

GOVERNMENT OF INDIA  
ARCHÆOLOGICAL SURVEY OF INDIA

CENTRAL  
ARCHÆOLOGICAL  
LIBRARY

ACCESSION NO

18275

CALL No.

759.954/Ray

D.G.A. 79





# भारत की चित्रकला

कलानां प्रवरं चित्रम् ( विष्णुधर्मोत्तर पुराण )

राय-कृष्णदास





भारत-दर्पण-ग्रन्थमाला-४

प्रकाशक तथा विक्रेता

भारती-भण्डार

लीडर प्रेस, इलाहाबाद

CENTRAL ARCHAEOLOGICAL  
LIBRARY, NEW DELHI.

Acc. No ..... 18.2.75.....

Date ..... 25.1.61.....

Call No..... 15.7.95-4/.....

प्रथम संस्करण : १९९६ वि०

द्वितीय संस्करण : २००७ वि०

तृतीय संस्करण : २०१७ वि०

मूल्य : ८/००

मुद्रक

सीताराम गुप्ते

लीडर प्रेस, इलाहाबाद

## प्रथम संस्करण वाला निवेदन

‘भारत की चित्रकला’ और ‘भारतीय मूर्तिकला’ संबद्ध प्रकाशन हैं। अतएव ये संग-पठनीय तो हैं ही, इनके ‘निवेदन’ का विषय भी बहुत कुछ एक है। जैसे, पुस्तक का गडुमडुपन ‘इतिहास-प्रवेश’ से सहायता लेने के लिये भाई जयचंद्र को धन्यवाद; ऐतिहासिक और सांस्कृतिक काल-विभाजन का सामंजस्य एवं जल्दी में त्रुटियों का रह जाना, ( जिसका ज्वलंत उदाहरण है—ई० तीसरी शती के चित्र तथा धर्मानार्य मानी को उत्तर मध्यकाल में पहुँचा देना; पृष्ठ ६१ ) इत्यादि।

ऐसी बातों का पुनः पल्लवन अपेक्षित नहीं। हाँ, यह बताना आवश्यक है कि अपनी चित्रकला के इतिहास तथा वर्गीकरण विषयक प्रचलित सिद्धांतों से कतिपय भिन्न मत एवं कुछ समस्याओं के प्रस्तावित हल प्रस्तुत पुस्तक में पाए जायँगे। इनके लिये लेखक जिम्मेदार है। १९१०-११ से जाँच-पड़ताल करते करते वह इन-निष्कर्षों पर पहुँचा है, और जब तक ये इदमित्थं सत्य के रूप में उसे प्रत्यक्ष नहीं हो गए, तब तक इन्हें स्वीकार करने में हिचकता रहा है। इनमें की कुछ बातें ऐसी हैं जो उस्ताद रामप्रसाद को पारंपरीय अनुश्रुतियों से प्राप्त हुई हैं। आरंभ में लेखक को यह पता न था कि अपनी चित्रकला के इतिहास में उनका क्या महत्त्व है, किन्तु अध्ययन के साथ साथ वह महत्त्व प्रकट होता गया।

ये निष्कर्ष §§ २५, २५ क-ग, २७, २८, २९ क-ख, ३०, ३४, ३५ क-ख-४, ३७, ३८ क, ४० ग-घ, ४२, ४३, ४८, ४९, ५० एवं ५१ में निहित हैं। विद्वानों और विचारकों से प्रार्थना है कि इनके विमर्षपूर्वक कोई एक सिद्धांत निश्चित करें।

अन्य पाठकों को भी ये बातें बता देनी आवश्यक थीं, क्योंकि इस विषय के अधिक अध्ययन में ये सहायक होगी। उन्हें इन पर स्वतंत्र रूप से विचार करना चाहिए और खोज को आगे बढ़ाने में हाथ बँटाना चाहिए।

इसका अजंतावाला अंश अधिकतर श्री रविशंकर रावल के अजंता के चित्र-मंडप पर अवलंबित है, जिसके लिये लेखक हार्दिक कृतज्ञता ज्ञापन करता है। अक्षर कालीन शोध के लिए डा० परमात्माशरण तथा श्री ब्रजरत्नदास नै मूल फारसी अवक्रेतरण निकालने में जो सहायता दी है तदर्थ वह उनका आभारी है।

‘चित्रकला’ के इस संस्करण में एक रंगीन और सत्ताईस सादे चित्र दिए जा रहे हैं। इनमें से मुख-चित्र के लिये प्रवासी प्रेस, कलकत्ता को और फलक—२ तथा ७-क; ७-ख

तथा १२ एवं ६ तथा २४ के लिये यथानुक्रम सरस्वती पब्लिशिंग हाउस, प्रयाग; गीता प्रेस गोरखपुर; और इंडियन प्रेस; प्रयाग को धन्यवाद है ।

काशी,

अधिक श्रावण शु० ११, १९६६

—लेखक

**पुनश्च**—पहले संस्करण में कला-भवन के सहायक संग्रहाध्यक्ष श्री विजय कृष्ण ने पुस्तक की तैयारी में विशेष सहायता दी; इसी प्रकार स्व० शंभुनारायण चतुर्वेदी तथा श्री शंभुनाथ वाजपेयी ने काफी प्रस्तुत करने में प्ररिश्रम किया था ।

पुस्तक की दूसरे संस्करण संबंधी परिष्कृति में लेखक के पुत्र चि० आनन्दकृष्ण का विशेष हाथ था । उन्होंने प्रस्तुत संस्करण के लिए अनेक आवश्यक सामग्रियों का संकलन कर इसे अधिक उपादेय बनाया । वस्तुतः सभी नए अंश उन्हीं के लिखे हुए हैं, जिसके लिए लेखक उनका साशिष आभारी है ।

इस संस्करण में तीन रंगीन और कई सादे चित्र बढ़ा दिये गये हैं और आवश्यकता नुसार ग्रन्थ में भी परिवर्तन और परिवर्धन कर दिया गया है । रंगीन चित्रों के उपयोग के लिए लेखक भारत-कला-भवन, का० वि० वि० का आभारी है ।

उस्ताद रामप्रसाद  
को  
'बलिहारी गुरु आपकी, गोविंद दियो दिखाय'

## फलकों का उल्लेख

फलक संख्या	पृष्ठ संख्या	हवाला संख्या	फलक संख्या	पृष्ठ संख्या	हवाला संख्या
१	२०	§ १६	१४	६६	§ ४४
२	२०	§ १६	१५	६६	§ ४४
३	१६	§ १६	१६	१०३	§ ४६
४क	२४	§ २०	१७	१०१	§ ४५
४ख	२४	§ २०	१८	१०३	§ ४६
५क	३४	§ २२	१९	१०४	§ ४७
५ख	३३, ४६	§ २२, § २३	२०	१०८	§ ४९
६क ख	४१	§ २५ख	२१	१०८	§ ४९ तथा वार्त्तिक
६ग	४४	§ २५ख	२२	१०९	§ ४९
७	६१	§ २९	२३	११२	§ ५३
८	७८	§ ३५ ख३	२४	११४	§ ५४
९	७४, ९६	§ ३५ ख२	२५	११४	§ ५४
		§ ४३	फलक		
१०	८७-८८	§ ४०, ४०ख	*१	३९	§ २५ क
११	८७, ८९	§ ४०, ४०ख	*२	६७	§ ४३
१२ क ख ग	९८	§ ४३ तथा वार्त्तिक	*३	१०८	§ ४९ तथा वार्त्तिक
१३	९६	§ ४३	*४	११३	§ ५४

## तालिका

भारतीय चित्रों के मुख्य संग्रहालय तथा निजी संग्रह

सहायक ग्रंथ तथा उनके निर्देश

पारिभाषिक शब्द

समर्पण

पहला अध्याय

१-१३

परिभाषा—प्रागैतिहासिक काल, प्रत्यगैतिहासिक काल, मोएन जो दड़ो आदि—चित्र के प्राचीन उल्लेख—चित्र के छः अंग ( रूपभेद, प्रमाण, भाव, लावण्य-योजना, सादृश्य, वर्णिकामंग )—चित्रों के प्रकार—चित्र के प्रयोजन—जोगीमारा गुफा के भित्तिचित्र—शुंगकाल—शुंग तथा कुषाण कालीन अजंता के चित्र गुप्तकाल—गुप्तकला ।

दूसरा अध्याय

१३-२३

अजंता का परिचय—अजंता का पुनः आविष्कार और जीर्णोद्धार—अजंता का चित्रण-विधान—अजंता के गुप्तशैली वाले चित्रों की मुख्य विशेषताएं—अजंता के गुप्त शैली वाले कतिपय चित्र—इस काल के अन्य भित्ति-चित्र—गुप्तकालीन चित्रकला का वाङ्मय में उल्लेख—बृहत्तर भारत में गुप्तकालीन चित्रकला ।

तीसरा अध्याय

२३-३४

पूर्व मध्यकाल ( ६००—६०० या १००० ई० ) के भित्ति-चित्र ( अजन्ता, वाघ, वादामी, सित्तन्नवासल, वेरुल )—पूर्व मध्यकालीन वाङ्मय में चित्र ( चित्र-सूत्र, उत्तर राम-चरित, फुटकर )—बृहत्तर भारत के पूर्व मध्यकालीन चित्र ।

चौथा अध्याय

३५-५४

उत्तर मध्यकाल ( १०वीं-११वीं ई० से १५वीं शती ई० के उत्तरार्ध तक )—उत्तर-मध्यकालीन चित्र-शास्त्र ( अभिलपितार्थव्रितामणि ) तथा अन्य ग्रन्थों में चित्र-चर्चा—इस काल के चित्र ( पाल शैली, तथाकथित जैन शैली, अपभ्रंश शैली, कश्मीर शैली, सिहल के भित्तिचित्र ) उत्तर-मध्य काल में बृहत्तर भारत की चित्रकला ।

१५वीं शती से सांस्कृतिक पुनरुत्थान ( संगीत, वास्तु, भक्ति, साहित्य )—चित्र-कला का पुनरुत्थान—राजस्थानी शैली—राजस्थानी शैली का वर्गीकरण तथा समुचित नाम ।  
छठा अध्याय ६३-८५

मुगल साम्राज्य का आरंभ—मुगलों में संस्कृति और कलाप्रेम—मुस्लिम देशों की १६वीं शती के आरंभ तक की कला—ईरानी चित्रकला की विशेषताएँ—अकबर और उसकी ममाश्रित आरंभिक मुगल शैली ( आईन में उल्लेख, अकबर शैली का उद्गम, इम्जा चित्रावली और उसका निर्माणकाल, इस चित्रावली का निजस्व, अकबर कालीन चित्रित ग्रन्थ, अकबर शैली की विशेषताएँ )—चित्रों और चित्रकारों के प्रति अकबर का भाव—१६वीं शती में दकनी शैली—१६वीं शती में राजस्थानी शैली ( व्रज में राजस्थानी का केंद्र )—१६वीं शती में चित्र-वाङ्मय ।

सातवाँ अध्याय

८६-९३

जहाँगीर तथा जहाँगीर कालीन मुगल शैली ( जहाँगीर कालीन स्त्री-चित्र, जहाँगीर शैली की विशेषताएँ, जहाँगीर चित्रों में स्वाभाविकता, एकचश्म शहीद का कारण, मुगल चित्र का विधान और सजा ) ।

आठवाँ अध्याय

९३-१००

मुगल चित्रों में प्रयुक्त होने वाले रंग—फारसी मुलिपि—१७वीं शती में राजस्थानी शैली—१७वीं शती में दकनी शैली ।

नवाँ अध्याय

१००-११४

शाहजहाँ काल की मुगल शैली—औरंगजेब से आलमगीर सानी तक मुगल शैली—१८वीं शती में राजस्थानी शैली—बसोहली वा जम्मू शैली—पहाड़ी शैली—शाह आलम कालीन और बाद के मुगल चित्र—कंपनी शैली—बनारस राज्य में कंपनी शैली—उस्ताद रामप्रसाद—ठाकुर शैली ।

ठाकुर शैली के बाद

वार्त्तिक

शब्दानुक्रमणी

फलक

**दमखम**—सं० जानदार - बिना टूटवाली, एवं गोलाई लिये-बंकिम ( मूर्ति की गढ़न वा चित्र की रेखाएं ) ।

**दृष्टिकम, दृष्टि परंपरा, दृष्टि सरणि**—सं० दर्शक को यथाक्रम एक के बाद दूसरी वस्तु दीख पड़ने की अभिव्यक्ति ( पर्स्पेक्टिव ) ।

**परदाज**—सं० अभीष्ट रंगत लाने वा साट को मिटाने के लिये इतने पास पास लिखे महीन बिंदु कि वे एक जान पड़ें और उनसे अभीष्ट परिणाम निकल आवे ।

**पृष्ठिका**—सं० किसी मूर्ति वा चित्र में दिखाया सबसे पीछे का भाग जो अंकित दृश्य वा घटना का आश्रय होता है ( बैक ग्राउंड ) ।

**मोहरा**—सं० ओपनी, एशव वा अकीक पत्थर की एक छोटी-सी गुल्ली जिससे रगड़ कर चित्र पर के सोने-चाँदी को ओपते वा चमकाते हैं । कि० मोहरा करना,—मोहरे से घोंट कर ओप पैदा करना ।

**रेखांकण**—सं० रेखाचित्र ( ड्राइंग ) ।

**लिखाई**—सं० चित्र-विन्यास, चित्रांकण की क्रिया का भाव ।

**वजन**—सं० भार, वह अधिकता जिसके कारण चित्र का एक अंग दूसरे से न्यून या विषम हो जाय ।

**वर्णिका**—सं० अमुक-अमुक रंगों का समवाय जो किसी चित्र वा शैली में विशेष रूप से वरता जाय । देखिए वर्णिकाभंग § ५ ।

**शबाहत**—सं० किसी रूप की विशेषताएं ।

**शब्दीह**—सं० व्यक्तिचित्र, किसी रूप का तद्वत् अंकन ।

**शैली**—सं० कलम, चित्रों का कोई वर्ग जिनकी विशेषताओं में अंकन सिद्धांत एवं चित्रकारों की मनोवृत्ति की एकता के कारण साम्य हो ।

**संयोजन**—सं० किसी अंकन में प्रभाव एवं रमणीयता उत्पन्न करने के लिये आकृतियों को ठीक ठिकाने 'बैठाना' ( = जुहाना ) ।

**हमचजन**—सं० भारसाम्य, संतोल चित्र के सब अंगों में समानता ।





## भारतीय चित्रों के मुख्य निजी संग्रह

अहमदाबाद—श्री कस्तूर भाई लाल भाई, श्री मुनि पुण्य विजय जी;  
 उदयपुर—महाराणा उदयपुर; कलकत्ता—श्री गोपीकृष्ण कानोडिया, श्री बहादुर सिंह सिंघी;  
 जयपुर—श्री कुँवर संग्रामसिंह जी पटना—श्री दीवानबहादुर सेठ राधाकृष्ण जालान; बम्बई—  
 अर्देशिर संग्रह, श्री कार्ल खंडालावाला संग्रह, सर कावस जी संग्रह, स्व. एन. सी. मेहता संग्रह;  
 बनारस—स्व. श्री सीताराम साह संग्रह; बीकानेर—महाराज बीकानेर, सेठ मोतीचन्द खजांची;  
 रामपुर—राज्य पुस्तकालय; लंबग्राम (कांगड़ा)—राजा साहब लंबग्राम; लाहौर—  
 श्री समरेन्द्र नाथ गुप्त ।

कैम्ब्रिज (सं० रा० अमेरिका)—श्री केरी वेल्च; लंदन—विंडसर प्रसाद ।

## भारतीय चित्रों के मुख्य संग्रहालय

इलाहाबाद—म्यूनिमिपल संग्रहालय; और्य—राजकीय संग्रहालय; कलकत्ता—  
 इंडियन संग्रहालय, बंगीय साहित्य परिषद, विक्टोरिया मेमोरियल हाल; चंबा—भूरीसिंह संग्र-  
 लय; जयपुर—पोथीखाना; नई दिल्ली—आर्किटैलाजिकल तथा मेट्रोल एशियन संग्रहालय,  
 भारतीय राष्ट्रीय संग्रहालय; पटना—खुदाबक्श संग्रहालय, पटना संग्रहालय; पटियाला—पंजाब  
 संग्रहालय; पूना—भारतीय इतिहास संशोधक मंडल; बम्बई—प्रिंस अरब वेल्स म्यूजियम;  
 वड़ौदा—राजकीय संग्रहालय; बनारस—भारत कला भवन, काशी विश्वविद्यालय; बोलपुर—  
 कला भवन (शान्ति निकेतन); हैदराबाद—राज्य संग्रहालय, सर सालार जंग संग्रहालय ।

आक्सफोर्ड—ब्राडलियन पुस्तकालय; ईरान—गुलशन पुस्तकालय; डबलिन—  
 चेस्टर बेटी संग्रह; न्यूयार्क—मेट्रोपोलिटन संग्रहालय; पेरिस—म्यूजे गीमे, राष्ट्रीय पुस्तकालय तथा  
 लूव्र संग्रहालय; बर्लिन—राजकीय पुस्तकालय; बोस्टन—बोस्टन संग्रहालय; लंदन—इंडिया  
 आफिस, ब्रिटिश संग्रहालय, साउथ कैसिंगटन; लाहौर—केन्द्रीय संग्रहालय; लेनिनग्राड—आर्मेताज  
 संग्रहालय; वार्शिंगटन—फ्रीर आर्ट गैलरी ।

## द्रष्टव्य तथा सहायक ग्रन्थ

आर्चर; डब्लू० जी०—

मेट्रोल इंडियन पेंटिंग, १९५५

इंडियन पेंटिंग, १९५६

इंडियन पेंटिंग्स फ्रम राजस्थान, १९५७

इंडियन मिनिएचर्स, १९६०

इंडिया सोसायटी, लंदन—

बाघ केज, १९२७

ऐस्टन; सर ली—

द आर्ट अव इण्डिया ऐंड पाकिस्तान १९५६

कुमारस्वामी; आनंद के०,—

इंडियन ड्राइंग्स, २ भाग; लंदन

बोस्टन संग्रहालय कैटलॉग, भाग ५ ( राजपूत चित्र ), बोस्टन, १९२६

बोस्टन संग्रहालय कैटलॉग, भाग ६ ( मुगल चित्र ), बोस्टन, १९३०

राजपूत पेंटिंग, दो भाग; लंदन

हिस्ट्री अव इंडियन ब्रैड इंडोनेशियन आर्ट, लंदन, १९२७

क्लार्क; सी० स्टेनले,—

इंडियन ड्राइंग्स, लंदन, १९२१ ( हम्जा चित्रावली )

” ” ” ” ( वैटेज प्रदान )

कैमरिश; स्टेला—

ए सर्वे अव पेंटिंग इन डेकेन

स्तुक —

हमजा ( जर्मन );

गांगुली, ओ. सी.—

मास्टर पीसेज अव राजपूत पेंटिंग

जयचंद्र विद्यालंकार,—

इतिहास-प्रवेश, प्रयाग, १९३८

त्वुकिन; इवैन,—

ले पेन्त्यूर इंचेन, पेरिस, १९२६

देवीप्रसाद; मुंशी,—

जहाँगीरनामा, कलकत्ता, १९०५

नवाब; सारामाई मणिलाल—

जैन चित्र-कल्पद्रुम; अहमदाबाद, १९३७

प्रमोद चन्द्र—

बूँदी पेंटिंग

वेनियन; लारेंस,—

कोर्ट पेंटर्स अथ द ग्रैंड मुगल्स; ऑक्सफर्ड, १९२१

ब्राउन; पर्सी,—

इंडियन पेंटिंग अंडर द मुगल्स; ऑक्सफर्ड, १९२४

इंडियन पेंटिंग

मेहता; न्हानालाल चमनलाल,—

स्टडीज़ इन इंडियन पेंटिंग; बम्बई

भारतीय चित्रकला; इलाहाबाद, १९३३

मिल्ड्रेड आर्चर—

पटना पेंटिंग

मोतीचन्द्र; डा०—

मेवाड़ पेंटिंग्स

वेस्टर्न इंडियन स्कूल अथ पेंटिंग बम्बई, १९४६

राय कृष्णदास—

अजंता के चित्रकूट

मुगल मिनिएचर्स

रंधावा, एम. एस.—

कांगड़ा पेंटिंग्स

बसोहली पेंटिंग्स

रावल; रविशंकर महाशंकर—

अजंता के कलामंडप, अहमदाबाद, ६६३७

स्मिथ; विसेन्ट—

अरे हिस्ट्री अथ फाइन आर्ट इन इंडिया अंड सीलोन, आक्सफर्ड, १९३०

हेरिथम; लेडी—

अजन्ता फ्रेस्कोज़

हैवेल; ई० बी०—

इंडियन स्कूल अथ अंड पेंटिंग, लंदन, १९०८

## निर्देश

ना० प्र० प० ( नवीन )

— नागरी-प्रचारिणी पत्रिका, नवीन संस्करण

स्मिथ —

— अरे हिस्ट्री अथ फाइन आर्ट इन इंडिया अंड सीलोन

## पारिभाषिक शब्द

( जिनकी व्याख्या यथास्थान नहीं दी गई है )

सं० = संज्ञा, वि० = विशेषण, क्रि० = क्रिया

**अभिप्राय**—सं० कोई चल वा अचल, सजीव वा निर्जीव, प्राकृतिक अथवा काल्पनिक वस्तु जिसकी अलंकृत एवं अतिरंजित आकृति, मुख्यतः सजावट के लिए किसी कला-कृति में बनाई जाय ( मोटिफ़ ) ।

**अस्तर बट्टी**—सं० ( अस्तर + बट्टी ) अस्तर, वह मसाला जिससे जमीन बाँधी जाय; बट्टी, उस जमीन को घोटकर बराबर करने के लिए चिकने पत्थर की बट्टी ।

**आदम-कद**—वि० आदमी की ऊँचाई के बराबर कोई चित्र वा मूर्ति ।

**आलेखन**—सं० चित्रविन्यास, लिखाई । क्रि० चित्र अंकित करना ।

**उरेहना**—क्रि० चित्र अंकित करना ।

**कलम**—सं० गिलहरी की पूँछ के रोँएँ से बना आलेखन का उपकरण ( ब्रश ), आलेखन-शैली ।

**कुनियाँ-कोनियाँ**—सं० किसी चतुष्कोण कृति में चारों कोने का अलंकरण ।

**गोमुत्रिका**—सं० निम्न आकृति की वेल । बैल जब चलता रहता है तो उसके मूत्र का चिह्न उक्त आकार का पड़ता है । बैल मूतनी, बरद मुतान ।



**चेहरई**—सं० चेहरे की रंगत ।


**जमीन**—सं० चित्र लिखने के लिए अस्तर की हुई उपयुक्त सतह । क्रि० जमीन बाँधना, अस्तर लगाकर जमीन तैयार करना ।

**भलक**—सं० वह प्रधान रंगत ( = आभा ) जो समूचे चित्र में व्याप्त हो ।

**टपरना**—क्रि० पत्थर को टाँकी की चोट से खुरदरा बनाना ।

**तरह**—सं० रचना-प्रकार, आलंकारिक अंकन ( डिजाइन ) ।





फलक—१

महायान बौद्ध देवता  
( प्रज्ञापारमिता की एक सचित्र तालपत्रीय पोथी से )  
पाल शैली, १२वीं शती

भारत-कला-मवन-संग्रह

# भारत की चित्रकला

## पहला अध्याय

§ १. परिभाषा—किसी एक तल (सतह) पर, जो सम हो—यह समता खमदार भी हो सकती है (जैसे कुम्भ आदि का बाहरी भाग और कटोरी, रकाबी आदि का भीतरी भाग एवं लदावदार पाटन आदि)—पानी, तेल किंवा किसी अन्य माध्यम में घोले अथवा सूखे एक वा एकाधिक रंग की रेखा एवं रंगामेजी द्वारा किसी रमणीय आकृति के अंकन को और उसी प्रसंग में निम्नोन्नत तथा एकाधिक तल और पहलू (=देशकाल) दर्शाने को चित्रण कहते हैं और ऐसी प्रस्तुत वस्तु को चित्र। उक्त आधारभूत सतह मुख्यतः भित्ति (=दीवार, भीत), पत्थर, काठ, पकाई या कच्ची मिट्टी के पात्र वा फलक, हाथीदाँत, चमड़ा, कपड़ा, तालपत्र वा कागद होती है।

प्राचीन भारत में विशेषतः भित्ति पर चित्रण होता था अतः चित्र के किसी भी आधारभूत सतह को भित्ति कहते थे। अर्थात्, ऐसी सतह के लिए अपना पारिभाषिक शब्द भित्ति है।

§ २. क प्रागैतिहासिक और प्रत्यगैतिहासिक काल, सिंधु काँठा (घाटी) सभ्यता काल आदि—चित्रण की प्रवृत्ति मनुष्य में उस समय से है जब वह वनौकस था। अपना सांस्कृतिक विकास करने के लिये उसने संस्कृति के जिन अंगों से श्रीगणेश किया था,



उनमें चित्रकला भी एक थी। निदान संसार भर में आदिम मनुष्य के—वनवासी गुहा-गृह मनुष्य के—अंकित चित्र मिलते हैं। इनका सिलसिला उस समय से चलता है जब वह धातुओं का व्यवहार तक न जानता था और कड़े पत्थरों के अनगढ़ शस्त्रों और औजारों से काम लेता था किन्तु उसके राजनीतिक इतिहास का आरम्भ न हुआ था। इस युग का आरम्भ आज से दस बारह हजार बरस पूर्व वा, कुछ विद्वानों के मत से, लगभग चालीस हजार बरस पूर्व हुआ था। परन्तु उनके चित्रों का इतिहास दस हजार वर्षों के पूर्व अज्ञात है।

ये चित्र विषय, शैली तथा सामग्री की दृष्टि से उस समय के मानव-जीवन के प्रतीक हैं। अर्थात् इनके विषय मुख्यतः जानवर, उनका आखेट करते हुए मनुष्य, आपस में युद्ध करते हुए मनुष्य एवं पूजनीय आकृतियाँ हैं। इनकी शैली आदिम है। इनकी सामग्री धातु-रंग, (स्वनिज रंग, मुख्यतः गेरू, रामरज, हिरौंजी) है तथा इनके स्थान उक्त गुहा-गृह एवं खुली चट्टानें हैं।

इनमें मुख्यतः दो मनोवृत्तियाँ पाई जाती हैं—१—अपने इर्द-गिर्द के जगत् की स्मृति एवं उसपर अपनी विजय का इतिहास बनाए रखना, अथवा २—अपनी अमूर्त भावना को मूर्त रूप प्रदान करना। इस अमूर्त भावना को मूर्त करने वाली वृत्ति के भीतर जादू, टोना, टोटका भी आ जाता है, जिसमें उस समय से लेकर आज तक चित्र का उपयोग होता आया है। देखा जाय तो ये ही दोनों मनोवृत्तियाँ समूची मानव-उन्नति की मूल हैं।

भारत में ऐसे चित्रों की कई शृंखलाएं मिली हैं। पूरी खोज के अभाव में अभी ठीक-ठीक इनका इतिहास प्रस्तुत नहीं किया जा सकता, फिर भी इनमें तत्कालीन चित्रों की सभी विशेषताएं वर्तमान हैं। भारत में इनके चार प्रमुख केन्द्र हैं—

१—मिर्जापुर (उत्तरप्रदेश) के अन्तर्गत सोन काँटा।

२—मानिकपुर और उसका समीपवर्ती क्षेत्र।

३—मध्यप्रदेश के अन्तर्गत सिंहनपुर क्षेत्र।

४—महादेव पर्वतश्रेणी में होशंगाबाद एवं पंचमढ़ी (म० प्रदेश)।

मिर्जापुर में लिखनिया दरी (गुफा), कोहरवार, महरारिया, विजयगढ़, छातो एवं भलदरिया नदी काँटा इनके मुख्य केन्द्र हैं। लिखनिया दरी में हाथियों के पकड़ने के कई सुन्दर दृश्य हैं। दूसरी ओर नृत्य में मस्त व्यक्तियों का एक समूह है। अन्यत्र लम्बी चौंच वाले पक्षी दीखते हैं।

एक उदाहरण में एक घायल बनैला शूकर, कहीं एक मृग को बछ से अहेर करने का दृश्य है, कहीं एक बड़े (अज्ञात) पशु पर कुत्ते दूट रहे हैं। इन आकृतियों में शैली की दृष्टि से तीन भेद हैं—(अ) केवल दो तीन रेखाओं द्वारा आकृतियाँ, मानो दो-एक सूखी

लकड़ियां खड़ी कर दी गई हैं, अर्थात् इनमें चौड़ाई या मोटाई नहीं दीखती। (आ) चौखूटे धड़ वाले व्यक्ति, सारा शरीर पड़ी समांतर रेखाओं से भरा है। (इ) उपर्युक्त प्रकार, परन्तु सारा शरीर आड़ी और बेड़ी तिरछी रेखाओं से भरा है।

मानिकपुर क्षेत्र में, खुले में, गेरू से बनी आकृतियां हैं। एक में बिना पहिए वाली बलगाड़ी और तीन घोड़े हैं।

सिंहनपुर में प्रायः पचास ऐसे चित्र मिले हैं। इनमें जीवित आकृतियों के अतिरिक्त कुछ अमूर्त भावनाओं के प्रतीक भी हैं। पशुओं में, सूँड़ ऊपर उठाए हाथी, लम्बी सींग वाला रोएंदार जन्तु, अहेर दृश्य जिसमें शूकर और साही भी है, अरने जैसे पर बरछों से आक्रमण करते व्यक्ति, उल्लेख्य हैं।

महादेव पर्वत श्रेणी में प्रायः पचास चित्रित गुफाएं मिली हैं, जिनका केन्द्र पचमढ़ी है। शिकार के दृश्यों के अतिरिक्त, दैनिक जीवन के भी कई प्रसंग मिले हैं, यथा शहद एकत्र करते व्यक्ति, गाएं चराते व्यक्ति आदि। इस प्रकार इनमें जीवन बहुत विविधता के साथ परिलक्षित होता है।

हाल ही में गार्डन नामक प्रसिद्ध विद्वान ने इन चित्रों का काल बहुत परवर्ती सिद्ध करने का प्रयत्न किया है। इस दृष्टि से सबसे बड़ी कठिनाई यह है कि आदिम जातियां आज भी उसी प्रकार के अथवा उसी शैली के चित्र बनाती रहती हैं। संयोगवश, जिन-जिन क्षेत्रों में ये चित्र मिले हैं, उनके निकटवर्ती प्रदेशों में ऐसी जातियां वर्तमान हैं।

इस प्रकार, इन चित्रों के समय निर्धारण में बहुत कुछ सहायता, उनमें चित्रित उपादानों के द्वारा सम्भव होती है। संयोगवश, भारत के इन सभी स्थलों में एक भी ऐसा नहीं जहाँ साथ में उत्तर-पाषाण अथवा नव-पाषाण युग के आयुध या अन्य किसी प्रकार के चिह्न मिले हो। गार्डन के मत में ये चित्र ८वीं शती ई० पू० के पहले के नहीं। दूसरी ओर ये ईसवी सन् की प्रारम्भिक शतियों वाले और कुछ तो पूर्व मध्यकाल के हैं। कुछ चित्रों के आयुध वस्त्र ऐसे ही हैं। कहीं कहीं खरोष्टी लिपि के लेख हैं।

क्रम से इन चित्रों में जिस समाज का दर्शन होता है, उसमें मानव अपने समुदायों में रहनेवाला कृषक अथवा पशुपालक-प्राणी है। यह स्थिति नव-पाषाण युग के बाद की हुई।

परन्तु गार्डन ने यह भी स्वीकारा है कि कहीं कहीं पर ऐसा चित्रकारियों के कई स्तर हैं एवं उनमें भिन्न-भिन्न अंकन शैलियां हैं। साथ ही, यह भी न भूलना चाहिए कि एकाध स्थलों पर बहुत ही प्राचीन आयुधों के अंकन हैं।


खेद है, भारत में आदिम चित्रों की पूरी तौर से खोज भी नहीं हुई है। अतएव यह शास्त्र बहुत कुछ अधूरा है। इतना तो मानना ही पड़ेगा कि इन चित्रसारियों का उद्गम नव-पाषाण युग की चित्रसारियों से है।

ख. ई० पू० ३सरी ४थी सहस्राब्दी में चीन के पीत नद से लेकर लघु एशिया तक और इधर भारत तक एक ऐसी मानव सभ्यता फैली हुई थी जिसे आजकल के पुरातत्त्ववेत्ता पकाई मिट्टी के रंगे बर्तनों की सभ्यता कहते हैं। यह प्रत्यगैतिहासिक काल कहा जाता है, जब मानव सभ्यता का इतिहास, जिसका उद्धार अभी तक की खोज से नहीं हुआ है, प्रारम्भ हो चुका था।

उक्त क्षेत्रों में जो मानव-समाज रहते थे उनके अभिजन में तथा सभ्यता की अन्य बातों में चाहे जितनी भिन्नता रही हो, किंतु इस बात में वे एक थे कि वे अपने पकाई मिट्टी के बर्तनों को बड़ी सुन्दर तरह से अलंकृत करते थे। इन तरहों में से कितनी तो ऐसी हैं जिनमें कला अपनी आरम्भिक अवस्था में है। किन्तु अनेक ऐसी भी हैं जो आज के तरहों से किसी बात में पिछड़ी नहीं हैं, कुछ तो ऐसी हैं जो एक पग आगे बढ़ी हैं।

भारत में इस कला के प्रतिनिधि नाल ( बलूचिस्तान ) तथा सिंध काँठे के मोहन जोदड़ो, हड़प्पा और चानू दड़ो, पूर्वी पंजाब के रूपड़ एवं काठियावाड़ के लोथल नामक स्थान में पाए गए मिट्टी के बर्तन हैं। ऐसा अनुमान होता है कि यह संस्कृति गंगा-यमुना और नर्मदा के काँठों तक फैली हुई थी। इन बर्तनों में से कुछ तो गृहस्थी के कामों में आते थे और कुछ में शव गाड़े जाते थे। इन्हें देखने से जान पड़ता है कि उन जातियों का कला प्रेम इतना बड़ा हुआ था कि वे अपने रोज के करते जानेवाले पात्रों को भी सादा न देख सकते थे एवं कला उनके जीवन ही नहीं, मरण तक की संगिनी थी।

इन पात्रों पर की तरहों में ज्यामितिक आकृतियों की अर्थात् सरल रेखाओं, कोणों, वृत्तों और वृत्तांशों से बने अलंकरणों की अधिकता है। इनके सिवा फूलों, पत्तियों और पशु-पक्षियों की आकृतियों का भी उपयोग किया गया है। मुख्यतः पशुपक्षियों की आकृतियों से ही इस कला की आरम्भिकता प्रकट होती है। इन तरहों में से कुछ ऐसी हैं जिनकी परम्परा भारतीय कला में बनी रही है। शेष में से अनेक ऐसी हैं जिनकी परम्परा फिर से चलाने की आवश्यकता है, उनके सौन्दर्य के कारण। ( आकृति १, २ )



आकृति—१ मोएन जो दड़ो के मिट्टी के बर्तनों पर की रँगई



आकृति—२ हड़पा के रँगे मटकों पर के तरह

अभी तक इस सभ्यता के इतिहास का पता नहीं लगा है। फिर भी ऐसा सभव नहीं कि वहाँ की लुप्त सभ्यता का हमारी सभ्यता से कोई संबंध न रहा हो। उस संस्कृति का दाय हमारी संस्कृति में निश्चित रूप से चला आ रहा है।

§ ३. चित्र के प्राचीन उल्लेख—ऋग्वेद ( १ । १४५ ) में चमड़े पर बने अग्नि के चित्र की चर्चा है। इससे हमारी चित्रकला की परम्परा उस काल से प्रमाणित होती है। पाणिनि ने संघ-राज्यों ( पंचायती राज्यों ) के अंक और लक्षणों की चर्चा की है। इन लक्षणों से उन राज्यों के चिह्नों का मतलब है जो पशु, पक्षी, पुष्प, वा नदी, पर्वत आदि होते थे। इसी प्रकार उन्होंने पशुओं को चिह्नित करने के लिये कुछ लक्षणों की चर्चा की है। ये सब लक्षण बिना रेखांकण ( ड्राइंग ) के नहीं बन सकते। अतएव पाणिनि के समय में भी जिनका काल कुछ विद्वान ई० पू० ८वीं शती और कुछ ई० पू० ४-५वीं शती मानते हैं, चित्रों का पर्याप्त प्रचार रहा होगा। बुद्ध के समय में चित्रकला का इतना प्रचार था कि उन्हें अपने अनुयायियों का उसमें न प्रवृत्त होने की आज्ञा देनी पड़ी। ३सरी-४थी शती ई० पू० के बौद्ध ग्रन्थ विनय-पिटक तथा थेर-थेरी गाथा में चित्रों का उल्लेख है किन्तु उस समय के नमूने अभी तक नहीं मिले हैं। केवल एक नमूना मिला है जो न मिलने के बराबर है ( § ७ )। परन्तु ई० पू० २सरी शती और उसके बाद से चित्रों के उल्लेखों और नमूनों की संख्या बढ़ने लगती है। उनकी चर्चा में प्रवृत्त होने के पहले, यहाँ पर थोड़े में अपने यहाँ के चित्र-विषयक सिद्धान्त, चित्रों के भेद एवं उनका उद्देश्य बता देना आवश्यक है।

§ ४. चित्र के छः अंग—वात्स्यायन के कामसूत्र पर यशोधर नामक एक प्राचीन विद्वान् की टीका है। उसमें चित्र-कला की व्याख्या करते हुए उसने पहले का श्लोक उद्धृत किया है जिसमें चित्रकला के छः अंग बतलाए गए हैं, यथा—१-रूपभेद २-प्रमाण ३-भाव ४-लावण्य-योजना, ५ सादृश्य तथा ६-वर्णिकाभंग। इन छः अंगों की सूक्ष्म व्याख्या इस प्रकार की जा सकती है—

१—रूपभेद—हर प्रकार की आकृतियों और उनकी विशेषताओं का विभेद। इसमें मानव-आकृति के लक्षण तथा अभिजात भी सम्मिलित हैं। लक्षण से तात्पर्य हिंदू सामुद्रिक की उन विशेषताओं से है जिनके होने से मनुष्य राजा, महापुरुष, योगी वा योद्धा इत्यादि होता है।

२—प्रमाण—इसे मुगल शैली के भारतीय चित्रकार अंग-कद वा कद-कैड़ा कहते हैं। कद का तात्पर्य यह हुआ कि मंत्री का सारा शरीर उसके चेहरे की नाप से सतगुने से अधिक न होना चाहिए। इसी प्रकार पुरुष का अठगुने से अधिक नहीं। कैड़े का तात्पर्य यह है कि अंगों में समविविक्तता हो, यह नहीं कि आँख बहुत बड़ी या छोटी नाक बहुत लम्बी

या चिपटी इत्यादि । साथ ही कद के अनुपात में वे बड़े छोटे न हों । प्राचीन चित्रकारी में देवतादि तथा उच्च एवं नीच वर्गों के मनुष्यों के कदों का हिसाब अलग-अलग रखा है ।

३—भाव—यह भारतीय चित्रकारी की सर्वप्रधान विशेषता है, अतएव इस पर कुछ अधिक कहने की आवश्यकता है—कालिदास के मेघदूत का विरही यत्न मेघ से कहता है कि संभवतः तुम मेरी पत्नी को मेरा भावगम्य चित्र बनाती हुई पाओगे । यहाँ भाव का तात्पर्य यह हुआ कि वह अपने बिलुड़े हुए पति का स्मृति-चित्र ही नहीं बना रही थी बल्कि उसकी अंतर्वृत्ति की पहुँच ( गम ), उसके अंतर्नयन की दृष्टि, उसकी कल्पना की उड़ान यत्न की वियोगजनित मानसिक और शारीरिक दशा तक थी और उसे भी वह अंकित कर रही थी । स्मृति-चित्र और भावचित्र के इस सूक्ष्म भेद को भली भाँति समझ लेना चाहिए । भाव-चित्र में चित्रकार ( भावुक ) और चित्र के विषय ( भाव ) की कल्पना के द्वारा एकतानता हो जाती है । इस एकतानता से चित्र में जो बात पैदा होती है, वही है भाव । अर्थात् चित्रकार, चित्रित किए जानेवाले विषय की सम्यक् अनुभूति और उसके प्रति सम्यक् सहानुभूति के कारण, उसकी ऐसी आकृति अंकित करने में समर्थ होता है जिसमें बाह्य सादृश्य ही नहीं अंतस्तल का, अर्थात् स्थूल शरीर का ही नहीं प्रत्युत सूक्ष्म शरीर का आलेखन भी होता है । अपने यहाँ के चित्रकारों को यह सिद्धांत अभी तक इस रूप में याद है कि—चित्र में भाव रहे, चेष्टा न रहे । चेष्टा से यहाँ चेष्टित ( वनावट ) का तात्पर्य है । उस्ताद रामप्रसाद इस अंतर की व्याख्या एक उदाहरण द्वारा किया करते थे—मान लीजिए कि राम-निषाद-मिलन का एक चित्र है । यदि देखने वाले पर उसका यह प्रभाव पड़ता है कि गुह सच्ची भक्ति-भावना और दीनता से भगवान् का स्वागत कर रहा है कि आज मुझे भवसागर से पार कर देने वाला आ गया तो समझना चाहिए कि चित्रकार भाव के अंकन में समर्थ हुआ है । किंतु यदि चित्र देखने में ऐसा लगता है कि निषाद गिड़गिड़ा कर आव-भगत तो कर रहा है लेकिन मौका पाते ही वह रामचंद्र को मूस-मास कर किस्सा खतम कर देगा तो यह चित्र में भाव नहीं, चेष्टा हुई । अर्थात् पहले में उसकी मनोवृत्ति का भी अंकन रहता है और दूसरे में केवल उसके अभिनय का । अन्य शब्दों में, पहले में चित्रकार की अनुभूति गुह की मनोवृत्ति का सान्नात्कार करके उसे व्यक्त करने में समर्थ होती है किंतु दूसरे में उसकी पहुँच केवल निषाद के अभिनय या बहिरंग तक रह जाती है ।

चित्रकार की इस भावाभिव्यक्ति की सहृदय देखनेवाले को जो अनुभूति होती है अर्थात् चित्रकार अपनी ऐसी कृति द्वारा दर्शक के मन में जो भावोदय करता है, वही साहित्य शास्त्र का 'रस' है ।

४—लावण्य-योजना—भाव के साथ लावण्य की योजना भी होनी चाहिए । भाव का संबंध तो आंतरिक विकारों से है । लावण्य बाह्य सौन्दर्य का व्यंजक है । इसलिये चित्र में

भाव के साथ लुनाई की मृष्टि भी होनी चाहिए। मुगल शैली के भारतीय चित्रकार का सिद्धान्त है कि शयीह (व्यक्ति-चित्र) खूबसूरत होकर मिलनी चाहिए अर्थात् शवाहत जाने न पावे, साथ ही उसमें सुन्दरता भी पैदा हो जाय। यही है चित्र में लावण्य-योजना। शकुन्तला से ज्ञात होता है कि खिलौनों को कालिदास के समय में लावण्य कहते थे (शकुन्तलावण्य आनय)। इसका तात्पर्य यह हुआ कि शकुन्त पक्षी जितना सुन्दर होता है उससे भी अधिक सौन्दर्य खिलौने में होना चाहिए तभी वह कलात्मक कृति हो सकता है। लावण्य-योजना के लिये चित्र में समुचित निवेश भी होना चाहिए अर्थात् चित्र में आकृतियाँ इस प्रकार ठीक ठिकाने बैठाई (=बुहाई) जायँ कि उसमें प्रभाव एवं रमणीयता उत्पन्न हो।

५—सादृश्य—चित्र काल्पनिक हो वा सत्य, उसे ऐसा होना चाहिए कि देखनेवाला चित्रस्थ व्यक्ति को तुरन्त पहचान ले (§ २१ क ७)। प्राचीन ग्रन्थों में चित्र द्वारा उसके बिम्ब के पहचान लिए आने की चर्चा प्रायः आती है।

६—वर्णिकाभंग—रंगों का हिसाब। किसी चित्र में रंग बटकर लगाते अर्थात् एक दूसरे से भिन्न होते हैं, किसी में मिलते जुलते रंग लगते हैं, किसी में चुहचुहाते रंग लगते हैं और किसी में बुते हुए। किन्तु किसी अवस्था में विरोधी वा बेजोड़ रंगों का प्रयोग न होने पाये कि उसकी वर्णमैत्री असंतुलित हो उठे। कलाकार को ऐसे दोष बचाने चाहिए और चित्र के विषयानुकूल रंग का यथोचित प्रयोग करना चाहिए।

§ ५. चित्रों के प्रकार—विधान भेद के अनुसार प्राचीन काल में अपने यहाँ मुख्यतः तीन प्रकार के चित्र बनते थे—

१—भित्तिचित्र, २—चित्रपट, और ३—चित्रफलक।

१—भित्तिचित्र, जो दीवारों पर बनाए जाते थे एवं जिनका विशेष विवरण आगे अजंता की चित्रावली के वर्णन में मिलेगा (§§ १४—१६)।

२—चित्रपट, जो कपड़े पर और सम्भवतः चमड़े पर भी बनाए जाते थे और लपेटकर रखे जाते थे एवं कभी कभी दीवार पर टाँगे भी जाते थे।

३—चित्रफलक, जो लकड़ी, कीमती पत्थरों और हाथीदाँत,<sup>१</sup> पर बनाए जाते थे।

१—अफगानिस्तान में हाथीदाँत के कुछ उत्कीर्ण प्राचीन मूर्ति-फलक मिले हैं, जो भारत के बने हुए हैं; शुंगकाल से लेकर गुप्तकाल तक वहाँ गए थे। “इनमें हथेली से कुछ कम बड़े हाँथीदाँत के फलक पर दो स्त्री-चित्र अंकित हैं। ये उत्कीर्ण नहीं हैं। इनमें सिर्फ बारीक रेखाएँ ही खोदी गई हैं। सम्भव है, शुरू में इनपर रंग भी रहा हो। ÷ ÷ इन चित्रों में अजंता के उत्कृष्ट स्त्री-चित्रों का पूर्वाभास मिलता है।” —राहुल, सोवियत भूमि, पृ० ७५०

इनमें से ११वीं, १२वीं शती से पूर्व के केवल भित्तिचित्र के नमूने अब प्राप्त हैं। ११वीं, १२वीं शती से चित्रित तालपत्र पोथियाँ और उनके इधर उधरवाले पट्टे मिलने लगते हैं। चित्रपट तथा भित्तिचित्र की प्रथा अभी तक तिब्बत तथा नेपाल में जीवित है। चित्र फलक की परम्परा ग्रन्थ के चित्रित पट्टों के रूप में रह गई है। भारत में भी बल्लभ सम्प्रदाय के मंदिरों में मूर्ति के पीछे चित्रपट टाँगने की प्रथा है जिसे पिछवाई कहते हैं।

चित्रों के उक्त प्रकारों के धूलि चित्र भी उस समय बनते थे जिनकी वंशज आज-कल की साँझी (मराठी—राँगोली) है। इसमें भाँति भाँति के रंगों के चूर्ण को जमीन पर भुरक कर आकृतियाँ—मुख्यतः आलंकारिक—अंकित की जाती हैं।

मुगल काल में जिस प्रकार अनेक चित्रों को एक जिल्द में बाँध देते थे अथवा आजकल अनेक फोटोग्राफों का एक अलबम बना लेते हैं उस प्रकार का कोई चित्राधार भी प्राचीन काल में होता था [ § २४ ख ५ ]।

§ ६. चित्र के प्रयोजन—धार्मिक अभिव्यक्ति के सिवा प्राचीन काल में चित्रों के मुख्य उपयोग ये जान पड़ते हैं—१—ऐतिहासिक दृश्यों का संरक्षण, २—जीवन की घटनाओं का संरक्षण, ३—मृत व्यक्तियों की आकृति का संरक्षण, ४—रसों का उद्दीपन, ५—प्रेम की अभिव्यक्ति, ६—पति, पत्नी का चुनाव तथा विवाह-संस्कार की संपन्नता एवं ७—घरों का आलंकरण। इनके सिवा संकेत चित्र भी बनते थे जिनका उपयोग पूजा इत्यादि धार्मिक-चित्रों के अन्तर्गत रखना होगा। उन चित्रों में मूर्तियाँ न बनाकर उपास्य देवता के प्रतीकों से उनकी अभिव्यक्ति कर दी जाती थी।

गृहस्थों के घरों में उत्कट रसों के चित्रों का बनाना वा रखना अमांगलिक कहा गया है। ऐसे चित्र केवल राजसभाओं वा देवमन्दिरों में बनते थे अर्थात् ये स्थान उस समय के सार्वजनिक चित्रालय थे।

§ ७. जोगीमारा गुफा के भित्तिचित्र—भित्तिचित्र के सबसे प्राचीन उपलब्ध नमूने सरगुजा रियासत की जोगीमारा गुफा में हैं। इस गुफा के अभिलेखों की लिपि डा० ब्लाख के मत से ३सरी शती ई० पू० की है, यद्यपि कुछ विद्वान् उसे तनिक पीछे की मानना चाहते हैं। इस गुफा के पट्टों में ही सीताबोंगा गुफा है जो एक प्रेक्षागार (नाट्यशाला) है। पहले जोगीमारा गुफा इस प्रेक्षागार की नटियों का विश्राम गृह समझी गई थी, किंतु उसके अभिलेख का अब जो अर्थ किया गया है तदनुसार वह वरुण का मंदिर है जिनकी सेवा में एक देवदर्शिनी (=जिसे देवता प्रत्यक्ष दर्शन देता था) रहती थी। इसी गुफा में उसी के समय के (३सरी शती ई० पू०) वा उसके बाद के चित्र भी अंकित हैं जो ऐतिहासिक काल की भारतीय चित्रकला के प्राचीनतम उपलब्ध नमूने हैं। किन्तु उन चित्रों की सुन्दर रेखाएँ उनके ऊपर फिर से खींचे गए भदे चित्रों में छिप गई हैं। बचे खुचे अंशों से अनुमान होता है कि वहाँ के कुछ चित्रों का विषय जैन था।



§ ८. शुंग-काल—२सरी शती ई० पू० के वाङ्मय से पता चलता है कि उस समय हमारे जीवन का चित्रकला से घनिष्ठ एवं गंभीर संबंध था। वर-वधू की अनुपस्थिति में चित्र बनाकर उनका विवाह संस्कार संपन्न किया जाता है एवं ऐतिहासिक घटनाओं के चित्र बनाकर रखे जाते हैं। लोगों को इन चित्रों की खूबियाँ—वर्णद्वयता, भावोपपन्नता आदि की निगाह है और वे इन विशेषताओं का विवेचन करते हैं<sup>१</sup>। इसी काल के महाभाष्य में कृष्ण-लीला के चित्रों के प्रदर्शन की चर्चा है।

जातकों में, मुख्यतः उम्मग जातक में चित्रों का बड़ा व्योरेवार वर्णन है। किंतु जातकों का समय बड़ा संदिग्ध है। कुमारस्वामी के अनुसार उक्त जातक का समय कुषाण काल से पूर्व अर्थात् ईसवी सन् के पहले है। इसमें सभामंडपों एवं प्रासादों के चित्रों का उल्लेख है। विशेषतः एक चित्रित सुरंग के विषय में लिखा है कि चतुर चित्तेरों ने उसमें इंद्र के वैभव, सुमेरु-मंडल, समुद्र, चारो महाद्वीप, हिमालय, अनवतप्त, सूर्य, चंद्रमा, चारो दिक्पाल सरोवर एवं सातो भुवनों के चित्र बनाए थे जिनके कारण यह देवसभा सुधर्मा-जैसी दीखती थी।

§ ९. आंध्र-सातवाहन एवं पश्चिमी क्षत्र (कालीन अजंता<sup>२</sup> के चित्र(१०० ई० पू०-२०० ई०))—ऐसी आशा करनी चाहिए कि हममें से अधिकांश ने कम से कम इतना तो अवश्य सुना होगा कि अपने देश में कहीं अजंता नाम का एक स्थान है जहाँ प्राचीन चित्र बने हुए हैं। किंतु जिन्हें इतना ही ज्ञान है उन्हें इसका गर्व नहीं, लज्जा होनी चाहिए। अजंता के चित्र विश्व मात्र की चित्रकला की सर्वश्रेष्ठ कृतियाँ हैं—यह न समझना चाहिए कि वे हमारे देश में हैं और हमारे पुरखों की बनाई हुई हैं इसलिए हम ऐसा कह रहे हैं। संसार के बड़े से बड़े कलामर्मज्ञों को यह बात माननी पड़ी है। अस्तु, अजंता का अधिक परिचय आगे दिया जायगा (§ १२)। यहाँ केवल इतना कहना है कि वहाँ की ६वीं तथा १०वीं गुफा में दूसरी शती पू० से चौथी शती ई० तक के कतिपय खण्डित चित्र बचे हैं। इनमें वहाँ के गुप्तकालीन

१—इन सब बातों का पता भास के नाटकों से चलता है—‘प्रतिज्ञायौगंधरायण’ के अंत में उज्जैन का राजा चंड महासेन अपनी कन्या वासवदत्ता और वत्स के राजा उदयन का चित्र-फलक रखकर वैवाहिक कृत्य पूरा करता है, क्योंकि वासवदत्ता उदयन के संग पहले ही वत्स चली गई है। इस कथानक के लिये देखिए, ना० प्र० प० (नवीन) भाग ४, १६८-१७५। ‘दूतवाक्य’ में जब कौरवों के यहाँ संधि का उद्योग करने के लिये कृष्ण आनेवाले हैं तो उनके अभ्युत्थान से बचने के लिये दुर्योधन द्रौपदी-चीरहरण का चित्र मंगाकर देखने लगता है और उसकी भाव-उपपन्नता वर्ण-आटव्यता की प्रशंसा करने लगता है; देखिए वही, पृ० १५६-१६२। ‘प्रतिज्ञायौगंधरायण’ के तीसरे अंक में भी वर्णयोजना के निरीक्षण की चर्चा है।

२—स्थानीय उच्चारण ‘अजिठा’।

चित्रों की सुधरता तो नहीं है किंतु ये जानदार हैं। हाँ, इनकी मुखमुद्राएं एवं हस्तमुद्राएं भावहीन हैं और इनमें गुप्तकालीन गठे हुए संपुंजनों का अभाव है। रंगों के चुनाव में भी परवर्ती विविधता नहीं दीखती।

एक राजा वा यज्ञ का उदात्त चित्र उस काल की साँची, मथुरा एवं भरहुत की मूर्तियों से बहुत मिलता हुआ है। छद्म जातक का चित्रण भी इनमें हुआ है। यद्यपि उसमें उतना भाव तो नहीं है जितना अजंता के इसी विषय के गुप्तकालीन चित्र में है (§ १६), फिर भी इसमें गांभीर्य उनसे अधिक है। तनिक परवर्ती कालवाली भगवान् बुद्ध की खड़ी और पैठी हुई कई छवियाँ हैं। जिनमें कुछ गांधार शैली वाली बुद्ध मूर्तियों से उद्भावित हैं। एक राज-समाज का चित्र भी सुन्दर है। इन गुफाओं के चित्रों में पुरुषों के सिर पर के मुड़ासे, जिनमें आगे की ओर एक पोटली सी होती है, और भारी भारी आभूषण विलकुल भरहुत-मथुरा शैली के हैं। इन चित्रों के देखने से जान पड़ता है कि चित्रकला उस समय काफी उन्नत हो चुकी थी। उसमें कहीं से आरम्भिकता नहीं है। अंकन में विधान-संबंधी उलझनों के कारण कारीगरों को जरा भी अटक-भटक नहीं हुई है। उनकी रेखाएं पुष्ट और बिना टूट की हैं। यह कला सजीव साथ ही रमणीय गुप्तकालीन कला की जन्मदात्री होने की पूर्ण अधिकारिणी है।

§ १०. गुप्त-काल (३२०-५२८ ई०) — २सरी शती के धीतते न धीतते भागत के स्वर्ण दिवस का अरुणोदय होने लगता है। ७८ ई० के बाद कुषाणों से अपनी स्वतन्त्रता की रक्षा के लिये यादववंश के नाग क्षत्रिय नर्मदा के दक्खिन जंगलों में जा बसे थे। वहाँ २सरी शती के मध्य [ लग० १४०—१७० ई० ] में भवनाग नामक राजा हुआ। उसने वहाँ से बढ़-कर कुषाण-साम्राज्य के पूर्वी छोर को जीत लिया और कांतिपुरी [ मिर्जापुर के पास आधुनिक कंति ] में अपना राज्य स्थापित किया। फिर तो इस वंश ने कुषाण-सत्ता की रीढ़ तड़ो दी। इसने जो काम बाकी छोड़ा उसे इसके उत्तराधिकारी वाकाटक वंश ने पूरा किया और ३सरी शती की समाप्ति के पहले कुषाणों के उत्तराधिकारी क्षत्रपों तक की सत्ता निःशेष हो गई। इस बीच साकेत-प्रयाग प्रदेश में एक नई महाशक्ति का उदय हो रहा था।

२७५ ई० के लगभग वहाँ गुप्त नामक एक राजा था जिसके पौत्र चन्द्रगुप्त [ ३१६—३४० ई० ] का विवाह लिच्छवि [ तिरहुत ] के गणतन्त्र शासकों की एक कन्या से हुआ। यह संबंध गुप्तवंश के उत्कर्ष का एक मुख्य कारण हुआ। उसका पुत्र समुद्र गुप्त हुआ [ लग० ३४०—३८० ई० ]। उसने भारतवर्ष विजय करके अश्वमेध यज्ञ किया। भारत में उसका साम्राज्य स्थापित होने पर काबुल और तुखारिस्तान के कुषाणवंशी राजा ने सिंहल आदि सब भारतीय द्वीपों के राजाओं ने भी उसे अपना अधिपति स्वीकार किया।

समुद्रगुप्त जैसा बड़ा विजेता था वैसा ही सुशासक भी था। कला और संस्कृति का भी वह बहुत बड़ा पोषक और उन्नायक था, स्वयं वीन बजाता और कविता करता। उसके दर-

बारी कवि हरिषेण की रचना उच्च कोटि की है। इसके बाद गुप्तवंश का उत्कर्ष उत्तरोत्तर बढ़ता गया।

समुद्रगुप्त का पुत्र चन्द्रगुप्त विक्रमादित्य (लग० ३८२-४१५ ई०) अपने पिता से भी अधिक समृद्ध, सुसंस्कृत और वैभवशाली हुआ। उसने अपने साम्राज्य से प्राणदण्ड उठा दिया था। कालिदास संभवतः उसी के समय में थे। यह काल भारत के लिये अत्यंत गौरव का था। यदि हम कहें कि न तो इसके पहले देश की इतनी उन्नति हुई थी और न अब तक पुनः कभी, तो अत्युक्ति न होगी।

चन्द्रगुप्त ने अपने दिग्विजय में बाकाटक-साम्राज्य जीतने के बाद उसके चैदि प्रान्त का दक्षिणी भाग तथा महाराष्ट्र प्रान्त तत्कालीन बाकाटक-सम्राट् रुद्रसेन के पास रहने दिया था। इस प्रकार छोटा हो जाने पर भी वह साम्राज्य काफी समृद्ध था। फिर चन्द्रगुप्त ने अपनी कन्या प्रभावती गुप्ता उक्त रुद्रसेन के पौत्र द्वितीय रुद्रसेन से ब्याह दी। इस प्रकार गुप्त और बाकाटक साम्राज्य स्नेह-शृंखलित हो गए। जिस समय उत्तर भारत में चन्द्रगुप्त विक्रमादित्य का सुराज्य था प्रभावतीगुप्ता, अपने पति की मृत्यु के कारण, अपने नाबालिग बेटे के अभिभावकरूप में उसी समय राज्य कर रही थी। इस प्रकार सांस्कृतिक दृष्टि से गुप्त-प्रभाव बाकाटक-राज्य पर भी व्याप्त था।

चंद्रगुप्त के पुत्र कुमारगुप्त (४१५-४५५ ई०) ने चालीस वर्ष राज्य किया। इस समय भी भारत में वही अभूतपूर्व शांति, समृद्धि और संस्कृति विद्यमान थी। कुमारगुप्त ने नालंदा में एक महाविहार की स्थापना की जो आगे चलकर वहाँ के महान् विश्वविद्यालय के रूप में परिणत हुआ।

किंतु इस सुख शांति में उत्तर-पच्छिमी सीमात पर हूणों के खूनी बादल घिर रहे थे। कुमारगुप्त के पुत्र और उत्तराधिकारी सम्राट् स्कंदगुप्त (४५५-४६७ ई०) के समय में यह प्रलयघटा पंजाब तक छा गई। किंतु स्कंद ने इस दुर्दिन से देश की रक्षा की। स्कन्द के बाद गुप्त वंश का प्रताप सूर्य ढलने लगा। ५२८ ई० में उसका स्थान 'जनता के नेता' सुप्रसिद्ध यशोधर्म ने लिया और देश से हूणों का कंटक पूर्ण रूप से निकाल फेंका।

§ ११. गुप्त-कला (लग० ३३०-६०० ई०)—गुप्तों का कला प्रेम और उत्कृष्ट रुचि उनकी और उनके युग की प्रत्येक कृति से टपकती है। उनके सोने के सिक्कों पर उनकी मूर्तियों का तथा उनके जीवन की घटनाओं एवं उनके आराध्य देवताओं का बड़ा सजीव तथा कलापूर्ण अंकन हुआ है। ये सिक्के अधिकतर सोने के हैं। इनसे बढ़कर भारतीय सिक्के नहीं बने। इनकी तुलना में यदि कुछ ठहरते हैं तो अकबर और जहाँगीर के अलंकृत और आकृति वाले सिक्के। गुप्तों ने अनेक सुन्दर मन्दिर और मूर्तियाँ बनवाईं। अशोकীয় लाठ जैसे विशाल

लाठ खड़े किए जिनकी प्रथा बीच में उठ गई थी। लोक ने भी इस प्रभाव के कारणे अद्वितीय कला-कृतियाँ बनाईं। कला का यह उत्कर्ष गुप्त-साम्राज्य के निःशेष हो जाने पर भी लगभग सौ वर्ष तक बना रहा। फलतः, जहाँ तक कला का संबंध है, ३३० ई० से ६०० ई० तक वा उसके कुछ बाद तक गुप्त-काल गिना जाता है। अजंता का सर्वोत्कृष्ट चित्रण इसी काल में हुआ। यद्यपि अजंता वाकाटक-साम्राज्य में था और गुप्त मूर्तिकला भी वाकाटक मूर्तिकला की ही परम्परा में है, किंतु गुप्त इतने सुसंस्कृति थे और उनकी कलाभिरुचि ऊँची और सक्रिय थी कि उस काल की समूची कलाकृति पर गुप्त प्रभाव मानना पड़ेगा और इसी कारण उसे गुप्तकाल कहना पड़ेगा। अतः अजंता के इस काल के चित्रों को वाकाटक शैली के न कहकर गुप्त शैली के ही कहना उचित है।

इस काल के बाद हमारी चित्रकला का इतिहास और उसके उदाहरण न्यूनाधिक शृंखलाबद्ध मिलते हैं।

## दूसरा अध्याय

§ १२. अजंता का परिचय—सेरूल रेलवे के जलगाँव औरंगाबाद तथा पचोरा-जामनेर ब्रांच लाइन के पहरू स्टेशनों से सुगमतापूर्वक अजंता तक पहुँच सकते हैं। इन स्टेशनों से फरदापुर नामक ग्राम तक जाना होगा। उसी के निकट पहाड़ियों में अजंता के कलामंडप छिपे पड़े हैं। ये बंबई राज्य में हैं।

फरदापुर से चार मील की दूरी पर पहाड़ियों में बाघोरा नदी बहती है जिसे अजंता जाते समय एक बार पार करना पड़ता है। नदी में सर्पाकार इतने घुमाव हैं कि आप एकदम पास न पहुँच जायें तब तक गुफाओं का भान भी नहीं होता। नदी का अंतिम घुमाव समाप्त होते ही प्रायः तीन सौ फुट ऊँचा वतुर्लाकार दीवार-सा खड़ा एक टीला पहाड़ से निकला

दिखाई देता है जो एक गगनचुम्बी प्रासाद सा लगता है। उसके बीचोबीच दालानों की एक कतार सी दिखाई देती है। ये ही अजंता की गुफाएं हैं जो प्रवेश-द्वार से लेकर ठेठ अंत तक भक्ति, उपासना, धैर्य प्रेम और लगन एवं हस्त-कौशल की संसार भर में सबसे अपूर्व उदाहरण हैं। यहाँ मूर्ति (‘मूर्तिकला’ § ८०) चित्र और वास्तु कलाओं में एक ही उच्च एवं पवित्र भावना सुसम्बद्ध शृंखला के रूप में स्फुट हुई है जिसकी सफलता संसार भर में अतुल है। एकांत और प्राकृतिक सौंदर्य की दृष्टि से भी अजंता अद्वितीय है। नीचे बाघोरा नदी बहती है। उसमें बड़े बड़े शिलाखंड हैं। उनसे टकराता हुआ पानी गुफाओं के ठीक नीचे एक कुण्ड में इकट्ठा होता है। घाटी में चागे और हरभिंगार का जंगल है। साथ ही और भी अनेक प्रकार के पुष्प और फल यहाँ उत्पन्न होते हैं। इस कारण चित्र-विचित्र पक्षियों का एक मेला सा लगा रहता है। कला की अभिव्यक्ति के लिये जिन लोगों ने ऐसे अपूर्व म्यान को चुना उनके चरणों में शत-शत प्रणाम है। यहाँ के प्राकृतिक सौंदर्य का पूर्ण विकास अक्तूबर से दिसम्बर तक होता है।

अजंता में छोटी बड़ी कुल उनतीस गुफाएं हैं। इनके दो भेद हैं—एक स्तूप-गुफा, दूसरी विहार-गुफा। स्तूप-गुफा में केवल प्रार्थना या उपासना की जाती थी इसलिये वह अधिक लंबी होती है और उसके अंतिम छोर पर एक स्तूप होता है जिसके चारों ओर प्रदक्षिणा करने भर का स्थान होता है। वहाँ से द्वार तक दोनों ओर खंभों की पंक्ति रहती है। अजंता की १६वीं गुफा वहाँ की सबसे बड़ी स्तूप-गुफा है और उसका द्वार बड़ा ही भव्य एवं रमणीय है। विहार-गुफा भिक्षुओं के रहने और अध्ययन के लिये होती थी। ये दोनों प्रकार की गुफाएं और इनमें का सारा मूर्ति-शिल्प एक ही शैली में कटा हुआ है किंतु क्या मजाल कि कहीं पर एक छेनी भी अधिक लगी हो। इस दृष्टि से सभी गुफाएं अत्यंत उत्कृष्ट हैं किंतु गुफा नं० १ का, जो एक सौ बीस फुट तक भीतर काटी गयी है, कौशल तो एक अचंभा है। प्रायः सभी गुफाओं में चित्र बने हुए थे जिनमें १ली, २सरी, १६वीं और १७वां गुफाओं के चित्रों के विशेष अंश बचे हैं। सामान्यतः ये सभी गुफाएं गुप्तकालीन हैं। शेष गुफाओं के चित्र अपेक्षाकृत अधिक खंडित हो गए हैं—कहीं किसी का सुन्दर मुख, कहीं खंडित हाथ पैर, कहीं छोड़े हाथी वा उनके सवारों के अंग इत्यादि बच रहे हैं।

§ १३. अजंता का पुनः आविष्कार और जीर्णोद्धार—हजारों बरस के अज्ञातवास के बाद संसार को अजंता का फिर से पता १८२४ ई० में लगा जब जनरल सर जेम्स ने जाकर उसे देखा और उसका सन्निहित लिखित-परिचय रायल एशियाटिक सोसायटी को दिया। १८४३ ई० में भारतीय वास्तु और मूर्ति के प्रेमी फर्ग्युसन ने उसका विशद विवरण लिखकर विद्वानों का ध्यान आकर्षित किया। फलस्वरूप १८४४ ई० से १८४७ ई० तक ईस्ट इण्डिया कंपनी ने वहाँ के चित्रों की करीब तीस प्रतिलिपियाँ तैयार कराईं जो इंग्लैंड के पैलेस में प्रद-


शित की गई। किंतु अभायवश १८६६ ई० में आग लग जाने के कारण वे जल गई। यदि वे बची होती तो आज अजंता के चित्रों का ऐसा बहुत सा अंश हमें उपलब्ध होता जो तबसे, भड़कर वा दूसरी तरह नष्ट हो गया है। १८७०-१८८१ ई० में बंबई आर्ट स्कूल के प्रिंसिपल ग्रिफ़िथ ने स्कूल के विद्यार्थियों की सहायता से पुनः वहाँ की प्रतिकृतियाँ तैयार कीं जो दो बड़ी जिल्दों में, विवरण के साथ, प्रकाशित की गईं। ये चित्र भी लंदन में भारत-मंत्री के दफ्तर में भेज दिए गए किंतु इन्हें भी इंग्लैंड का प्रवास न रुचा और ये भी भस्म हो गए। इसके बाद १९१५ ई० में लेडी हेरिंघम कई भारतीय चित्रकारों के साथ—जिनमें श्री नन्दलाल बोस भी थे—वहाँ गईं और अनेक कठिनाइयों में उन्होंने वहाँ के कितने ही घटनामूलक चित्रों की नकल करवाई। लंदन की इंडिया सोसायटी ने निजाम सरकार की सहायता से इन प्रतिकृतियों का एक संस्करण निकला। इसी समय से निजाम सरकार ने इन गुफाओं की ओर ध्यान दिया। फलतः वहाँ जो कुछ बचा है उसके संरक्षण और देखने का बढ़िया से बढ़िया प्रबंध हो गया है। श्री सैयद अहमद वहाँ के अध्यक्ष नियुक्त हुए। वे लेडी हेरिंघम के चित्रकारों के दल में थे। अध्यक्ष होने के बाद उन्होंने वहाँ के चित्रों की जो नकल की है वे सबसे प्रामाणिक और तद्वत् हैं। १९१६ ई० में औंध-नरेश श्रीमान् बालासाहब पंत प्रतिनिधि ने मिन्न-मिन्न प्रांत के अनेक चित्रकारों से, वर्तमान समय के समस्त साधनों की सहायता से, गुफा के कुछ चित्रों की नकल कराई और अंग्रेजी तथा मराठी में उनके संस्करण निकाल कर उन्हें अपेक्षाकृत सुलभ कर दिया। भारत सरकार ने भी वहाँ के कुछ सुलभ पोस्टकार्ड और चार जिल्दों में, बड़े आयोजन के साथ एक प्रामाणिक चित्रावली प्रकाशित की है। हाल में ही, यूनेस्को ने अजंता के प्रमुख चित्रों को भी प्रकाशित किया है।

§ १४. अजंता का चित्रण-विधान—यह विधान सूक्ष्म रूप में इस प्रकार था कि दीवार या पाटन में जहाँ चित्रण करना होता था वहाँ का पत्थर टपर कर खुरदरा बना दिया जाता था जिस पर गोबर, पत्थर के चूर और कभी कभी धान की भूसी मिले हुए गारे का लेवा चढ़ाया जाता था। यह लेवा चूने के पतले पलस्तर से ढका जाता था और इस पर जमीन बाँवकर लाल रंग की रेखाओं से चित्र टाँपे जाते थे जो रंग लगाकर तैयार किए जाते थे। अनुमान होता है कि मूर्तियों पर भी ऐसा ही पतला पलस्तर करके रंगाई की हुई थी।

§ १५. अजंता के गुप्त-शैली के चित्रों की मुख्य विशेषताएँ—इन चित्रों की तैयारी की खुलाई (रूपरेखा) बहुत जोरदार, जानदार और लोचदार है। उसमें भाव के साथ साथ वास्तविकता है एवं उसमें चीन की तथा उससे उत्पन्न जापानी और ईरानी चित्रकारी की वे सपाटेवाली कोण-दार रेखाएँ नहीं हैं जिनका उद्देश्य भाव की अभिव्यक्ति के बदले अलंकरण ही होता है। रंगों की योजना प्रसंगानुकूल, बड़ी आदर्य और चित्ताकर्षक

है—कहीं पीके वा वेदम रंग नहीं लगे हैं। आवश्यकतानुसार उनमें विविधता भी है। यबो-चित हलका साया लगाकर चित्रों के अवयवों में गोलाई, उभार और गहराई ( डौल ) दिखाई गई है। हाथ-पांव, आँख और अंग-भंगी भाषा से, अर्थात् भाव बताने की भाषा से, दूसरे शब्दों में हाथ की मुद्राओं से, आँख की चितवनों से और अंगों के लचाव तथा ठवन से अधिकांश भाव व्यक्त हो जाते हैं।

यद्यपि इन चित्रों का विषय सर्वथा धार्मिक है और इनमें वह विश्व-करुणा अथ से इति तक पिरोई हुई है जो भगवान् बुद्ध की भावना का मूर्त रूप है, फिर भी जीवन और समाज के सभी अंगों और पहलुओं से इनकी इतनी एकतानता है कि वे सभी अंग और पहलू इनमें पूरी सफलता से अंकित हुए हैं। इतना ही नहीं, सारे चराचर जगत् से यहाँ के कलाकारों की पूर्ण सहानुभूति है और उन सबको उन्होंने पूरी सफलता से अंकित किया है ( आकृति—३ )।



आकृति—३

मनुष्यों के रूपों के भेद और उनका आभिजात्य दिखाने में चित्रकारों ने कमाल किया है, अर्थात् भिन्नक ब्राह्मण, वीर सैनिक, देवोपम सुन्दर राजपरिवार, विश्वसनीय कंचुक और प्रतिहार, निरीद सेवक, क्रूर व्याध, निर्दय वधक, प्रशांत तपस्वी, साधुवेशधारी धूर्त, कुलांगना, वारवनिता, परिचारिका आदि के भिन्न भिन्न मुख-सामुद्रिक और अंगकद की कल्पना उन्होंने बड़ी मार्मिकता से की है। प्रेम, लज्जा, हर्ष, हास, शोक, उत्साह, क्रोध, घृणा, भय, आश्चर्य, चिंता, विरक्ति, निस्संगता, शान्ति आदि भाव भी इसी प्रकार बड़ी खूबी से दर्साए गए हैं।

यदि कलावंत ने सौन्दर्य की पूर्ण अभिव्यक्ति की है तो विरूप और भयंकर का आलेखन भी उसी सहानुभूति के साथ किया है, अर्थात् उसके लिये सुरूप और कुरूप दोनों ही

में समान सौन्दर्य है। इस काल में ओज और सौकुमार्य दोनों ही की, समान सफलता के साथ व्यंजना हुई है। सबसे विशिष्ट बात यह है कि इसमें कहीं से भी अनावश्यक अलंकरण छू नहीं गया है; क्या चित्रस्थ पात्रों की वेश-भूषा में और क्या खड्गहर (रिक्त स्थान) की पूर्ति के लिये जो तरहें बनी हैं, उनमें।

तरहों की तो अजंता खान है। छतों में आकाश के अभिप्राय वाले कुल्ल महा-कमलों के चौके, जिनके चारों कोनों पर, दिगंतों में अंतरिक्ष-विहारी देवयोनि के कोनिए बने हैं, पचासों प्रकार के होंगे। कमल के जंगल की बेलें (आकृति-४), कमलों की मुरियाँ, आलंकारिक पत्ते की पूँछ वाली गौश्रों की लपेटदार बेल (आकृति-५), गोमूत्रिका, भालार, बंदनवार, आदि न जाने कितनी प्रकार की तरहों से यह चित्र-सारी भरी है। उनमें स्थूल एवं खर्व मानवों; कुमार क्रीडितों, हाथी, बैल, हंस आदि पशु-पक्षियों; आम इत्यादि फलों; रेखाश्रों और वृत्तों की ज्यामि-तिक आकृतियों का स्थान स्थान पर उपयोग किया गया है किंतु प्रधानता कमल की है जो अनेकरूप होकर सर्वत्र व्याप्त है।



आकृति-४

§ १६. अजंता के गुप्त शैली के कतिपय चित्र—पहली गुफा में की एक दालान की समूची दीवार पर प्रायः बारह फुट ऊँचा और आठ फुट चौड़ा मार-विजय का चित्र अंकित है। 'मार' ( =प्रलोभन, कामदेव, शैतान ) की सेना भगवान् बुद्ध को घेरे हुए है। सेना में भगवान् को डराने, क्रुद्ध करने, लुब्ध तथा लुब्ध और सकाम करने के लिये विकटातिविकट मूर्तियों से लेकर अनेक कामिनियाँ तक बनी हैं जो अपने अपने उपायों से भगवान् को, जो मध्य में स्थित हैं, विचलित करने में प्रवृत्त हैं किंतु वे सर्वथा आत्मनिरत हैं। उनके लिये चारों ओर कुछ है ही नहीं वा हो ही नहीं रहा है।

इस गुफा में केवल मध्या के समय सूर्य की अंतिम किरणें प्रवेश पाती हैं। अतएव बड़ा आश्चर्य होता है कि यहाँ ऐसे ऐसे चित्र कैसे अंकित किए गए होंगे।





आकृति-५

इसी गुफा में चंपेय जातक चित्रित किया गया है। इस जातक की कथा है कि बोधिसत्त्व ने किसी समय नागराज का जन्म लिया था और संयोगवश बंदी होकर काशी की हाट में बेचने के लिये लाए गए थे। उन्हें उस परिस्थिति से छुड़ाकर काशिराज अपने यहाँ ले गए और उनके सारे परिवार को भी निर्मंत्रित किया। इसका चित्र भी उक्त गुफा में है। एक ओसारे में नागराज तथा काशिराज एक राजासन पर आसीन हैं। चारों ओर राज-महिलाएं तथा राज-परिकर घेरे हुए हैं। नागराज काशिराज को उपदेश दे रहे हैं। चित्र के प्रत्येक व्यक्ति का भाव और मुद्रा बड़ी सफलता से अंकित है एवं उसका संयोजन गथा हुआ है।

यहाँ पर अवलोकितेश्वर का विशाल चित्र है। दायें हाथ में नील कमल धारण किए किंचित् त्रिभंग-युक्त भगवान् तात्त्विक विचार में मग्न हैं। अनेक समस्याएं उनके हृदय में आंदोलित हो रही हैं। विश्व-कल्याण से वे ओत-प्रोत हैं। उन भावों को चित्रकार ने पूर्ण सफलता से उनके मुख-मण्डल पर लिखा है। देव-सृष्टि, मानव-सृष्टि, विशेषतः उनकी अर्धांगिनी यशोधरा पर उनके इन भावों का जो प्रभाव पड़ रहा है वह भी बड़ी कुशलता से दिखाया गया है।

१६ वीं गुफा के दो चित्र उल्लेखनीय हैं—गहरी रात में भगवान् बुद्ध गृह-त्याग कर रहे हैं। यशोधरा और उनके संग शिशु राहुल सोया हुआ है। पास की परिचारिकाओं पर भी निद्रा ने अपनी मोहिनी डाल रखी है। इस दृश्य पर एक निगाह डालते हुए बुद्धदेव अंकित किये गये हैं। उस दृष्टि में मोह-ममता नहीं, प्रत्युत उसका अंतिम त्याग है। यही इस कृति का रहस्य है।

एक स्थान पर एक विरहाकुला राजकुमारी का चित्र है। उसके उपचार सभी उपाय व्यर्थ हो गए हैं। समूर्ध्व की अवस्था और आस-पास वालों की विकलता दर्शक को द्रवित किए बिना नहीं रहती।

अजंता की १७ वीं गुफा के सभी चित्र एक से एक बढ़कर हैं। ऐसा जान पड़ता है कि सबसे चतुर चित्रों ने इसी गुफा में अपनी कला दिखाई है।

यहाँ पर एक तो माता-पुत्र का प्रसिद्ध चित्र है (फलक-३); किंतु इससे चित्र के विषय का आधा ही ज्ञान होता है। यहाँ तो हम इतना देखते हैं कि एक माता अपने पुत्र को किसी के सामने साग्रह उपस्थित कर रही है और पुत्र भी अंजलि पसार अपनी मनोरथ सिद्धि की अभिलाषा कर रहा है; किंतु कौन है वह व्यक्तित्व जिसपर इन दोनों की टकटकी लगी हुई है? इन आदम-कद चित्रों के सामने एक निष्कम्प विशाल महापुरुष स्थित है जिसके हाथ में भिक्षा-पात्र है। बुद्धत्व-प्राप्ति करने पर जब भगवान् पुनः कपिलवस्तु में आए तो उन्हें यशोधरा राहुल से बढ़कर और कौन सी भिक्षा दे सकती थी। आत्म-समर्पण की पराकाष्ठा का यह चित्र अपना जोड़ नहीं रखता।

यहाँ छद्म-जातक की चित्रावली भी बड़ी सुन्दर है। बोधिसत्त्व एक जन्म में छः दाँतों वाले श्वेतवर्ण गजराज थे। उनके दो हथिनियाँ थीं जिनमें से एक ने मौतियाडाह-वश आत्महत्या कर ली और एक राजा के घर जन्म लिया। इस जन्म में भी उसकी डाह कम न हुई और उसने व्याधों को गजराज का सिर ले आने भेजा। यह जानकर वह आप व्याधों के सामने आ खड़े हुए। इससे व्याधों पर बड़ा प्रभाव पड़ा और वे राजकुमारी को फुसलाने के लिये उनके छहो दाँत काट लाए। इस बीच राजकुमारी के मन में प्रतिघात हुआ था, सो दाँतों को देखते ही वह मूर्छित होकर गिर पड़ी। अन्त में सारे रहस्य का भेदन होता है और गजराज क्षमा का उपदेश प्रदान करते हैं। यह सम्बन्धी चित्रावली ऐसी सजीव है मानों सारा दृश्य हम अपनी आँखों देख रहे हों। कमल की भाँति हाथी भी भारतीय कला का एक मुख्य अंग है। इस चित्रावली में विविध-विध प्रवृत्त हाथी के जंगल के जंगल का आलेखन है और ऐसा सफल आलेखन है कि अवाक् रह जाना पड़ता है। याद रखना चाहिए कि यह सारा अंकन भावगम्य है (§ ४ [३])।

इसी प्रकार यहाँ हाथियों की एक दूसरी चित्रावली भी है। यह गज-जातक का चित्र है, जिसकी कथा इस प्रकार है—भगवान् एक जन्म में हिमालय के श्वेत हस्ती थे। वे ही अपनी वृद्ध माता तथा अन्ध पिता का पालन करते थे। प्रयाग के राजा ने गजराज की प्रशंसा सुनकर पकड़वा मँगवाया; किंतु वे कुछ खाते-पीते न थे। जब उनके इंगित से प्रयाग के अधिपति ने यह बात जानी तो उन्हें मुक्त कर दिया। शीघ्र वे अपने माता-पिता के पास पहुँचे। यह मिलन का दृश्य हाथियों के कौटुंबिक प्रेम, वात्सल्य और करुणा से ओत-प्रोत है।

वेस्तर-जातक का दृश्य भी बड़ा मर्मस्पर्शी है। इसमें एक वानप्रस्थ राजकुमार से एक याचक ब्राह्मण उसके एकमात्र अल्प-वयस्क पुत्र को माँग लेता है जिसे राजकुमार सहर्ष प्रदान करता है। प्रस्तुत चित्र में क्षीणकाय किन्तु कुटिल मंगते ब्राह्मण का दाँत निकालकर माँगना, अपनी पर्णकुटी में बैठे वनवासी बोधिसत्त्व राजकुमार का बिना किसी क्षोभ वा उद्वेग के उसकी याचना स्वीकार करना और भरी देहवाले मोले बालक का इस भाव से अपने पिता का मुँह देखते रहना कि यह आदेश दें और मैं उसका पालन करूँ, बड़ी भावुकता से अंकित है (फलक—२)। यह हृदय पर करुणा की गहरी छाप लगा देता है।

एक अन्य जातक-दृश्य में युद्ध का प्रसंग बड़ी सजीवता से दिखाया गया है। इस बड़े चित्र में लगभग तीन सौ चेहरे आज भी गिने जा सकते हैं। प्रत्येक चेहरे पर युद्ध के विविध भाव देखनेवालों को चकित कर देते हैं।

इस गुफा का सर्वस्वान्त का संदेश-विषयक चित्र भी बड़ा प्रभावोत्पादक है। अपनी आशा के सहारे एक वृद्ध कंचुक खड़ा है। उसके आर्त नेत्र ही कथा कह रहे हैं, मुंह से कहने की कोई आवश्यकता नहीं। दाहिने हाथ की मुद्रा से रहे-सहे की सूचना मिल जाती है। इस चित्र की रेखा में भाव और दम खम भरा है।

यहाँ महाहंस-जातक और सिद्धि-जातक आदि के भी उत्कृष्ट आलेखन हैं।

अजंता के कुछ चित्र एवं अलंकरण तनिक परवर्ती भी जान पड़ते हैं। इनमें उतना प्रवाह नहीं। (दे० आगे § २०)

अजंता के उक्त थोड़े से चित्रों के वर्णन को बटले में का एक चावल समझना चाहिए। नहीं तो, केवल इसी वर्णन के लिये एक स्वतन्त्र पुस्तक होनी चाहिए। कलात्मक दृष्टिकोण के अतिरिक्त, सांस्कृतिक अध्ययन के दृष्टिकोण से भी अजंता एक अक्षय्य भण्डार है। उस समय के रहन-सहन, वेप-भूषा, आदि, आदि को अजंता की सामग्री द्वारा, हम ज्यों का त्यों देख सकते हैं।<sup>१</sup>

अजंता की चित्रकला को वा प्राचीन भारत की मूर्ति-कला को कितने ही लोग बौद्ध-कला कहा करते हैं। यह सरासर भूल है। भारत में ब्राह्मण, बौद्ध वा जैन-कला जैसी कोई वस्तु कभी नहीं रही। प्राचीन-कला पर यदि कोई प्रभाव है तो राजनीतिक वा सांस्कृतिक कालों का। हाँ, अजंता के चित्रों के अनेक विषय अवश्य बौद्ध हैं।

§ १७. इस काल के अन्य भित्ति-चित्र—प्राचीन स्थानों की अभी तक ठीक ठीक खोज नहीं हुई है। जितने भी स्थान मिले हैं, संयोगवश। अभी न जाने कितने चित्रित मंदिर और मिलेंगे। संप्रति, भारत में अजंता के सिवा और कहीं गुप्त-कालीन चित्र नहीं पाए गए। हाँ, सिंहल के सिगिरिय (सिंह गिरि) नामक पर्वत में, जो एक प्राकृतिक गढ़ी जैसा है, दो उथली खोह हैं जिनमें ५वीं शती के भित्ति-चित्र बने हुए हैं। पन्द्रह सौ वर्ष तक हवा खाते हुए भी ये कहीं से बिगड़े नहीं। इनकी शैली अजंता के सन्निकट है। इनमें आकाश-चारिणी देवांगनाएँ अंकित हैं, जैसा कि उनका निचला धड़ मेघ द्वारा आवृत होने से विदित होता है। वे या तो हाथों में फूलों से भरा थाल लिए हैं या पुष्पवृष्टि कर रही हैं। उनकी आकृति कातिमती और आलेखन बड़ा सुबुक है। चित्रकार की वर्णिका पीले, हरे, काले और कई प्रकार के लाल रंगों की है। मुखाकृतियों में तद्देशीय विशेषताओं की छाप है और वे भावशून्य हैं। उनका भंगिमाएँ भी कठोर हैं। संभव है, ये तनिक परवर्ती भी हों।

१—विशेष विवरण के लिए देखिए : अजंता के चित्रकृत (रायकृष्णदास, राय आनन्दकृष्ण)

§ १८. गुप्तकालीन चित्रकला का वाङ्मय में उल्लेख—यों तो अजंता की कला सर्वथा धार्मिक है, किंतु उसके विषय जितने व्यापक हैं और चित्रकारों ने उन्हें जैसी सिद्धहस्तता से अंकित किया है उससे इस सम्बन्ध में कोई संदेह नहीं रह जाता कि उन दिनों चित्रण वस्तु (थीम) बहुत व्यापक था और चित्रकारों को हर तरह के चित्र बनाने पड़ते थे। ऐसा तभी संभव है जब इस कला का राष्ट्र के जीवन से घनिष्ठ संबंध रहा हो। वाङ्मय से भी यही अवगत होता है। कालिदास की रचनाओं से पता चलता है कि अधिकांश सुसंस्कृत स्त्री-पुरुष स्वयं चित्रण जानते थे। प्रेमी प्रेमिका एक दूसरे का चित्र बनाते थे। वियोग में नायक-नायिका एक दूसरे का चित्र देखकर अपना दुःख हलका करते थे। चित्र देखकर प्रेमाङ्कुर उगता था तथा विवाह-संबंध पक्के होते थे। विवाह के समय देवताओं के संकेत चित्र बनाकर पूजे जाते थे। शयनागार चित्रित होते थे। जीवन की घटनाओं, ऐतिहासिक घटनाओं और मृत राजाओं के चित्र अङ्कित होते थे। नागरिकों के घर एवं राजप्रासाद चित्रित हुआ करते। उनके खम्भों आदि पर जो पुतलियाँ बनी रहती थीं वे भी रंगी जाती थीं। रघुवंश में उज्ज्वी अयोध्यापुरी के वर्णन में वहाँ के मित्ति-चित्रों का एक दृश्य दिया है कि हाथी पद्म-वन में हैं और हथिनियाँ उन्हें मृणाल तोड़कर दे रही हैं। यह दृश्य अजंता के जल-श्रीङ्गा करते हुए हाथियों से कितना मिलता है !

‘मुद्राराक्षस’ से, जिसका समय जायसवाल ने लगभग ४१० ई० स्थिर किया है<sup>१</sup> पता चलता है कि उस समय के मँगते जीवन की अस्थिरता और यमराज का त्रास दिखाने के लिये कृतांत की आकृतिवाले चित्रपट लिए धूमा करते थे और गा गा कर लोगों को अपना संदेश सुनाते थे। संयोगवश अजंता की १७वीं गुफा में इस दृश्य का एक चित्र भी मौजूद है<sup>२</sup> जिसमें मुस्टंडे नग्न क्षणों का एक दल चला जा रहा है। उनमें के एक महोदय तो इतने मोटे हैं कि दूसरों का सहारा लेकर चल पाते हैं। इसी मण्डली में एक के हाथ में एक लग्नी है जिसपर उक्त प्रकार का चित्रपट लटक रहा है।

इसी काल के कामसूत्र में नागरिक के शयनागार का वर्णन करते हुए लिखा है कि उसमें खूँटी पर चित्रण के उपकरण टँगे रहने चाहिए कि जभी तरंग आए, उनका उपयोग किया जाय।

§ १९. बृहत्तर भारत में गुप्तकालीन चित्रकला—इस समय तक भारत का सांस्कृतिक, व्यापारिक एवं राजनीतिक प्रभुत्व दूर दूर तक फैल चुका था। खुतन और चीन में

तो बौद्ध संप्रदाय पहले से ही चला आता था। समुद्रगुप्त के समय में वह कोरिया में भी पहुँच गया और वहाँ की भाषा उसी समय से हमारी ब्राह्मी लिपि में लिखी जाने लगी। यशोधर्मा के समय से निपन ( जापान ) देश भी बौद्ध हो गया। भारतीय द्वीपों में हमारा राज्य बोरनियो के पूरबी छोर तक जा पहुँचा, जिसमें अंडोस पड़ोस के सभी द्वीप और मलक्का प्रायद्वीप भी समा गया। बरमा तो वाकाटक युग में ही भारतीय प्रभाव में आ चुका था।

इन क्षेत्रों में से चीन की अपनी बड़ी उत्कृष्ट चित्रकला बहुत पहले से थी। किन्तु उसे अतिक्रान्त करके भारतीय चित्रकला ने भी, बौद्ध संप्रदाय के पीछे पीछे, वहाँ पहुँच कर अपनी जड़ जमाई। वहाँ से यह प्रभाव इस काल में कोरिया और जापान तक व्याप्त हुआ। इस समय अन्य क्षेत्रों में भी भारतीय चित्रकला पहुँच चुकी थी, जैसा कि उन क्षेत्रों में पूर्व मध्यकालीन अनेक उदाहरण मिलने से प्रतिपादित होता है ( § २२ )।

मानी नामक एक चित्रकार और धर्मप्रवर्तक ईसवी ३सरी शती में, अपर-भारत में हुआ। उसकी एक अपनी शैली थी; किंतु उसमें भारतीय प्रभाव भी विद्यमान है। मानी भारत में आया भी था। इसकी शैली का भी ईरानी चित्रकला पर प्रभाव पड़ा। इस प्रकार भी प्रकारांतर से भारतीय प्रभाव ईरान तक पहुँचा।

## तीसरा अध्याय

§ २०. पूर्व मध्यकाल ( ६००-६०० वा १००० ई० ) के भित्ति-चित्र—

क. अजंता—यों तो आज अजंता की पहली गुफा के कुछ चित्र, विशेषतः उसकी छत के अलंकरण (§१५) ७वीं शती के हैं, किंतु वे शैली में वहीं के ६ठी शती वाले चित्रों से इतना मेल खाते हैं कि सुगमतापूर्वक अलग नहीं किए जा सकते। अतएव उन्हें भी अपने पूर्ववर्ती चित्रों के साथ छोड़ देना चाहिए। दूसरी गुफा में भी इस काल के चित्र हैं जिनमें हास लक्षित होने लगता है, फिर भी ये इस काल के बिलकुल आरम्भ की कृतियाँ हैं अतएव वह हास नहीं के बराबर है। इस गुफा का एक प्रख्यात चित्र दया की याचना है। किसी राजा ने एक तपस्वी के वध की आज्ञा दे दी है। वह अबला उस निर्दयी के चरण में गिर कर दया की वक्तव्य कर रही है। इस अभ्यागिनी का चित्र किसका हृदय विगलित न कर देगा।

दूसरा मार्क का चित्र एक प्रेममग्न सुन्दरी का है। उसके प्रेमी का हाथ उसके कण्ठ में है जिसे वह बड़े आग्रह से थामे हुए है। उसके नेत्र प्रेमासव से छुके हुए हैं (फलक—४क)।

इस काल के अन्य चित्रों में गुप्तकालीन चित्रों जैसे प्रवाह का अभाव है। इनकी आकृतियाँ तनिक अधिक लम्बी हैं, उनकी भंगिमाएँ निष्प्राण हैं, एवं मुख मुद्राएँ भावहीन। मुखचकृतियाँ भी लंबोत्तरी हो गई हैं।

ख. बाघ—इस काल के बाघ-गुफा के चित्र मन् १६०७-८ से पुनः संसार के सामने आए हैं। विन्ध्य पर्वत का यह अंश मालवे में म्वालियर जिले के अन्तर्गत है। पास ही नर्मदा की एक छोटी सी करद नदी, जिसका नाम बाघ वा बाघ है, बहती है। उसी के कारण यहाँ की गुफाओं का नाम और पास के गाँव का नाम भी बाघ पड़ा है। यहाँ कुल नौ गुफाएँ हैं जिनका सामना साढ़े सात सौ गज लम्बा है। किन्तु नवों गुफाएँ आपस में मिली हुई नहीं हैं। इनमें की ४थी और ५वीं गुफाओं से मिला हुआ एक २२०, लम्बा ओसारा है। कोई बीस मारी खम्भों पर इसकी छत आधृत थी। ये खम्भे प्रायः निःशेष हो चुके हैं। मुख्यतः इसी ओसारे में यहाँ के चित्र हैं। किन्तु खेद है कि उनकी ओर ध्यान आकृष्ट होने के पूर्व, छत गिर जाने के तथा अन्य प्राकृतिक और मानुष उपद्रवों के कारण उनकी काफी क्षति हो चुकी है और बहुत थोड़े चित्र बच रहे हैं। भूतपूर्व म्वालियर राज्य ने उनकी रक्षा का प्रबन्ध किया था और इण्डिया सोसायटी, लन्दन के सहयोग से उनके विषय में एक सचित्र पुस्तक भी प्रकाशित की थी। यहाँ के चित्रों की शैली अजंता से भिन्न नहीं है एवं वहाँ के पूर्व मध्य कालीन चित्रों की तुलना में ये उन्नीसवीं नहीं बैठते। इनमें मुँह ढँककर रोती हुई एक स्त्री का चित्र, जिसे उसकी सखी सान्त्वना दे रही है, बड़ा भावपूर्ण है। एक दृश्य नृत्य-समाज का है जिसमें नाचने वाली मंडल बाँध कर छोटे-छोटे डंडे लड़ा कर नाच रही हैं। इस आलेखन में यथेष्ट गति और रमणीयता है। यहाँ सवारी का भी एक चित्र है, जिसमें हाथियों का दल बड़ा भव्य है। यहाँ के अलंकरण अजंता जैसे नहीं हैं किन्तु यहाँ कमल की भुरमुट्टा वाली बेल में वहाँ से अधिक प्रवाह है।

बाघ के, तथा अजंता से अन्यत्र और सभी, भित्ति-चित्र चूने की गच् (पलस्तर) पर बने हैं।

ग. वादामी—बंबई प्रांत में आइहोल नामक स्थान के पास वादामी में चालुक्यों के बनवाए चार गुफा-मंदिर हैं। इनमें भी हाल में भित्ति-चित्र मिले हैं। इनकी दशा बाघ के चित्रों से अच्छी है। कला की दृष्टि से ये भी अपने काल के उत्तम चित्र थे। यहाँ के कुछ चित्रों की प्रतिकृतियाँ तैयार की गई हैं, जिनमें से एक यहाँ दी जा रही है (फलक—४ ख); इस चित्र में कोई स्त्री किसी की याद में वा कोई आशा लगाए एक खम्भे के सहारे खड़ी है।

उसकी दृष्टि अवकाश में लगी है—वह अपनी स्मृति का चित्र आकाश में देख रही है। सुन्दर कल्पना है। यहाँ के अन्य चित्रों में, एक राजसमाज में नृत्य का दृश्य; सिंहासनासीन राजा-रानी और उनकी परिचारिकाओं का आलेखन तथा एक झरोखे से देखती हुई तीन स्त्रियाँ और उनके संग के एक किशोर का चित्र, जो हाथ की मुद्रा से कोई विचित्र वार्त्ता व्यक्त कर रहा है, उल्लेखनीय है।

घ. सित्तन्नवासल—मदरास में तांजोर के पास पुदुकोटा राज्य में सित्तन्न-वासल नामक स्थान है। वहाँ शक्तिशाली पल्लव राजा महेन्द्रवर्मन् प्रथम (लग० ६००-६२५ ई०) और उसके पुत्र नरसिंह वर्मन् (लग० ६२५-६५० ई०) के कटवाए गुफा-मन्दिर हैं। कोई अठारह बीस बरस पूर्व उनकी भीतों पर बड़े ही सुन्दर चित्रों का पता लगा। इनकी भी शैली अजंता की है। इनमें नाचती हुई अंगनाओं के कई अंकन हैं जिनके भाव, भंगी, हस्तमुद्रा, आकृति तथा अलंकरण बड़ा सुन्दर, सजीव एवं प्रेक्षणीय हैं। एक छत में अत्यन्त सघन कमल-वन बना हुआ है जिसमें स्थान स्थान पर मीन, मकर, कच्छप आदि जलजंतु तथा हाथी, महिष और हंस आदि जल के प्रेमी पशु-पक्षी दिखाए गए हैं। कहीं कहीं फूल तोड़ते हुए दिव्य पुरुष भी बने हैं। छत की यह सजावट अपने ढंग की निराली ही नहीं, बड़ी रमणीय भी है। एक स्थान पर एक पुरुष का चित्र है जिसके चेहरे से आभिजात्य और विशिष्टता टपकती है। उसके बाएँ कंधे के पीछे एक प्रसन्नवदन संप्रांत महिला की आकृति है। इस जोड़ी के अंकन में कलाकार को पूरी सफलता मिली है। ऐसा अनुमान किया जाता है कि महेन्द्रवर्मन् और उसकी रानी का तुल्यकालीन चित्र है। सित्तन्नवासल के अन्य चित्र संभवतः जैन धर्म से संबंधित हैं एवं तनिक परवर्ती हैं।

ऐसे ही सातवीं शती वाले अन्य चित्रों के बहुत ही अस्पष्ट अवशेष, पल्लवों की राजधानी, कांची के कैलासनाथ मंदिर (प्रायः ७०० ई०) में दीखते हैं। इनके ब्यौरों में बहुत महीन काम हुआ है और उनकी रेखाएँ अत्यन्त प्रवाहयुक्त हैं।

ङ. वेरुल—अथवा 'एल्लोरा', भूतपूर्व निजाम राज्य में, अजंता से कोई पचास मील के भीतर है। सेंट्रल-रेलवे के औरंगाबाद स्टेशन से यह सोलह मील पर है। स्टेशन से पक्की सड़क बनी हुई है और मोटर मिलती है। यहाँ एक पूरी पहाड़ी काट कर संसार भर में अद्वितीय मन्दिरों में परिणत कर दी गई है ('मूर्तिकला', § ८८ क)। इन मन्दिरों में से मुख्यतः कैलासनाथ<sup>१</sup>, लंकेश्वर, इन्द्रसभा और गणेश लेण में खण्डित भित्ति-चित्र पाए जाते हैं।

१—कैलासनाथ के जिस अंश में चित्र हैं उसे, सम्भवतः चित्रों के कारण, रंगमहल कहते हैं।



यों तो सभी मन्दिर बाहर-भीतर से चित्रित थे, किन्तु उक्त मन्दिरों से अन्यत्र केवल उनके चिह्न रह गए हैं। अधिकांश में ये चित्र पूर्व मध्यकाल के पिछले भाग, अर्थात् ८वीं शती के अन्त के हैं। इन चित्रों के ऊपर चित्रों की एक दूसरी तह भी है जो इनसे सौ दो सौ बरस बाद की बनी हुई है। इनमें से कैलासनाथ मन्दिर के चित्रों में कई जगह पहले की तह दिखाई देती है। वह जिस गच्च (पलस्तर) पर बनी हुई है वह भीत के पत्थर से मिला हुआ है, अतएव निश्चयपूर्वक वह मन्दिर के साथ की लिखाई है। यतः हम जानते हैं कि यह मन्दिर ८ वीं शती का है अतएव यह पहली चित्रकारी भी उसी समय की हुई। इस चित्रकारी में, अजंता की परंपरा होते हुए भी, वहाँ की शैली से विशेष अंतर पाया जाता है, अंतर इस बात में कि इसमें कला का ह्रास स्पष्ट रूप में दिखाई देता है। अलंकरणों में वह सौंदर्य नहीं है, अंग-प्रत्यंग में जकड़ है और सवा-चश्म<sup>१</sup> चेहरों में, जिनकी यहाँ अधिकता है, नाक का आलेखन अतिरिक्त लम्बा हुआ है, यहाँ तक कि वह परले गाल के बाहर निकली हुई है एवं परली आँख भी चेहरे की सीमा के बाहर निकली हुई है। साथ ही अकाश की अभिव्यक्ति के लिए दिखाए गए बादल के खंडों में अजंता का सौंदर्य नहीं है। वे रुई के ढेर की तरह, गोले-गोले दिखाए गए हैं। प्रत्येक गोला खुलाई की एक-एक रेखा से अभिव्यक्त किया गया है। मध्यकाल में सवाचश्म चेहरा तथा लम्बी नाक बनाने की प्रवृत्ति चित्रों के सिवा मूर्तियों में भी पाई जाती है। किंतु नाक का परले गाल की सरहद से और परली आँख का चेहरे की सीमा से बाहर निकलना पहले पहल हम यहीं पाते हैं। फिर भी इन चित्रों में गतिमत्ता का अभाव नहीं।

वेरुल की पाटनों में महाकमल का आलेखन है जिनकी कोनियों में कमल के जंगल और उसमें हाथी, मछली और फूल लोढ़ती हुई अप्सराएँ इत्यादि बनी हैं। इसके

१—भारतीय चित्रकला में मुख्यतः छः रुख के चेहरे बनाए जाते हैं। उसके नाम तात्पर्य सहित इस प्रकार हैं—१—पौन चश्म—जिसमें चेहरे का आधे-से भी कम हिस्सा एवं एक आँख का जरा सा कोना दिखाई देता है; २—एक-चश्म—जिसमें चेहरे का एक रुख और एक आँख दीख पड़ती है; ३—सवाचश्म—जिसमें चेहरे का समूना एक रुख और उससे परले रुख का थोड़ा गाल तथा थोड़ी सी आँख दीख पड़ती है; ४—डेढ़ चश्म जिसमें परले गाल और आँख का अंश और अधिक दिखाई देता है; ५—पौने-दो चश्म—जिसमें चेहरे का परला रुख और आँख संमुख चेहरे से कुछ ही कम दीख पड़ती है और ६—संमुख—जिसमें नाक ठीक बीच में होती है और चेहरे के दोनों रुख तथा दोनों आँखें पूरी-पूरी दिखाई देती हैं।

चारों ओर चौड़ी पट्टियाँ हैं, जिनमें अनेक दृश्य अंकित हैं। इनमें जहाँ पूर्ववर्ती आलेखन निकल आए हैं उन स्थलों में गरुड़ पर आरुढ़ वैष्णवी का चित्र तथा सिंहवाहना एक देवी का चित्र, जिनका मुख कुछ पीछे को मुड़ा हुआ है और उनके इधर उधर बादल में उड़नेवाली देववालाओं की आकृतियाँ उल्लेखनीय हैं। कुछ जैन विषय वाले भी चित्र हैं। बादलवाली तह के चित्रों को देखने से जान पड़ता है कि कहीं पर तो उन्हें बनाकर पहली तह के चित्रों की मरम्मत की गई एवं जोड़ मिलाया गया है और कहीं पहली तह को बिलकुल ढक कर नए चित्र लिखे गए हैं।

§ २१. पूर्व मध्यकालीन वाङ्मय में चित्र—वेरुल के वर्णन के साथ हम प्रायः उत्तर मध्यकाल की देहली पर पहुँच जाते हैं। अतएव उनमें प्रवेश करने के पहले, यह आवश्यक है कि प्रस्तुत काल के क-चित्र संबंध वाङ्मय तथा ख-अन्य वाङ्मय में आनेवाले चित्र-विषयक, कुछ मुख्य उल्लेखों की चर्चा कर दी जाय।

क—विष्णुधर्मांतर पुराण का चित्र-सूत्र—यद्यपि विष्णुधर्मांतर पुराण की गिनती अठारह पुराणों वा उपपुराणों में नहीं है तथापि वह विष्णु पुराण का एक प्रकार का खिल है और उसके संकलन का समय मध्यकाल से पीछे का नहीं ठहरता। इसी के एक अंश का नाम चित्र-सूत्र है जो प्रस्तुत काल की रचना जान पड़ता है<sup>१</sup>। इसमें चित्रों के शारीरिक लक्षण, रंग, अंकन-विधान तथा तात्त्विक सिद्धान्तों का कई अध्यायों में बड़ा विशद विवेचन है। इसके बाद के कई ग्रन्थों में—जैसे अभिलषितार्थ-चिन्तामणि, मानसार, शिल्परत्न और समरांगण-सूत्रधार आदि में—चित्रशास्त्र पर अध्याय मिलते हैं उन सबका आधार मुख्यतः यही चित्र-सूत्र है। अतएव यहाँ इसकी कतिपय विशेष बातों का सारांश देना अनुचित न होगा—

१—बिना नृत्त<sup>२</sup> के हाव-भाव एवं अंग-भंगी की समझ हुए चित्रों का समुचित

१—इस 'सूत्र' में रंगों के लिये संस्कृत 'राग' नहीं, आज तक बोलचाल में चलने-वाले 'रंग' शब्द का प्रयोग है, जिसका अर्थ संस्कृत में अभिनय वा युद्ध-भूमि होता है। अतः जान पड़ता है कि इसमें गुंफित सिद्धांत उस समय की बोलचाल की भाषा से संस्कृत में निबद्ध किए गए हैं। अर्थात् उस समय के कारीगरों में इन सिद्धांतों का प्रचार था।

२—नृत्य और नृत्त में बड़ा अन्तर है। नृत्य नाचने को कहते हैं और नृत्त संस्कृत अभिनय को—

परस्यानुकृतिर्नाट्यं नाट्यज्ञैः कथितं नृप।

तस्य संस्कारकं नृत्तं भवेच्छोभाविर्वर्धनम्॥

—विष्णुधर्मांतर० ३।२०।१

अंकन एवं प्रेक्षण असम्भव है—कितनी बारीक बात है। नट (=अभिनेता, पात्र) अपने नृत्त में जो अभिव्यक्ति उक्त आंगिक विकारों द्वारा करता है उसी को प्रेक्ष्य-कलाओं का निर्माता अपनी कृति में स्थायित्व प्रदान करता है। अतएव ऐसा निर्माता जब तक नृत्त के तत्त्वों में निष्णात न होगा तब तक अपनी सृष्टि में कैसे सफल होगा। इसी प्रकार जब तक उसके प्रेक्षक को वे तत्व अज्ञात न होंगे तब तक वह चित्रादि को कैसे समझ सकेगा। न तो वह उनके भाव तक पहुँचेगा, न आंगिक विकारों की स्वाभाविकता को निरख सकेगा, और 'यह हाथ ऐसा क्यों, वह पाँव वैसा क्यों' की नुस्काचीनी किया करेगा।

२—सत्य और काल्पनिक दोनों प्रकार के चित्र बनते थे; सत्य चित्र के लिये आवश्यक था कि वह बिंब का तद्वत् प्रतिबिंब हो, यही उसकी विशेषता थी। काल्पनिक चित्र की सामग्री के लिये 'सूत्र' में अनेक बातें बताई गई हैं। इनमें से एक तो यह है कि किन किनके शरीर का कितना प्रमाण होना चाहिए—देव, उपदेव तथा मनुष्य के और उनमें भी पद तथा जाति के अनुसार शरीर के प्रमाण भिन्न भिन्न हैं। उन्हीं प्रमाणों के अनुरूप उनकी यांजाओं के प्रमाण भी अलग अलग हैं।

३—देवताओं, नागों, किन्नरों और यक्षों का रूप सौम्य तथा राक्षसों का भीषण होना चाहिए, उनके केश उठे हुए एवं आँखें तनी हुई होनी चाहिए। वियो-गिनी का वस्त्र श्वेत होना चाहिए, चिंता के कारण उसके केश पक चले हों, तन पर आभूषण न हों। सेनापति को खूब लम्बे चौड़े शरीर का, भारी भुजा, कंधे और ग्रीवा वाला तथा चढ़ी भृकुटी वाला बनाना चाहिए। उसकी आकृति दृढ और ऊर्जित होनी चाहिए। योद्धाओं को सैनिक वस्त्रों में और शस्त्रास्त्र से सजे हुए होने चाहिए। गायक-नर्तकों का वेश उद्धत होना चाहिए। नगर और देहात के लोगों को भले वस्त्र पहने हुए और स्वभाव से प्रियदर्शी उरेहना चाहिए। कारीगरों को अपने काम में लगे हुए दिखाना चाहिए। पहलवानों को विशालकाय, भरे कल्लेवाले और बदन पर मिट्टी लगाए दिखाना चाहिए। देश-देश के लोगों का ऐसा बनाना चाहिए कि वे उस उस देश के मालूम हों, क्योंकि चित्र में सादृश्यकरण ही प्रधान है। नदी-देवताओं को हाथ में पूर्ण कुम्भ लिए हुए वाहनों पर दिखाना चाहिए। समुद्र को हाथ में रत्न का पात्र लिए हुए बनाना चाहिए। उसके ज्योतिर्मंडल

के स्थान पर पानी अंकित करना चाहिए; यह कल्पना कितनी उत्कृष्ट है।

४—आकाश में दिन का दृश्य उसके हलके रंग, चिड़ियों के उड़ने तथा सूर्य की प्रभा से व्यक्त करना चाहिए। रात का दृश्य तारकों के द्वारा दिखाना चाहिए। चाँदनी रात हो तो फूले हुए कुमुद भी बनाए जायँ। पर्वतों में शिलाजाल, पेड़, धातुओं की खान, भरने और साँप लिखना चाहिए। वन में अनेक प्रकार के वृक्ष, पक्षी तथा वन्य पशु दिखाने चाहिए। नगर को देव-मन्दिर, राजप्रासाद, हाट और शोभन राजमार्ग से युक्त बनाना चाहिए।

इसी प्रकार ऋतु-चित्रों के लिये भी सूक्ष्म व्योरे दिए हैं। वसंत के चित्र में फूले हुए वृक्ष, मधुपों की भीड़, कूकती कोयलें और प्रदृष्ट नर-नारी होने चाहिए। ग्रीष्म के चित्र में क्लान्त मनुष्य, छाया में छिपे हुए खग-मृग, कीचड़ में सने महिष तथा सूखे जलाशय होने चाहिए। वर्षा-चित्र में तोय से नम्र धन, इन्द्रधनुष, बिजली का कौंधा और वृष्टि होनी चाहिए। शरत्-चित्र का अंकन स्वच्छ आकाश, पके हुए धान के खेत, हंस और पद्म से पूरित भरे हुए जलाशय आदि से होना चाहिए। हेमन्त के चित्र में फसल कट जाने से परपट जमीन तथा दिगन्त में कुहरा आदि होना चाहिए। शिशिर के चित्र में कौओं और हाथियों में हर्ष किंतु मनुष्यों में शीत का त्रास एवं दिगन्त को और भी अधिक कुहराच्छन्न होना चाहिए। ऋतु-चित्रों में अन्य विशेषताएँ प्रकृति का निरीक्षण करके अंकित करनी चाहिए।

५—नवरस के चित्रों में ये विशेषताएँ होनी चाहिए—शृंगार रस के चित्र में कांति, लावण्य, माधुर्य, सुंदर वेशाभरण। २—हास्य-रस के चित्र में बौने, कुबड़े, टेढ़े-मेढ़े अंग और अद्भुत रूपवाले; व्यर्थ की चेष्टा और विचित्र हाव-भाव करते हुए। करुण चित्र में याचना, वियोग एवं विरह, अपनी प्रिय वस्तु वा प्राणी का त्याग वा विक्रय, विपत्ति और सहानुभूति। ४—रौद्र चित्रों में कठोरता तथा क्रोध। ५—वीर रस के चित्रों में प्रतिज्ञा, शौर्य, औदार्य तथा उत्साह। ६—भयानक चित्र में दुष्ट, दुर्दर्शन एवं उन्मत्त व्यक्तियों तथा हिंस जीवों का अंकन। ७—वीभत्स चित्र में श्मशान तथा गर्हित एवं वध-भूमि आदि। ८—अद्भुत-रस के चित्र में अनेक भावों का विचित्र समवाय और ९—शांत रस के चित्र में सौम्य आकृति, ध्यानस्थ आसन

बाँधे हुए साधक तथा तपस्वी ।

घर में श्रृंगार, हास्य तथा शांत रस के चित्र ही अंकित होने चाहिए । अन्य चित्र या तो देव-मंदिर में बनाए जायें या राजसभा में । राजसभा को छोड़कर राजा के निजी घरों में भी ऐसे चित्र नहीं बनाने चाहिए ।

६—चित्रण के लिये जमीन तैयार करने के तथा रंगों के उपादान एवं उनके बनाने के व्योरे भी दिए गए हैं । मूल-रंग पाँच माने गए हैं—नीला, पीला, लाल एवं सफेद तथा काला ।

यह उल्लेख भी है कि चित्रकार को अपने घर में चित्रण नहीं करना चाहिए । इस विधान का भावार्थ विद्वानों ने कई प्रकार किया है किंतु सीधा अर्थ यह जान पड़ता है, जैसा कि आज भी घरानेदार चित्रकारों की परम्परा है, कि घर में काम करने से कारीगर उन्नति नहीं कर पाता । जब तक बाहर निकल कर चार कारीगरों का मुकाबला नहीं करता तब तक उसकी विद्या जहाँ की तहाँ रह जाती है; बल्कि बिगड़ने लगती है ।

७—कलम की कमजोरी, मोटी रेखाएँ, असम विभाग, बेमेल रंगों का प्रयोग, रस का अभाव, भाव-रहित दृष्टि तथा गंदापन एवं चेतना का अभाव, ये चित्रों के दोष हैं, उचित प्रमाण, उचित विभाग, माधुर्य और सादृश्य एवं सजीवता, ये चित्रों के गुण हैं । जिस चित्र में ऐसा जान पड़े कि चित्रस्थ भूर्ति में प्राण स्पंदित हो रहे हैं वही चित्र शुभ-तत्त्व-सम्पन्न है । जो चित्रकार सोए व्यक्ति में सोई हुई चेतना और मृत में उसका अभाव दिखाने में समर्थ होता है तथा जिसके बनाए सादृश्य निशाने की तरह ठीक बैठते हैं ( शल्यविद्ध ) वही चित्र-विद्या का जानकार है ( §४—सादृश्य ) ।

चित्रों के सौन्दर्य का रहस्य समझनेवाले उसकी रेखाओं से उसकी उत्तमता-अनुत्तमता का निर्णय करते हैं । जो उनसे कम समझदार हैं वे परदाज देखकर फैसला करते हैं । स्त्रियाँ चित्र के आलंकारिक अंश की गुनगाहक हैं और इतर जन रंगों की तड़क-भड़क पर जाते हैं ।

जहाँ चित्र बने होते हैं वह घर सूना नहीं लगता । सब कलाओं में

चित्रकला श्रेष्ठ है; यह मांगल्य और धर्म, अर्थ, काम, मोक्ष को देनेवाली है ।

ग्व—उत्तररामचरित—भवभूति की यह अमर रचना इसी काल की है। इसका

प्रसंग चित्रों से ही प्रारम्भ होता है। भगवान् रामचन्द्र के पास अष्टावक्र ऋषि आए हैं। वे बातें कर ही चुके हैं कि लक्ष्मण आ जाते हैं और भगवान् से कहते हैं कि “उस चित्रकार ने हमारे बतलाने के अनुसार आपके चरित इस भीत के ऊपरी भाग में उरेहे हैं, उन्हें आर्य देखें”। इस पर सीता देवी और महाराज उन चित्रों को देखने लगते हैं। उनमें सीता की अग्नि-परीक्षा तक की पूरी रामायणी कथा अंकित है। पहले उन दिव्यास्त्रों के मूर्तिमान् चित्र हैं जो रामचन्द्र को ताटका-वध के लिये विश्वामित्र से प्राप्त हुए थे। भगवान् उन्हें देखकर सीतादेवी से प्रणाम कराते हैं कि वे दिव्यास्त्र उनकी गर्भस्थ संतति को अनायास प्राप्त हो जायँ। फिर मिथिला के वृत्तान्त हैं। उन्हें देखकर मैथिली कहती हैं—“अहो, यहाँ खिलते हुए नव-नील-कमल से साँवले, स्निग्ध, मसृण, मांसल सुभग देहवाले आर्यपुत्र को बनाया है। उन्होंने शंकर से शरासन को कुछ न गिनकर तोड़ डाला है और विस्मय-चकित मेरे पिता (जनक) एकटक उनके भोले मुँह को, जिस पर काकपक्ष शोभित हैं, देख रहे हैं”।

लक्ष्मण उन्हें दिखाते हैं—“यह तो देखिए, आपके पिता तथा पुरोहित शतानन्द, वसिष्ठ आदि समर्थियों की अर्चा कर रहे हैं”।

राम कहते हैं—“यह देखने ही योग्य है, विदेहों और रघुओं का संबंध, जहाँ दोनों ओर विश्वामित्र ही समधी हैं, किसे न रुचेगा”।

सीतादेवी वैवाहिक दृश्य को देखकर कहने लगती हैं—“यह, आप चारो भाई गोदान-मंगल करके विवाह-दीक्षित हुए हैं। अहो, ऐसा लगता है कि मैं उसी स्थान और उसी समय में हूँ”।

राम को भी वैसा ही भान होता है और वे सीता का ध्यान पाणिग्रहण के दृश्य की ओर आकर्षित करते हैं भवभूति ने इस स्थल पर सीता के हाथ का वर्णन जिन सुंदर शब्दों में किया है उससे पता चलता है कि आलेखन में कितना स्वारस्य रहता था।

लक्ष्मण, और ब्योरे में पैठकर भरत की वधू मांडवी और शत्रुघ्न की वधू श्रुतकीर्ति के चित्र दिखाते हैं। इसी के बाद इस प्रसंग का सर्वोत्तम अंश आता है। ऊर्मिला (लक्ष्मण-पत्नी) के चित्र को इंगित करके सीता लक्ष्मण से पूछती हैं—“वत्स, और यह कौन है” ? लक्ष्मण लजा जाते हैं और मन ही मन मुसकरा कर प्रसंग बदलने के लिए परशुराम-काण्ड के चित्र दिखाने लगते हैं।

क्रमशः वे लोग राम के किष्किथा पहुँच जाने तक के चित्रों को देखते हैं और उनके हृदय में प्रसंगानुकूल भाँति भाँति के भावों की क्रिया एवं प्रतिक्रिया होती है।

यह सुंदर और लम्बा प्रसंग उस समय के जीवन से चित्रों के घनिष्ठ संबंध का

विशद परिचायक है। ये चित्र ऐतिहासिक नहीं, जीवन की घटनाओं के संरक्षण के लिए बनाए गए थे ( §६ ), मो तो उस घरेलू आन्तरिक बातचीत से स्पष्ट है जिसका कुछ अंश ऊपर अवतरित है।

**फुटकर उल्लेख**—हर्षचरित से ज्ञात होता है कि राजा की भेंट में अन्य वस्तुओं के साथ चित्रण की सामग्री भी होती, उत्सवों पर राज प्रासाद में चित्रकार सादर बुलाए जाते।

इन दिनों चित्रविद्या राजकुमारों की शिक्षा का एक अंग थी। दशकुमारचरित में उल्लेख है कि कुमार उपहारवर्मा ने स्वयं अपना चित्र बनाया था। सम्भावना होती है कि यह प्रथा पुरानी थी, क्योंकि कथामरिस्तागर के अनुसार उदयन का कुमार नरवाहनदत्त चित्रकला, मूर्तिकला और गीत में निष्णात था।

महावंश लिखता है कि महाराज ज्येष्ठतिष्य स्वयं चित्रकार थे और अपनी प्रजा को इस विद्या में शिक्षित करते थे।

नायक-नायिका में प्रेम उत्पन्न होने के जो तीन मुख्य हेतु हैं उनमें प्रत्यक्ष-दर्शन और स्वप्न-दर्शन के साथ साथ चित्र-दर्शन भी है। प्राचीन साहित्य में इसके अनेकानेक उदाहरण पाए जाते हैं जो मुख्यतः इसी काल से चलते हैं।

शयनागार तथा स्तिकाग्रह तक के चित्रण विषयक कई उल्लेख मिलते हैं।

§ २२. बृहत्तर भारत के पूर्व मध्य कालीन चित्र—अपर - भारत—तिब्बत से उत्तर और चीन से पश्चिम जो बड़ा भू-भाग पामीर तक फैला है उसमें प्राचीन काल से तुखार और श्रृषिक नामक वन्य एवं अनिकेत आर्य जातियाँ रहती थीं। अशोक के समय में वहाँ भारतीय बस्ती की नींव पड़ी और यहाँ के प्रवासी वहाँ का अन्धकार दूर करने में प्रवृत्त हुए। २सरी शती ई० पू० से चीनियों ने भी इस काम में हाथ बटाया। खुतन की, जो उक्त भू-भाग का एक मुख्य स्थान है, एक पुरानी ख्यात है कि वहाँ विजय-सम्भव नामक एक राजा हुआ जिसके समय में आर्य-वैरोचन ने पहले पहल तुखार-श्रृषिकों को भारतीय लिपि सिखाई जिसके कारण उनकी भाषाओं के सब ग्रन्थ ब्राह्मी-जनित लिपि में लिखे गए। वैरोचन का शिक्षा-प्रचार लग० १०० ई० पू० में हुआ। इसके बाद से वहाँ भारतीय और उनकी संस्कृति इस प्रकार जम गई कि आजकल के ऐतिहासिकों ने इस भूभाग का नाम, प्राचीन इतिहास में, अपर-भारत ( सर-इण्डिया ) रखा है। इस भारतीय संपर्क के कारण ईसवी सन् के आरम्भ से पहले ही तुखार-श्रृषिक बहुत कुछ सभ्य हो गए थे तथा उनके द्वारा चीन और भारत का संबंध भी स्थापित हो गया था।

१८६६ ई० से स्व० अरिल स्टीन, अध्यापक एनबेडेल तथा डा० लेकाक आदि विद्वानों ने अपर-भारत में खोज आरम्भ की और वहाँ के अनेक स्थानों से, मुख्यतः तक्ला-

मकान में बालू के नीचे से प्राचीन सभ्यता की अनेक वस्तुएँ और अवशेष निकाले। इनमें कितने ही सुंदर भित्ति-चित्र, लकड़ी पर बने चित्र-फलक तथा सूती एवं रेशमी कपड़े पर बने चित्र-पट भी हैं, जिनमें भारतीय शैली का प्रमुखता के साथ साथ चीनी तथा ईरानी कला का पुट भी पाया जाता है। संभवतः ज्यों ज्यों समय बीतता गया भारतीय शैली पर स्थानीय प्रभाव बढ़ता गया। इनमें के कुछ मुख्य चित्रों का परिचय यहाँ दिया जाता है।

अफगानिस्तान के प्रसिद्ध स्थान बामियान में स्थित महाकाय बुद्ध मूर्ति के दोनों ओर प्रणत मुद्रा में दो उपदेवों के भित्ति चित्र हैं। इनमें भारतीयता का जैसा पुट है, उससे वे सातवीं शती के भी हो सकते हैं।

मीरान में दो मग्न मंदिर मिले हैं जिनमें भित्ति-चित्र भी हैं। इनमें से एक में बेस्तंत-जातक का चित्रण है जिसका संयोजन इस जातक की भरहुत वाली प्रस्तर-मूर्ति के अनुसार है, जिसकी प्रतिकृति कुषाण काल के गांधार शिल्पियों ने भी अपनी प्रस्तर-कला में की है। मीरान का उक्त चित्रण ई० ४थी शती का है किंतु अपर भारत के अधिकांश चित्र ७वीं-८वीं शती के ही हैं। इनमें दंदानउल्लिक के चित्र मुख्य हैं। वहाँ के एक चित्र-फलक पर एक ओर त्रिमुख का आलेखन है जो दो बैलों पर बैठे हैं (फलक—५५)। इसमें सारी मूर्ति और अंग-प्रत्यंग भारतीय हैं, केवल बीच के दाहिने मुख पर चीनी प्रभाव है, यथा उनकी पतली लंबी मूँछ, कटी हुई सी आँख आदि। बाएँ सवाचश्म मुख की नाक और आँख में अपने यहाँ की मध्यकालीन वह विशेषता विद्यमान है जिसकी चर्चा ऊपर § २० ड० में हो चुकी है और विशेष रूप से अगले प्रकरण में की जायगी (§ २५)। यतः यह क्षेत्र बौद्ध है अतः यह चित्र लोकेश्वर का हो सकता है। इसी क्षेत्र से यह ध्यान चीन और जापान भी पहुँचा, जहाँ अब तक चल रहा है। इस चित्र-फलक की दूसरी ओर एक दाढ़ीवाले चतुर्भुज व्यक्ति, सम्भवतः बोधिसत्व का बैठा हुआ चित्र है जिसका पहिनावा, चपका हुआ अंगरखा और नोकदार बूट, ईरानी है। अन्यथा उसकी हस्तमुद्रा, कान के कुण्डल आदि पूर्णतः भारतीय हैं।

दंदानउल्लिक का सबसे प्रसिद्ध आलेखन एक भित्ति चित्र है जिसमें एक छोटे से पद्मतटाग में खड़ी हुई एक स्त्री है, जिसके कान, कण्ठ, भुजा तथा हाथ में भारतीय आभूषण हैं एवं उसी प्रकार कमर में लुट्ठप्रण्टिका की चाँद लट्ठें हैं। इसकी ठगन, हस्तमुद्रा और अंगुलियों का लचाव भी सर्वथा यही का है। साथ में एक छोटा सा बालक है। दोनों मुखाकृतियों पर चीनी प्रभाव है। पृष्ठिका में ध्यानी बुद्ध का चित्र है तथा वगल में दो बौद्ध स्थविर बने हैं। इनमें भी केवल मुख पर चीनी प्रभाव है। चेहरों का यह चीनी-पन वहाँ के मनुष्य मुखों की अनुकृति के कारण है।

कूचा क्षेत्र में अनेक गुफाओं में चित्र हैं जिनमें पर्याप्त भारतीयता है, उदाहरणार्थ



वहाँ ब्रह्मा, इंद्र और पार्वती तथा नंदी सहित शिव के चित्र मिलते हैं। एक स्थान पर बादल से त्रिदु-ग्रहण करते हुए चातकों का चित्र है। इन बादलों में सर्पाकृति विजली बनी है। इस प्रकार का अंकन राजस्थानी चित्रों में बहुत दूर तक पाया जाता है।

भारतीय पुरातत्त्व विभाग ने अपर-भारत में संगृहीत चित्रादि का एक विशाल संग्रहालय दिल्ली में बना दिया है जिससे वहाँ की कला और प्रज्ञ के अध्ययन में बड़ी सुविधा हो गई है।

हाल में ही रूसी विद्वानों ने, इस क्षेत्र के फंदूकिस्तान नामक स्थान में ऐसे अनेक चित्रों का आविष्कार किया है।

**चीन, कोरिया तथा जापान**—चीन में भारतीय चित्रकला अपर-भारत द्वारा हो गई, और वहाँ से कोरिया होती हुई जापान पहुँची। चीनी सम्राट् यांग-टी (६०५-६१७ई०) के दरबार में खुतन का एक चित्राचार्य था। वहाँ के लेखकों के अनुसार उसका और उसके पुत्र का, भारतीय शैली के बौद्ध चित्र बनाने में बड़ा ऊँचा स्थान था। कोरिया में, वहाँ से जापान में, मुख्यतया इसी चित्राचार्य के पुत्र ने भारतीय चित्रण का प्रचार किया। पुरानी जापानी कला में सुस्पष्ट भारतीय प्रभाव का यही कारण है। इस प्रकार के पूर्व-मध्यकालीन (लग० ८वीं शती) अनेक उदाहरण वहाँ के होरिउजी और नारा वाले बौद्ध विहारों के भित्ति-चित्रों में विद्यमान हैं (फलक—५ क)।

जिस प्रकार अपर-भारत से भारतीय चित्रकला चीन-कोरिया-जापान तक पहुँची उसी प्रकार वहाँ (अपर-भारत) से उसका प्रभाव ईरान, लघु एशिया, अरब एव मिस्र तक व्याप्त हुआ।

## चौथा अध्याय

§ २३. उत्तर-मध्यकाल ( १०वीं-११वीं शती ई० से १५वीं शती ई० के उत्तरार्ध तक )—यों तो मध्यकाल के साथ ही—जिसका आरम्भ राजनीतिक इतिहास के अनुसार यशोधर्मा के बाद अर्थात् ५४० ई० से और सांस्कृतिक दृष्टि से उसके कुछ बाद अर्थात् ६ठी शती के आरम्भ वा पूर्वार्ध से होता है—विंध्योत्तर भारत का ह्रासयुग आरम्भ हो जाता है, हमारा मस्तिष्क मानो अपने को पूर्णता तक पहुँचा मान कर आगे बढ़ना छोड़ देता है, जीवन के सभी व्यापारों में—संस्कृति के सभी अंगों में—हमारी ऊर्जस्विता एवं ओजस्विता का अभाव हो जाता है और राष्ट्र अपने कर्तव्य की उपेक्षा करने लगता है, परन्तु १० वीं-११ वीं शती से तो यह ह्रास सर्वतोमुख सड़ाव और अवनयन को पहुँच जाता है। तभी से कोई चार छः सौ वर्ष का, उत्तरोत्तर दुरवस्थावाला समय उत्तर-मध्यकाल है। राजनीतिक कलना के अनुसार इस काल के मा में कुछ—कुछ ही—अन्तर पड़ता है। यहाँ, चित्र-कला की दृष्टि से, इसकी व्याप्ति का समय दिया गया है।

§ २४. उत्तर मध्यकालीन चित्र-शास्त्र तथा अन्य ग्रंथों में चित्र-चर्चा—उक्त दुरावस्था की ओर चित्रकला भी ढुलक चली थी, इसका आभास हम ऊपर पा चुके हैं (§ २० ड)। इस काल में पहुँचकर, संस्कृति के अन्य सभी अंगों की भाँति वह भी, देश के अधिकतर भागों में, अधःपतित हो चुकी थी। इस सम्बन्ध में आगे विशेष विवेचन की आवश्यकता पड़ेगी; एकाध प्रश्न के निर्णय के लिये, जिनके विषय में हम अन्य विद्वानों से मिल निष्कर्ष पर पहुँचे हैं, अधिक व्योरे में पैठना पड़ेगा (§ २५ ख), अतएव अन्य कालों की भाँति यहाँ, पहले इस काल के चित्रों का वर्णन न करके हम चित्र-विषयक वाङ्मय और अन्य वाङ्मय में उसके उल्लेख के विवरण देने में प्रवृत्त होंगे—

1 'मानसोल्लास' नाम का एक विश्वकोषात्मक ग्रन्थ लिखा जिसे मैसूर विश्वविद्यालय ने प्रकाशित किया है। इस ग्रन्थ के तीसरे अध्याय में वस्तु-विद्या के अन्तर्गत चित्रकला पर भी एक लम्बा प्रकरण है जिसकी कतिपय मुख्य बातें इस प्रकार हैं—

सोमेश्वर अपने को चित्र-विद्या-विरंचि कहता है। उसके मतानुसार चित्र चार प्रकार के होते हैं—१-विद्ध-चित्र, जिसमें दर्पण के प्रतिबिम्ब की भाँति सादृश्य हो (मिलाइए चित्रसूक्त का शल्यविद्ध, (§२१ क ७ तथा §३५ क ४ टि० २)। १—अविद्ध चित्र, जिसे चित्रकार तरंग उठने पर बनावे अर्थात् काल्पनिक या भावोपपन्न। ३—रस-चित्र, अर्थात् रसों की अभिव्यक्ति करनेवाले चित्र जिनके देखते ही दर्शक का उन रसों से तादात्म्य हो जाय। हमने देखा है कि रस-चित्रों की चर्चा चित्र-सूत्र में भी हुई है (§ २१ क ५)। ४—धूलि-चित्र जिसका उल्लेख हम आरम्भ में ही कर आए हैं (§ ५)।

भित्ति-चित्र बनाने के लिये भीत का पलस्तर कैसा होना चाहिए और उसे कैसे बनाना चाहिये, उस पर लिखाई करने के लिये जमीन कैसे तैयार करनी चाहिये, इसका भी व्योरेवार वर्णन है। जमीन एवं रंगों में पकड़ के लिये सरेस दिया जाता था जिसे वज्रलेप कहते थे। यह मैसूर की ताजी खाल से बनता था। इसके बनाने की विधि भी दी है।

पलस्तर पर जमीन तैयार करके (अर्थात् अस्तर-वट्टी करके) भावुक एवं सूक्ष्म रेखा-विशाल चित्रकार चितन द्वारा अर्थात् अन्तर्दृष्टि से देखकर, उस पर अनेक भाव और रस वाले चित्र अच्छी रेखाओं और समुचित रंगों से बनाता। आलेखन के लिये वह कलम के सिवा पेन्सिल की-सी किसी चीज का भी प्रयोग करता था जिसका नाम वर्तिका दिया है। इससे पहले इसी से आकार टीपता था, फिर गेरू से उसकी सच्ची टिपाई करता था, तब समुचित रंग भरता था, ऊँचाई दिखलाने के लिये उजाला (लाइट) और निचाई के लिये, साया (शेड) देता था। तैयार चित्र के हाशिए की पट्टीकाले रंग से करता था और वस्त्र आभरण, चेहरा आदि की खुलाई महावर (=आलता, अनक्तक) से करता था। भित्ति-चित्र के ही विचार से अन्य चित्र बनते थे। इसके उपरान्त शुद्ध और मिश्रित रंगों का वर्णन है।

चित्रों में सोने के उपयोग का विधान पहले-पहल इसी ग्रन्थ में पाया जाता है। चित्रों के लिये सोने के तबक से हलकारी सोना बनाने की जो प्रक्रिया इसमें दी

है वह आजकल की प्रक्रिया से अधिक भिन्न नहीं। जिस प्रकार आधुनिक चित्रकार चित्र पर सोना लगाकर उसे मोहरे से इसलिये घोटते हैं कि वह चमक उठे उसी प्रकार उस समय शूकर के दाँत से यह काम लिया जाता था।

इसके उपरान्त भिन्न-भिन्न रुखों और अंगों के प्रमाणों एवं शारीरिक का बड़ा लम्बा वर्णन है।

ख—इस काल के अन्य वाङ्मय में के कुछ मुख्य उल्लेख इस प्रकार हैं—

१—मागधी प्राकृत की जैन कहानी **सुरसुन्दरी** कहा (रचना-काल १०३८ ई०) में चित्रों के उपयोग के कई प्रसंग मिलते हैं—इसके तीसरे अंश में एक अन्योक्ति चित्र की बहुत ही सुन्दर कल्पना है। कोई नायक एक ही नायिका पर रीभा है, अन्य की ओर उसका ध्यान नहीं है। इस बात को एक अवमानिता एक भ्रमर और कुमुदिनी-राजि का चित्र बनाकर व्यक्त करती है कि मधुप एक का रस लेने में अन्य सबों को भूल गया है। इस चित्र के नीचे चित्रकारी ने एक उपयुक्त पद्य भी लिख दिया था।

इससे यह भी जान पड़ता है कि मुगल, राजस्थानी और पहाड़ी चित्रों की प्रवृत्ति के प्रतिकूल उस समय ऐसे चित्र भी अंकित होते थे जिनमें मानव आकृति का होना आवश्यक न था। इस काल की एक चित्रित जैन पोथी में सूर्योदय का दृश्य है। उसमें भी मानव आकृति नहीं है। इसी प्रकार एक उल्लेख मिलता है किसी राज-प्रासाद में, फर्श पर मोर-पंख का एक ऐसा चित्र बना दिया गया था कि राजा उसे वास्तविक समझ कर उठाने लगा और उसके नख में चोट आ गई।

२—प्राकृत की ही एक अन्य जैन कहानी **तरंगवती** में तो एक ऐसा प्रसंग आया है कि उस समय चित्र की प्रदर्शितियों का होना संभवित होता है—तरंगवती का नायक कहीं चला गया है अतः वह अपने घर में चित्रों का प्रदर्शन करती है कि शायद उसके द्वारा उसका पता चल जावे। यह ग्रन्थ हमारे वर्णनीय समय के कुछ पहले पादलिप्ताचार्य ने लिखा था किंतु इसकी पुनरावृत्ति और संक्षेपण इसी काल में हुआ था।

३—विल्हणकृत **कर्णसुन्दरी** (रचना-काल १०६४ ई०—१०६४ ई०) में नायक का अनुराग नायिका का चित्र देखकर उत्पन्न होता है।

४—हेमचंद्राचार्य के **त्रिषष्टिशलाकापुष्पवरित्र** से पता चलता है कि राज-भवनों में एक चित्र-सभा रहती थी जिसमें भित्ति-चित्र बने होते थे और यह काम अनेक चित्रकारों में (जिनकी इस समय तक भी श्रेणियाँ अर्थात् पंचायती संस्थाएं होती थीं) बांट दिया जाता था।

५—बृहत्कथा के दोनों सारांश, सोमदेव-कृत **कथासरित्सागर** तथा क्षेमेंद्रकृत

बृहत्कथामंजरी, इसी काल में निर्मित हुए। इनमें चित्रों के जो वर्णन भरे पड़े हैं उन्हें बृहत्कथाओं के समय का ही निदर्शक न मानना चाहिए बल्कि इन संक्षेपकों के समय तक की बात भी समझनी चाहिए, क्योंकि कहानियों के ग्रन्थों में बराबर परिवर्तन होते रहते हैं।

इन कथा-ग्रन्थों के प्रमाणों से सिद्ध होता है कि जनता की उस समय चित्र-कला में रुचि थी और संस्कृति में उसे प्रमुख स्थान प्राप्त था; केवल पेशेकार चित्रकार और चित्र-कारिणी ही नहीं होती थीं बल्कि राजा से लेकर प्रजा तक सभी श्रेणी के स्त्री और पुरुषों में इसका अभ्यास और प्रयोग प्रचलित था। प्रणय और परिणय में इनका विशेष उपयोग होता था। समाज में चित्रकारों का आदर था और चित्र साहित्य में दर्शनीय वस्तुओं में था। कथासरित्सागर में एक जगह शबीहों (व्यक्ति चित्र) के चित्राधार (अलवम) का उल्लेख हुआ है। मुगलों के जमाने में ऐसे चित्राधारों का बड़ा रिवाज था। किन्तु यह निर्विवाद है कि वे इस प्रथा को अपने संग न ले आए थे। अतएव सम्भवतः यह इसी भारतीय रीति का अनुकरण था; जिस तरह उन्होंने यहाँ की ओर सैकड़ों बातें अपना ली थीं।

कथासरित्सागर की एक कहानी में यह प्रसंग आया है कि चिकने खम्भे पर चित्रकार ने चित्र बना दिया जिसे मूर्तिकार ने तराश कर मूर्ति में परिवर्तित कर दिया। सम्भवतः ऐसी ही प्रथा उम समय थी। आज दिन भी मूर्तिकार को चित्रकार, मूर्तियों के लिये नक्शा (स्केच) देता है।

कथासरित्सागर में कई ठिकाने चित्र-पट को भीत पर टाँगने की चर्चा भी है। जान पड़ता है कि इस काल में भित्ति-चित्रों के बदले अधिकतर यही रिवाज था। नेपाल-तिब्बत में चित्र-पट के लटकाने की प्रथा आज भी पाई जाती है। उक्त स्थानों की चित्रकला मुख्यतः इसी काल की परम्परा में है, अतएव यह प्रथा उक्त अनुमान की पोषक है।

§ २४. इस काल के चित्र—भित्ति-चित्रों का जमाना सम्भवतः पूर्व मध्यकाल के साथ बीत चुका था। वेरूल (§ २० ड) में भोज के भर्ताजे उदयादित्य (१०५६—१०८० ई०) के बनवाए भित्ति-चित्र हैं किन्तु इनके सिवा इस काल के भित्ति-चित्र का कोई विशिष्ट उदाहरण अभी तक नहीं मिला। यों तो अपने यहाँ मुख्यतः जनपद में, भित्ति-चित्र-कला की परम्परा आज तक चली आई है<sup>१</sup>, बल्कि यों कहना चाहिए कि अपने यहाँ के छोटे चित्रों का विधान भी सर्वथा भित्ति-चित्रों पर अवलम्बित है अर्थात् भित्ति-चित्रों और अन्य चित्रों की शैली में यहाँ योरप की भाँति अन्तर नहीं है किन्तु भित्ति-चित्रों के उत्कर्ष और प्रमुखता का युग पूर्व मध्यकाल तक ही मानना पड़ेगा।

**क—पाल शैली**—अब हम काल के पुस्तक चित्र ही मुख्यतः प्राप्त हैं, शैली के अनुसार जिनके दो भेद हैं। इसमें एक तो १०वीं शती के एवं परवर्ती काल वाले बंगाल बिहार (मुख्यतः नालन्दा और भागलपुर के निकट विक्रमशिला के) और नेपाल में लिखित प्रज्ञापारमिता आदि महायान बौद्ध पोथियों के और उनके इधर उधर के पटरों पर के चित्र हैं। यहाँ उन्हीं का परिचय दिया जायगा। दूसरे की सविस्तार चर्चा आगे की जायगी ( § २५ ख, ख १ )। ये पोथियाँ बहुत बढ़िया जाति के ताल पत्र (राजताल) पर लिखी होती हैं। पत्रों का माप प्रायः २२ $\frac{1}{2}$ " × २ $\frac{1}{2}$ " होता है। इन पत्रों पर तात्कालीन बड़ी ही सुन्दर और जमी हुई देवनागरी में लिखा रहता है; कभी कभी अच्छर सफेद और चारो ओर के भाग काले में मिलता है। अच्छर थिलकुल एक नाप जाँख के और सुम्मे (पंच) से कटे हुए जान पड़ते हैं तथा उनकी स्याही का चमकीलापन आज भी उन्हीं का त्यों दीखता है। इन पत्रों पर बीच बीच में चौकोर स्थानों पर महायान देवी-देवताओं, बुद्धचरित और दिव्य बुद्धों के चित्र बने रहते हैं ( फलक—\* १ ) और इधर-उधर के पटरों पर बुद्ध की जीवनी तथा जातकों के दृश्य रहते हैं। इनमें लाल ( सिंदूर, हिंगुल तथा महावर ), नीला ( लाजवर्दी तथा नील ), सफेद एवं काला, ये मूल रंग तथा इनके मिश्रण से उत्पन्न हरे, गुलाबी, बैंगनी, फाखतई आदि रंगों का प्रयोग मिलता है। जहाँ जिस रंग का प्रयोग है वहाँ अधिकतर, उसी की गहरी रंगत से किंवा कहीं कहीं स्याही से, खुलाई की गई है। सोने का प्रयोग इनमें नहीं पाया जाता। पटरों पर के चित्रों पर उनकी रक्षा के लिये लाख चढ़ी होती है। इन चित्रों में अजंता की परम्परा स्पष्ट रूप से दीखती है—वहाँ स्तम्भमांसल आकृतियाँ हैं, वही चारु भंगिमाएँ और प्रवाहमान रेखाएँ। कहीं कहीं महायान सम्प्रदाय वाली भयंकर आकृतियाँ भी हैं। पृष्ठिका में सुन्दर, परन्तु थोड़े वृत्तादि, रंगविधान आकर्षक। इनमें भित्ति-चित्र की सभी विशेषताएँ, संकुचित रूप में दीखती हैं, पर इनका विषय सीमित है।

शैली की दृष्टि से उक्त तीनों केन्द्रों के ऐसे चित्र प्रायः अभिन्न हैं। यदि कोई अन्तर है तो यही कि नेपाल के कुछ चित्रों की मुखाकृति में कुछ मंगोलपन पाया जाता है जिसका कारण और कुछ नहीं, वहाँ के मानव रूप का प्रभाव है।

१६वीं शती के तारानाथ नामक तिब्बती इतिहासकार लिखित बौद्ध इतिहास में भारतीय चित्रकला का इतिहास भी है। उससे जान पड़ता है कि ७वीं शती में पश्चिम भारत में, मारवाड़ से एक चित्र-शैली प्रचलित हुई और ६वीं शती से पूर्व भारत में एक शैली चली। पहले तो नेपाल के चित्रकार पश्चिम भारतीय शैली में काम करते थे किन्तु पीछे से पूरबी शैली को अपना लिया था। यही पूरबी शैली उक्त चित्रों की होनी चाहिए क्योंकि प्रायः ऐसे सभी चित्रित ग्रन्थों में पाल संवत् वा पाल राजाओं का उल्लेख मिलता है जिनका साम्राज्य पूरबी

भारत में था। अतएव इस शैली को पाल शैली कहना अनुचित न होगा। ६वीं शती से पूरबी भारत में चित्रण शैली के चलने का राजनीतिक तात्पर्य यही हुआ कि पालों के समाश्रय में जिस प्रकार एक मूर्ति-कला प्रचलित हुई उसी प्रकार, प्रायः सभी क्षेत्र में इस चित्रकला का विकास हुआ।

यद्यपि इस शैली में अजन्ता (§§ १२-१६ तथा § २० क) की परम्परा की विशेषताएं सजीव रूप में पाई जाती हैं, फिर भी हास की विशेषताएं भी दीख पड़ती हैं, जो मुख्यतः ये हैं—ध्यानो का एक निश्चित रूप, अंगों, मुद्राओं और ठवन के अकड़-जकड़, अतिरिक्त लम्बी नाक, सवाचश्म चेहरों की अधिकता। यह अतिरिक्त लम्बी नाक वा परली आंग्र यद्यपि वेरुल (§ २० ड) वा दन्दानउइलिक के (§ २२ अपर-भारत) किंवा आगे (§ २५ ख) उल्लिखित तथाकथित जैन शैली के चित्रों की भाँति चेहरे की सीमा के बाहर निकली हुई नहीं होती फिर भी पाल शैली के सवाचश्म चेहरे उक्त आलेखनों से बहुत मिलते हैं। इनमें के किसी किसी सवाचश्म चेहरे में उक्त विशेषताएं भी पाई जाती हैं।

फिर भी इस काल की दूसरी शैली से, जिसकी चर्चा इसके बाद की जायगी, इसमें हास के चिह्न अपेक्षाकृत बहुत कम हैं और इसे पूर्व मध्यकालीन चित्रों के संग आसन मिल सकता है। इसका कारण बौद्ध प्रभाव हो सकता है क्योंकि यह कला, जैसा कि हमने अभी कहा है, पालों की समाश्रित थी जो बौद्ध थे। साथ ही उस समय भारत में बौद्धधर्म भी मुख्यतः नेपाल, बिहार और बंगाल में ही बच रहा था। तारानाथ ने भी इस बात का लक्ष्य किया है कि जहाँ जहाँ बौद्ध धर्म था वहाँ अन्य क्षेत्रों की अपेक्षा कला का हास कम हुआ था।

ये पाल पोथियाँ दुष्प्राप्य हैं। देश में इनके उदाहरण नेपाल के राजकीय पुस्तकालय तथा राजगुरु हेमराज के पुस्तकालय एवं कलकत्ते की रायल एशियाटिक सोसाइटी, आचार्य अवनीन्द्रनाथ ठाकुर तथा श्री अजित घोष एवं श्री जालान के संग्रह में और काशी के कला-भवन संग्रहालय में तथा बड़ौदा के संग्रहालय आदि में हैं। विदेश में इनके अनेक उदाहरणों में से मुख्य, बोस्टन (अमरीका) आक्सफर्ड विश्वविद्यालय (इंग्लैंड), डिट्रायट आर्ट इंस्टिट्यूट (अमरीका) आदि के संग्रहालयों में हैं।

बंगाल और बिहार में परिवर्तित राजनीतिक परिस्थितियों के कारण वहाँ तो यह शैली प्रायः तेरहवीं शती तक समान हो गई परन्तु नेपाल में प्रायः सोलहवीं शती तक, अपने हीन एवं निष्प्राण रूप में चलती रही।

इस शैली के कुछ बड़े पट चित्र भी मिले हैं।

ख—तथाकथित जैन, गुजरात वा पश्चिम भारत शैली—श्वेतांबर जैन

सम्प्रदाय के—निशीथचूर्णी, अंगसूत्र, विपश्चिशाकापुरुषचरित्र, नेमिनाथचरित्र, कथारत्नसागर संग्रहणीयसूत्र उत्तराध्ययन सूत्र, तथा कल्पसूत्र+कालकथा इत्यादि, इत्यादि—ग्रन्थों की तालपत्र पर लिखित ११०० ई० से १५वीं शती के मध्य तक की सचित्र प्रतियों में तथा उसी शैली की कागद पर लिखी १४वीं शती ने प्रायः अन्त तक की प्रतियों में एक खास शैली के चित्र उभरे हुए हैं (फलक-६ क ख)। फलक ६ का विषय दो मुनियों का वार्तालाप है। चित्र की संस्थिति पर्वत के शिखर पर है। चित्रकार ने पर्वत पर बड़े बड़े वृक्षों को अतिलघु रूप में अंकित कर पर्वत की महत्ता लक्षित कराई है, साथ ही वह दृश्य के महत्वपूर्ण अंश को केंद्रित कर हमारा ध्यान इन जैन मुनियों की ओर आकृष्ट करता है जो तत्त्व चिंतन में लीन हैं।

चित्र का संपुंजन आलंकारिक रूप में हुआ है तथा पेड़ों के गुच्छे उनकी आकृति आदि भी उस के बीच छोटे छोटे अभिप्राय हैं। राजस्थानी शैली की आलंकारिकता का पूर्व रूप हमें इन चित्रों में पूर्ण से दीखता है।

फलक ६ ख में कथा के दो दृश्य अंकित हैं। इसमें अपभ्रंश शैली की प्राचीन परिष्कृत शैली के रूपों को अपभ्रष्ट रूप में रक्षित रखने की विशेषता पूर्ण रूप से दीख पड़ती है, जैसे जंगल में सरोवर, चतुष्कोण में अर्धवृत्त रेखाएं उभरे हुए लक्षित कराया गया है।

अपने चित्रों में महाजन को बड़े आकार में और इतर-जन को छोटे में दिखलाने की परम्परा इस चित्र में दीखती है। ऊपर राजा और उनके अनुयायिबर्ग को अङ्कित करने में चित्रकार ने इसी परम्परा का निर्वाह किया है। नीचे वही राजा एक जैन मनि से उपदेश ले रहा है। इस शैली की मुख्य विशेषताएं ये हैं—

प्रायः सब चेहरे सवाचश्म तथा एक कैंडे के, जिनकी नाक परले गाल से आगे को निकली हुई, कुछ कुछ एलौरा वाले गरुड़ की याद दिलानेवाली; उड्डी अतिरिक्त छोटी और आम की गुठली के आकार की जिसमें हनु बहुत दूर और उसकी हड्डी उभरी हुई; आँखें पास पास तथा उनकी आकृति परबल की खड़े बल कटी हुई फाँक जैसी; जिनकी कटाक्ष-रेखा दूर तक बढ़ी हुई और पुतली अतिरिक्त छोटी; परली आँख चेहरे की सीमांत रेखा के बाहर निकली हुई मानो अलग से जोड़ी गई; ऐंठी हुई अंगुलियाँ जैसे वायुरोग के कारण उनकी यह दशा हुई हो एवं उनके सिरे ऐसे बोदे कि वे कपड़े की बत्तियाँ हों; वक्ष अतिरिक्त रूप से आगे निकला हुआ; उदर इतना कृश कि पिचका हुआ जान पड़े; अंगभंगी, मुद्राएं एवं आसन बिलकुल अकड़े-जकड़े हुए; पशु-पत्नी कपड़ों के गुड्डों-जैसे; प्रकृति अर्थात् बादल वृक्ष, पर्वत, एवं नदी आदि की लिखाई आलंकारिक; चित्रों में प्रयुक्त रंगों की संख्या बहुत अल्प जिनमें लाल, लाजवर्दी, नीले और पीले की प्रधानता; आकृतियों की



खुलाई अर्थात् सीमांत रेखाएं स्याही से की गई और इतनी भोड़ी कि वे रोएं की कलम (व्रश) से, जिसे आजकल लोग भूल से कूंची कहते हैं, की गई जान नहीं पड़ती हैं बल्कि ऐसा मालूम होता है कि निब की तरह किसी धातु की कलम से की गई हैं (कलम की-खुलाई में एक तेजी होनी चाहिए और, उसकी रेखाएं छोर तक पहुँचते पहुँचते पतली हो जाती हैं यह नहीं कि जिस मुटाई में वे चली आ रही हों उसी में उनका अन्त हो जाय); लिखाई में जल्दबाजी कमजोरी और कम-कारीगरी।

इस शैली का नामकरण पहले पहल जैन-शैली किया गया। इसका कारण यह था कि उस समय तक इस शैली के चित्रों का परिचय केवल जैन पंथियों से मिला था। यह नाम यद्यपि अब छोड़ दिया गया है फिर भी यहाँ उसके अनौचित्य का ब्योरा देना आवश्यक जान पड़ता है क्योंकि यह विषय अभी हिंदी-जगत् के लिये अपरिचित-सा है।

कम से कम अपने देश की कला में कभी संप्रदाय-परक भेद नहीं रहा है। उसमें जो कुछ अन्तर है जो राजनीतिक युग वा काल-परक है। अतएव ब्राह्मण कला वा श्रमण (—बौद्ध जैन) कला, ऐसा नामकरण सर्वथा अयुक्त है। शुंगकाल, कुषाणकाल, गुप्तकाल एवं मध्यकाल की मूर्ति वा वास्तु कलाओं से किंवा चित्रों में कोई भी संप्रदाय-परक विभेद नहीं पाया जाता। यह दूसरी बात है कि उन उन संप्रदायों की विशेषताओं के कारण उनकी आकृतियों में एकाध निजस्व हो किंतु उनका व्यापक रूप एक है।

यही मिष्टांत तथा-कथित जैन कला के विषय में भी लागू होता है। सित्तन्नवासल (§ २० घ) के जैन चित्र अजंता (§§ १२-१६ तथा § क) वा वाघ (§ २० ख) के चित्रों से बिल्कुल भिन्न नहीं। फिर १६वीं शती के तीसरे चरण से, भारतीय कला के पुनरुत्थान के बाद जैन-विषय के चित्रों की कोई भिन्न शैली नहीं रह जाती। जहांगीर-कालीन शालिवाहन के अंकित जैन चित्रों से लेकर आज तक के जैन चित्रों की कोई अलग शैली नहीं है। ऐसी दशा में सित्तन्नवासल-वेरुल के बाद १५वीं शती के तीसरे वा अधिक से अधिक अंतिम चरण तक एक अलग जैन शैली का अस्तित्व रहा हो, यह असंभव है।

यह बात अग्रह्य है कि उक्त हजार आठ सौ दस तक जैन सम्प्रदाय का प्रभाव देश के एक बहुत बड़े हिस्से पर व्याप्त था। फलतः इस काल के अधिकांश चित्र ग्रन्थ जैन सम्प्रदाय के ही हैं। ऐसे ग्रंथ आज भी हजारों की संख्या में प्राप्त हैं; इसका कारण यही है कि जैन मतावलंबी अपने धन और धार्मिकता के लिये सदा से अडिगी रहते हैं। अतएव वे अपने ही लिये सचित्र सांप्रदायिक ग्रन्थ नहीं तैयार करते थे बल्कि बहुत बड़ी संख्या में उनकी प्रतियां तैयार कराकर बाँटते भी थे। इन चित्रों में पाई जानेवाली हानि की उक्त विशेषताओं का एक

कारण यह भी है कि बड़ी संख्या में माँग होने से, उक्त प्रतिमाँ बहुत जल्दी में प्रस्तुत की जाती थीं ।

किंतु उक्त प्रभाव का यह तात्पर्य नहीं कि एक अलग जैन शैली रही हो । चित्र-कला पर जैन प्रभाव केवल इस रूप में पड़ा कि व्रत-तस्त्रावाले इस मत में प्रयुक्त होने के कारण अनेक शतियों तक इस ( चित्रकला ) का रूप भी बहुत कुछ निश्चिंत रहा, जैन ग्रन्थों के चित्रों वा अक्षरों के ११वीं शती से १५वीं शती के प्रायः अन्त तक के मिलने वाले उदाहरणों में बहुत स्वल्प परिवर्तन ही मिलेगा, जिसके विपरीत जहाँगीर ( § ४० ) और शाहजहाँ-कालीन ( § ४५ ) चित्र-शैलियों में कितना अन्तर हो जाता है ।

‘जैन शैली’ नाम का समर्थन कुछ लोगों ने यह मानकर भी किया कि ये चित्र जैन साधुओं के बनाए हुए हैं, किंतु ऐसा मानने की कोई गुंजाइश नहीं पाई जाती । ये चित्र कुपड़ चित्रकारों के बनाए हुए हैं जिन्होंने अपनी सूचना के लिये पोथियों की आया ( हाशिए ) पर कहीं कहीं चित्रों के विषय-निर्देश टाँक लिए हैं । इन चित्रों की आकृति बिल्कुल बँधी होने के कारण कभी कभी उन चित्रकारों ने उन आकृतियों को कतिपय इनी-गिनी रेखाओं द्वारा आया पर लिख भी लिया है जिन्हें हम बीज-चित्र कह सकते हैं । इनके सहारे वे पूरा चित्र बना लेते थे । बोस्टन म्यूजियम वाले एक कल्पसूत्र की आया पर इस तरह के चित्र बने हैं । कहीं कहीं इन चित्रकारों ने, निरक्षरता के कारण, चित्र को बैठकाने भी बना दिया है । इस शैली के उत्साही खोजी श्री० साराभाई नयाव को १५वीं शती के दो चित्रकारों के नाम भी मिले हैं<sup>१</sup>, जिनसे यह स्पष्ट है कि ये चित्रकार जैन साधु न थे । अतएव उस समय के जैन साधुओं को चित्रकार मानना निरी कल्पना है ।

‘जैन शैली’ नाम इस कारण भी सदोष है कि ऐसे चित्र, जैसा हमने आरंभ ही में कहा है, केवल श्वेतांबरिय जैन ग्रन्थों में मिलते हैं ।

१६२५ ई० के लगभग गुजरात के प्रसिद्ध संस्कृत विद्वान् स्व० आचार्य केशवलाल हर्षदराय ध्रुव को कपड़े पर लिखित और चित्रित एक लम्बा खर्चा मिला । यह वसन्त-विलास नामक शृंगारिक मुक्तक काव्य की प्रति है जिसमें संस्कृत और प्राचीन गुजराती के छन्दों का संकलन है । इसका लिपिकाल १४५१ ई० है और लिपि-स्थान अहमदाबाद । इसमें पहले छन्द और उसके बाद चित्र दिये गये हैं जिनकी संख्या उन्वासी है । ये चित्र सर्वथा उक्त शैली के हैं । इस आविष्कार से हमारे चित्र के इतिहास का एक नया अध्याय प्राप्त हुआ । इसका विषय सर्वथा ऐहिक होने के कारण, जो जैन विद्वानों से असम्बन्धित ही नहीं सर्वथा विपरीत हैं, जैन शैली नाम का अंत हो गया । पहले पहल श्री न्हानालाल चमनलाल मेहता

ने इन चित्रों का परिचय प्रकाशित किया और इनके अहमदाबाद में बने होने के कारण उन्होंने इस शैली का नवीन नामकरण गुजरात-शैली किया जिसे उस समय प्रायः सभी विद्वानों ने मान लिया। किंतु आगे चलकर इस विषय में कुछ मत-परिवर्तन हुआ, फिर भी यह नाम अंशतः चल रहा है।

इसके बाद तो इस शैली के कितने ही चित्रित अजैन ग्रन्थ मिले यथा—बालगोपाल-स्तुति, गीतगोविंद, दुर्गासप्तशती, रतिरहस्य (कामशास्त्र) एवं एक कथा-काव्य (फलक ६ ग) इत्यादि। इनकी प्राप्ति से जैन-शैली हवा हो गई, साथ ही 'गुजरात शैली' नाम के परिवर्तन की आवश्यकता भी प्रतीत हुई क्योंकि अब इस शैली के कितने ही ऐसे ग्रन्थ भी मिल चुके थे जिनका चित्रण-क्षेत्र गुजरात के बाहर था। अतएव डा० कुमार स्वामी ने 'पश्चिम भारत शैली' नाम का प्रस्ताव किया। उनकी मुख्य दलील यह थी कि प्राप्त ग्रन्थों में से जो गुजरात के बाहर के हैं वे राजपूताने के हैं अतः यह शैली वही है जिसके विषय में तारानाथ (१९२५ क) ने लिखा है कि ७वीं शती में पश्चिम भारत—मारवाड़—से एक चित्र-शैली चली। किंतु यह नाम भी माना नहीं जा सकता।

हो सकता है कि तारानाथ की उक्ति ठीक हो और इस प्रकार के चित्र पहले-पहल मारवाड़ में ही बनने लगे हों, फिर भी इस नाम में दो दोष हैं, एक तो यह शैली पश्चिम भारत तक ही सीमित नहीं। तारानाथ ने ही बताया है कि यह नेपाल में पहुँच गयी थी। उपलब्ध उदाहरणों द्वारा हम इसको और भी अधिक विस्तृत क्षेत्र में व्याप्त पाते हैं।

मालवे के गढ़ मांडू में (जो धार से तेईस मील है) प्रस्तुत की गई इस शैली की सचित्र जैन पुस्तकों की अनेक प्रतियाँ मिलती हैं। अहमदाबाद के श्री सारामाई मणिलाल नवाब ने, जिन्होंने इस प्रकार के चित्रों पर विशेष शोध किया है और जैन चित्रकल्पद्रुम नामक एक सुन्दर ग्रन्थ भी प्रकाशित किया है, जिसमें इस शैली के सैकड़ों सादे और रंगीन चित्र हैं, वहाँ (मांडू) की कोई साठ सचित्र प्रतियों का नोटिस लिया है और इनमें से एक के चित्र अपने उक्त ग्रन्थ में प्रकाशित भी किए हैं। यही नहीं मालवे के सुप्रसिद्ध नरेश भोज (लग० १००६-१०५४ ई०) और उसके आगे पीछे की पीढ़ियों के कई ताम्रपत्र समय-समय पर पाए गए हैं, उन पर भी इसी शैली वाला गरुड़ का चित्र खुदा मिलता है। इस प्रकार स्पष्ट है कि यह शैली मालवे में चल रही थी।

इसी प्रकार काशी के पड़ोसी जौनपुर में इस शैली के चित्र बनते थे। श्री सारामाई को यहाँ प्रस्तुत किया गया सचित्र कल्पसूत्र मिला है। इसका लिपिकाल १५२० वि० १४६५ ई० है। इसका लिपिकर पं० कर्मसिंह का पुत्र बेणीदास गौड़ कायस्थ है। यह एक मार्के की बात है क्योंकि गौड़ कायस्थ पूर्व की ही जाति है। अतः यह प्रति निश्चित

रूप से पूर्वी की कृति हैं। श्री साराभाई से मुझे ज्ञात हुआ कि इसके सिवा उन्होंने जौनपुर के ऐसे और भी, कम से कम तीन, कल्पसूत्र देखे हैं। तात्पर्य यह कि उक्त प्रति कोई आकस्मिक घटना नहीं; जौनपुर भी इस कला का एक केंद्र था।

जौनपुर में इसके एक डेढ़ शती बाद तक चित्रकार बसते थे इनकी एक जाति बन गई थी जिससे स्पष्ट है कि उनके पेशे की परम्परा बहुत पुरानी थी। ऐसी परिस्थिति में यह निर्विवाद है कि जौनपुरी कल्पसूत्रों के चित्रकार इसी १६वीं १७वीं शती वाले चित्तरे जाति के पूर्वज थे। उनके लिए यह कहना है कि ये किसी और ठिकाने से जौनपुर आकर कल्पसूत्र चित्रित किया करते थे—द्रविड़प्राणायाम होगा। साथ ही चित्रकारों की एक एहस्थ जाति के रूप में विद्यमानता जैन साधुओं के चित्रकार होने के विरुद्ध प्रमाण भी है।

भारत-कलामवन में अवधी भाषा के किसी अज्ञात-नाम कथा-काव्य के छः पन्ने हैं, जिनपर इसी शैली के चित्र बने हैं—फलक—६ ग इसी अवधी काव्य का एक पृष्ठ है। इसमें एक रूमांगी दृश्य अंकित है जो मध्यकालीन काव्यों का एक बहुप्रचलित अभिप्राय है। रात का दृश्य है जो पृष्ठिका में तारावली तथा ऊपर प्रकाशमान दीपकों से लक्षित होता है। एक और परशुधर प्रहरी सजग बैठा है पर उसकी दृष्टि से हटकर एक राजकुमार कमन्द फेंक रहा है जिसके सहारे नायिका को उतरना होगा। राजकुमारी नायिका सोत्साह बढ़ रही है और एक सहचरी को भी अपने साथ खींचती ले जा रही है।

इस चित्र में की शैली यद्यपि अपभ्रंश है जिसके चेहरे विरूपान्न बने हैं परन्तु सारे के सारे चित्र में गति और जीवन है। सम्भवतः यह उस काल का है जब लोक में संस्कृति कुछ कुछ उद्बुद्ध हो उठी थी।

यहीं तक बस नहीं। इस शैली के चित्र बंगाल और उड़ीसा में भी मिले हैं। बंगाल में तो यह शैली अपेक्षाकृत बहुत इधर तक जीवित थी। वहां का कोई तीन सौ वर्ष पुराना, बंगाल में लिखा, बालग्रह नामक ग्रन्थ श्री साराभाई के संग्रह में है जिसमें इस शैली के चित्र हैं। बंगाल के पटचित्रों तथा पुस्तक की पटरियों में भी इसकी परम्परा पाई जाती है। इसी प्रकार उड़ीसा के जगन्नाथजी के चित्रपटों तथा पुस्तक पटरियों में भी यह कला अद्यावधि जीवित है।

बेरुल (§ २० ड) में भोज के भतीजे उदयादित्य के बनवाए ११वीं शती के कुछ ऐतिहासिक भित्ति-चित्रों का उल्लेख इस अध्याय के आरंभ में हो चुका है (§ २५)। उनमें पुरुषों की सुखाकृति; बड़ी हुई नाक और परली आंख; निर्णत उदर और अंगों की जकड़ साफ साफ इसी शैली की है।

दक्षिण भारत में इस शैली के चित्र १४वीं शती तक बनते थे ( § २५ ख १ ) ।  
वृहत्तर भारत में बरमा के पगान नामक स्थान में ११वीं से १३वीं शती तक के  
इस शैली के भित्ति-चित्र मिलते हैं । इस काल की स्याम की चित्रकला में भी इसकी विशेषताएं  
पाई जाती हैं ।

इतनी ध्यान वाली चित्रकला को 'पश्चिमभारत शैली', नाम देना ठीक नहीं । यदि  
कहा जाय कि 'इसका अंकुर तो पश्चिम भारत से फूटा', तो ऐसा कहने की भी गुंजाइश नहीं,  
क्योंकि इस दलील के विरुद्ध वह दूसरा दोष लागू होता है जिसकी चर्चा हमने ऊपर रहने  
दी थी—

वात यह है कि इस शैली का कोई भावात्मक (पॉजिटिव) निजस्व हई नहीं ।  
ऊपर हमने इसकी जो विशेषताएं गिनी हैं वे अभावात्मक हैं; अर्थात् वे कहीं से भी प्रगति वा  
नवीनता-द्योतक नहीं । वे तो केवल उस हास की पूर्णता हैं जिसका आरंभ पूर्व मध्यकाल में  
वेरुल ( § २० ड ) में हो चुका था और जिसकी भूलक हम अपर-भारत वाले त्रिमुख के बाएं मुख  
में भी पा चुके हैं (फलक—५ ख) । ऐसी अवस्था में इन चित्रों की कोई अलग शैली नहीं  
मानी जा सकती । शैली के लिये हासोन्मुख नहीं, विकासोन्मुख विशेषताओं का होना आवश्यक  
है । तारानाथ ( § २५ क ) की इस शैली-विषयक उक्ति का केवल मर्म यही हो सकता है कि—  
यह हास ७ वीं शती में मारवाड़ से, जो उस समय सांस्कृतिक तथा राजनीतिक दृष्टि से गुजरात  
के अंतर्गत था, आरंभ हुआ । इस कला की अधिकांश कृतियों के गुजरात और वृहत्तर गुजरात  
में बनी होने कारण भी उक्त मर्म का समर्थन होता; अर्थात् वही प्रदेश इसका मुख्य केन्द्र था ।  
इस बात का और समर्थन होता है ११वीं शती वाले पादताडितकम् नामक प्रहसन के एक अंश  
से । हास्यप्रिय रचयिता कहता है—

लाट देश ( आधुनिक गुजरात ) के चित्रकारों, इन डिंडियों और वानरों में विशेष  
अन्तर नहीं । ये कूंची<sup>१</sup> और स्याही की मैल लिए इधर उधर घूमा करते हैं तथा भीतों और

१—चित्रकार चित्र लिखने के लिये गिलहरी वा उससे मिलते-जुलते जानवरों को  
पूंछ के रोएं से बनी जिस तूलिका का उपयोग करते हैं उसे वे कलम कहते हैं । कूर्च कुश की  
कहते हैं । उसी से कूंच नामधालु बना है, अर्थात् किसी वस्तु को आघात द्वारा कूर्च जैसा  
बनाना । अतः कूंची तो उसी उपकरण को कहते हैं जो बांस या सरकंडे का छिलका आदि  
कूंच कर बनाते हैं, जिनसे राज-मजदूर घरों की सफेदी करते हैं । आजकल के हिंदी-लेखक जो  
चित्रकार की कलम के लिये कूंची शब्द का व्यवहार करते हैं इस बारीकी को नोट करें और  
उक्त प्रहसन के व्यंग पर भी ध्यान दें जो जान-बूझ के डिंडियों के वास्ते तूलिका न कहकर, उप-  
हास के लिये कूर्चिका कहता है ।

उजपर बने हुए, चित्रों को चीन बिलार खिचाकर नष्ट करते रहते हैं। रचयिता यहां जो व्यंग करता है, उसकी तह में सचाई है। इस चित्र शैली में जान और नई कल्पनाओं के अभाव तथा रूढ़ियों पर चलने के कारण और उन (रूढ़ियों) का वास्तविक अर्थ भूल जाने के कारण, चित्रकार, उन्हें निरर्थक भूषण के रूप में लिख रहे थे। साथ ही स्याही का उपयोग भी वे बहुत अधिक करते थे। उनकी सारी खुलाई स्याही से ही हुआ करती थी, जैसा कि हमने ऊपर कहा है ( § २५ ख )।

यों हम देखते हैं कि कला के इस हास का; उक्त प्रहसन के समय से, गुजरात मुख्य केन्द्र था। किंतु इसका यह तात्पर्य नहीं कि यह वहाँ की शैली थी। गुजरात उस समय जैन संप्रदाय का मुख्य केन्द्र था, फलतः उसके लिये हजारों-हजार चित्रित पुस्तकें बनती थीं, पर अन्य केंद्रों में भी ऐसे चित्र बनते।

अतएव गुजरात को 'गुजरात शैली' नाम का आग्रह न करना चाहिए, जिसकी प्रवृत्ति आज गुजराती विद्वानों में पाई जाती है। एक प्राचीन और महान् संस्कृति की परंपरा रखते हुए भी गुजरात को एक ऐसे कला-आभास के पीछे न दौड़ना चाहिए जिसमें न सौंदर्य है, न रेखाओं का दम-खम और न कल्पना की उड़ान। यह हास तो जैसे उपहास की चीज पादताडितकम् के समय था वैसा ही आज भी है।

अच्छा तो इन चित्रों का बोध कराने के लिये कौन-सा नाम उपयुक्त होगा ?

कुछ वर्ष पहले हमने इसका नाम 'उत्तर-मध्यकालीन-शैली' विचारा था, परंतु उक्त अभावों के कारण यह भी पश्चिम-भारत-शैली की भांति संदोष है, साथ ही इसमें अतिव्याप्ति दोष भी है, क्योंकि इसी काल की पाल ( § २५ क ) तथा क. भी. शैलियां ( § २५ ग ) इस शैली के बाहर हैं। फलतः बहुत ऊहापोह के बाद हम इस निष्कर्ष पर पहुँचे हैं कि इसका एक-मात्र समुचित नाम अपभ्रंश शैली हो सकता है।

जब इन चित्रों का आलेखन कोई नया उत्थान नहीं, प्राचीन शैली की विकृति मात्र है तो अपभ्रंश ही एक ऐसा शब्द है जिसके द्वारा उन विकृतियों की समुचित अभिधा ही नहीं व्यंजना भी हो सकती है। इसी प्रकार उक्त विकृतियों के समवायरूपी जिस निजस्व से यह आलेखन बना है, उसके अर्थ में यहाँ शैली शब्द को लाना चाहिए।

इस सड़ाव और अथःपतन के युग में जिस प्रकार, चित्रकला का यह अपभ्रंश देश के अधिकांश में व्याप जाता है, उसी प्रकार प्राकृत भाषाओं का अपभ्रंश भी देश के अधिकांश में, साहित्यवाहक के रूप में, फैल जाता है। इतना ही नहीं, अपभ्रंश शैली का अर्थ से इति तक का काल तथा अपभ्रंश भाषा के साहित्य का आरंभ और समाप्तिकाल प्रायः एक है।

अपभ्रंश भाषा से चित्रकला का यह स्वभाव-ऐक्य एवं सहगामित्व भी अपभ्रंश शैली नाम का समर्थक है। इस सहयोग को उस काल के विचक्षण कवि राजशेखर ने भी लक्ष्य किया था। तभी उसने अपनी 'काव्यमीमांसा' में, चित्रकारों को—कविसमाज में—अपभ्रंश भाषा के कवियों के साथ बैठलाने का विधान किया है।

ख-१. अपभ्रंश शैली के चित्र—वेरुल वाले अपभ्रंश शैली के चित्रों के उपरान्त इसके सबसे प्राचीन उदाहरण श्वेतांबर जैन संप्रदाय की निशीथचूर्णी नामक ग्रंथ की ११०० ई० की एक प्रति में है जो पाटन के संघवी ना पाड़ा के ग्रंथ-भंडार में है। इसके बाद के उदाहरण भी तालपत्र पर लिखित श्वेतांबर जैन पोथियों में ही हैं, जिनका समय ११०० ई० से १५०० ई० तक है। इनमें की कई मुख्य प्रतियाँ ये हैं—१—खंभात के शांति-नाथ-भंडार में ११२७ ई० के ज्ञाता तथा तीन अन्य ग्रंथ सूत्र, २—उसी भंडार में ११४३ ई० की दशवैकालिक लघुवृत्ति, ३—बड़ौदे के निकट एक जैन पुस्तक-भंडार में ११६१ ई० की एक ही पुस्तक में ओष-नियुक्ति आदि सात ग्रंथ, इनमें सोलह विद्या-देवियों, सरस्वती, लक्ष्मी; अम्बिका, चक्रदेवी आदि के तथा कपर्दि यक्ष और ब्रह्मशान्ति यक्ष आदि के एककीस चित्र हैं, (इनमें से सरस्वती के चित्र की परंपरा म्हालियर राज्य के सोहानिया नामक स्थान में पाई गई पूर्व-मध्यकालीन सरस्वती की पायाण प्रतिमा से मिलती है,) ४—पाटन के उक्त भंडार में १२३७ ई० के त्रिषष्ठिशलाकापुरुष-चरित्र, दशम पर्व, ५—खंभात के उक्त भंडार में १२४१ ई० का नेमिनाथचरित्र, ६—पाटन के उक्त पुस्तक-भंडार में १३७६ ई० का कथारत्नसागर तथा ७—बोस्टन (अमरीका) के संग्रहालय में १३६० ई० का श्रावकप्रतिक्रमणचूर्णी।

इन ग्रंथ चित्रों में संपुंजन का पूरा अभाव है, प्रायः एक चौकोर स्थान में एक आकृति दीखती है जिसका कोई निजस्व नहीं। वस्तुतः यदि आयुधों एवं वाहनों का भेद न हो तो आकृतियों को पहचानना भी संभव नहीं। फिर भी कहीं कहीं उनकी भावभंगिमा में चारुता है। पृष्ठिका प्रायः सादी, एकरंगी होती है।

कागड़े पर के चित्रों में पाटन के उक्त ग्रंथ-भंडार का १४३३ ई० वाला चाँपानेर में प्रस्तुत हुआ पंचतीर्था पट उल्लेखनीय है। इसके चित्रों की प्रतिकृति इंडियन आर्ट अँड लेटर्स नामक पत्र में (१६३२ ई०, पृष्ठ ७१-७८, ) प्रकाशित भी हो चुकी है। किंतु खेद, कि संप्रति-इस पट का पता नहीं लग रहा है। इसके बाद वसन्तविलास का नंबर है जिसका उल्लेख ऊपर हो चुका है। देव-दुर्विपाक से अब यह भी वार्शिंगटन (अमरीका) की फ्रीर आर्ट गैलरी में पहुँच गया है। इन पट चित्रों में काफी सजीवता दीखती है। विशेष रूप से वसन्त विलास के चित्रों में तो जैसे साक्षात् वसन्त ही उतर आया हो। पुष्पित वन वृक्ष लताएँ, मौँरे, कल-कल करती नदी प्रेमी-युगल की विभिन्न क्रीड़ाएँ, पशु-पक्षी आदि एक नए लोक की अवतारण

करते हैं ।

चौथा  
अध्याय

अपभ्रंश शैली वाले कागद पर के चित्र भी मुख्यतः पोथियों में पाए जाते हैं । इनमें से कुछ का इंगित ऊपर हो चुका है । कल्प-सूत्र की सबसे पुरानी ज्ञात चित्रित प्रति १४१५ ई० की है, जो रायल एशियाटिक सोसाइटी, बंबई के पुस्तकालय में है । इसी वर्ष की एक प्रति लीमडी के सेठ आणंद जी कल्याण जी की कोठी में है ।

कागद की विशिष्ट प्रतियों में जौनपुर वाला कल्पसूत्र है जिसका उल्लेख ऊपर हुआ है । यह स्वर्णाक्षरी में लिखा है और इस समय बड़ौदे के नरसिंहजी नी पोलवाले ज्ञानमंदिर में संरक्षित है । चित्रों के सिवा इसके हाशियों के अलंकार भी विविध और बड़े ही सुन्दर हैं । इसकी तिथि १४६५ ई० है । मांडू में प्रस्तुत १४३६ ई० वाले कल्पसूत्र, जो अब राष्ट्रीय संग्रहालय नई दिल्ली में हैं, के चित्रण जौनपुर वाली प्रति से शैली की दृष्टि से बहुत निकट है । इनमें नए-नए गतिशील संपुंजन हैं एवं उनमें सभी हुई रेखाएँ, पुष्ट रंग एवं आलंकारिकता दृश्य है । इस प्रकार सुलतानों के समाश्रय में, कुछ केन्द्रों में जो नई शैलियाँ उत्पन्न हो रही थीं ( § २८ क ), उनका अपभ्रंश शैली पर प्रभाव पड़ना स्वाभाविक ही था । मांडू में इसी वर्ष तैयार हुई महापुराण की एक प्रति के चित्र लोक शैली के निकट हैं ।

अहमदाबाद में मुनि दयाविजय जी के शास्त्र-संग्रह में कल्पसूत्र की एक प्रति है इस पर संवत् तो नहीं दिया है, किंतु संभवतः यह १५वीं शती के उत्तरार्ध वा उससे भी बाद की है । इस स्वर्णाक्षरी प्रति में अपभ्रंश कला अपनी उन्नतता एवं आलंकारिकता की पराकाष्ठा को पहुँच जाती है । नवाब की सम्मति में इसकी बराबरी करने वाली इस शैली की कोई चीज ज्ञात नहीं । इसके हाशियों पर राग-रागिनी एवं तान, मूर्छना तथा भिन्न-भिन्न नृत्यों और भाव भंगी आदि के अनेक चित्र नाम सहित अंकित किए गए हैं; साथ ही ईरानी चित्रों की प्रतिकृतियाँ भी बनाई गयी हैं ।

जैनेतर ( कागद पर लिखे ) सन्निव ग्रन्थों में बालगोपालस्तुति की एक प्रति बोस्टन संग्रहालय में, दूसरी गुजरात के श्री भोगीलाल जयचन्द्र सांडेसरा के संग्रह में है । कम से कम दो प्रतियाँ प्रिंस आर्थर वेल्स म्यूजियम मुंबई तथा एक भारत कला भवन में हैं; सप्तशती की एक प्रति बड़ौदे के प्रो० मंजुलाल मजमूदार के संग्रह में तथा अन्य दो भारत कला भवन में हैं । भारत-कला-भवन वाले अवधी कथा-काव्य के पत्रों की चर्चा हो ही चुकी है ( देखिये § २५ ख ) । ऐसे जैनेतर ग्रन्थों की और प्रतियाँ भी मिलती जा रही हैं । बाल गोपाल स्तुति के चित्रों में भावना पूर्ण एवं सप्तशती के चित्रों से गतिमत्ता तथा ओजपूर्ण लिखाई है ।

१३३६ ई० में तुंगभद्रा नदी के किनारे विजयनगर राज्य स्थापित हुआ । शीघ्र ही वह एक साम्राज्य में परिणत हो गया, जिसके अंतर्गत कृष्णा नदीके उम पार का समूचा दक्षिण



भारत था और उससे भी शीघ्र १५६५ ई० में, एक गंधर्व नगर की भाँति ओझल हो गया (‘मूर्ति-कला,’ § १०७)। वहाँ के अभिपति बुक्कराय द्वितीय के मंत्री और सेनापति इरुगप्पा ने १३८७-८८ ई० में जिन-कांची में एक संगीत-मंडप बनवाया और उसमें भित्ति-चित्र भी लिखा-वाए। इसके अंश अभी तक बच रहे। इनकी शैली सर्वथा अपभ्रंश है। वेरुल वा गुजरात के इस शैली वाले चित्रों से इनमें यदि कोई अन्तर है तो इतना ही कि इनके चेहरे स्याचरम न होकर एकचरम हैं। एकचरम चेहरे यों तो अजंता के शुंगकालीन चित्रों (§ ९) से लगा-तार चले आते हैं किंतु उनके रियाज का सबसे पुराना ज्ञात नमूना रायचूर में मिला है। वहाँ के किले में पत्थर पर रेखा चित्र उत्कीर्ण हैं, जो १२६४ ई० के हैं। उनमें के चेहरे व्यापक रूप से एकचरम हैं, अन्यथा वे अपभ्रंश शैली के हैं।

ग—कश्मीर शैली—तारानाथ (§ २५ क) लिखता है—कश्मीर के सबसे पुराने चित्रकार पुरातन पश्चिम शैली की ‘मध्य-देशीय’ उपशैली में के अनुयायी थे। किंतु पीछे हसुराज नामक कलाकार ने वहाँ की चित्रकला और मूर्तिकला में नई रीतियाँ चलाई जो उसके (तारानाथ के) समय में, अर्थात् १६०० ई० में चल रही थीं।

खेद है कि इस विवरण के रहते हुए भी इस शैली के संबंध में आज तक कोई खोज नहीं की गई, केवल स्मिथ ने इसके संबंध में इतना अनुमान किया कि कश्मीर के सबसे बड़े सम्राट ललितादित्य ने ७४० ई० के लगभग कन्नौज विजय किया था। उसी समय मध्यदेश से, तोहफे के तौर पर, वह अपने यहाँ चित्रकार भी ले गया होगा, जिन्होंने वहाँ, ‘मध्यदेश’ की उपशैली का प्रचार किया होगा। यह कल्पना बड़ी किष्ट है। मानो स्पेनवाले नई दुनिया के मैक्सिको का विजय करके वहाँ के कारीगर अपने देश में ले गए हों! भारत में सनातन सत्तात्मक एकता के होते हुए ऐसी कल्पना की आवश्यकता नहीं रह जाती। अपने यहाँ जिस प्रकार देश के किसी भी केन्द्र से धर्म, संस्कृति, समाजनीति और राजनीति आदि देश भर में छिटकती रही है उसी प्रकार मध्यदेशीय चित्रकला भी कश्मीर पहुँची होगी। साथ ही स्मिथ ने हसुराज का समीकरण कश्मीर की कुख्यात रानी दिदा (१००० ई०) के मन्वी हंसराज से किया। किंतु राजतरंगिणी में इस विषय का कोई हंगित नहीं मिलता कि हंसराज कलाकार भी था।

वस्तुतः कश्मीर चित्र-कला का एक बहुत पुराना केन्द्र जान पड़ता है। अपर भारत में भारतीय चित्रकला के प्रचार का काम मुख्यतः कश्मीर ही के द्वारा हुआ। बहुत वर्ष पूर्व प्रसिद्ध इताली विद्वान् ग्विसेप्पु तुच्चि ने पश्चिमी तिब्बत में ऐसी एक शैली का पता लगाया था। ये चित्र प्रायः ११वीं १२वीं शती के माने गए थे और तिब्बत के अन्य क्षेत्रीय शैलियों से

बिलकुल ही भिन्न थे। इनकी मुखकृतियाँ ही भारतीय नहीं, बरन् उनके वस्त्राभूषणों में भारतीय संस्कृति स्पष्ट दीखती है। ऐसा समझा जाता है कि ये तत्कालीन कश्मीरी चित्रकारों के बनाए हुए हैं क्योंकि इस काल में पश्चिमी तिब्बत पर तत्कालीन कश्मीरी संस्कृति का भारी प्रभाव था।

इन चित्रों में अजंता की परंपरा पूर्ण रूप से चली आ रही है, परन्तु प्रायः सर्वत्र अपभ्रंश शैली की प्रमुख विशेषता अर्थात् 'परली आंग्व' दीखता है। इस प्रकार तागनाथ की उक्ति का पूर्ण समर्थन हमें इन चित्रों के द्वारा होता है; परंपरा (= नागर शैली) के साथ (हसुराज द्वारा प्रवर्तित नई रीति वाली) 'परली आंग्व' विद्यमान हैं।

राजस्थान शैली (§ २६), मुगल शैली (§ ३५) और पहाड़ी शैली (§ ४६) के निर्माण में भी कश्मीर शैली का हाथ रहा है। बल्कि यहां तक कहना अत्युक्ति न होगा कि अकबर-कालीन मुगल शैली अनेक अंशों में इसी कश्मीर शैली का रूपान्तर है; इसी प्रकार पहाड़ी शैली के उद्भव में भी इसका अंश है (§ ४६)। यहाँ पर केवल इतनी सूचना देनी है कि १५वीं शती से १८ वीं शती तक के भारतीय चित्रकला के इतिहास में कश्मीर शैली का महत्वपूर्ण स्थान समझे बिना वा उसके विषय में पूरी छानबीन किए बिना, कोई ठोस काम नहीं किया जा सकता, अतएव विद्वानों को इस ओर प्रवृत्त होना चाहिए।

घ—सिंहल के भित्ति-चित्र—सिंहल के पोलोन्नारुत्थ नामक स्थान में अनेक मन्दिर और मूर्तियाँ हैं। उनमें से एक में १२वीं-१३वीं शती के कितने ही भित्ति चित्र बने थे। खेद है कि समुचित रक्षण के अभाव में, हाल ही में, इनका अधिकांश नष्ट हो गया। इनमें जातकों के चित्र भी थे। शैली के अनुसार ये बेरुल (§ २० ड) के उन भित्तिचित्रों के, जिनमें अपभ्रंश शैली का आरंभ नहीं हुआ है, फलतः पाल शैली के बहुत निकट हैं।

### § २६. उत्तर-मध्यकाल में बृहत्तर भारत की चित्रकला—

क—तिब्बत, चीन, नेपाल—राजनीतिक पूर्व-मध्यकाल के आरम्भ में तिब्बत के लोग निर्रे जंगली थे। किंतु तीन ओर से भारतीय प्रदेशों और चौथी ओर से चीन द्वारा वहाँ प्रकाश पहुँचा। खुतन और कुचा में जो भारतीय लिपि प्रचलित थी वह ७वीं शती के आरंभ में तिब्बत भी पहुँच गई। ६३० ई० में स्रोङ्चन-गंबो ने वहाँ एक साम्राज्य स्थापित किया उसने नेपाल के राजा और चीन के सम्राट की बैठियाँ ब्याही थीं। वे दोनों बौद्ध थीं। तिब्बत के जीवन पर उनका बड़ा प्रभाव पड़ा। ६४१ ई० में हर्ष ने अपने दूत चीन भेजे जो दो वर्ष बाद तिब्बत के मार्ग से लौटे। इस प्रकार भारत और चीन के बीच तिब्बत का मार्ग चल पड़ा। इसके बाद तिब्बती शासकों ने भी नेपाल, मगध और कन्नौज से लगातार सम्बन्ध

भारत बनाये रखा ।

की  
चित्रकला

६ठी शती में महायान सम्प्रदाय के अंतर्गत बौद्ध वाममार्ग, वज्रयान का जन्म दक्षिण भारत में हुआ । ७४७ ई० में नालंदा के आचार्य शांतिरक्षित निमन्त्रण पाकर तिब्बत गए । फिर १०४०-४२ ई० में विक्रमशिला से आचार्य दीपंकर श्रीज्ञान तिब्बत गए । इस प्रकार वहाँ वज्रयान की जड़ जमी जो आज तक लामा-धर्म के रूप में प्रचलित है, अस्तु, भारतीय धर्म के साथ-साथ भारतीय कला का भी तिब्बत में प्रचार हुआ । तिब्बत के १०वीं-१२वीं शती के चित्र पाल शर्ला के विलकुल पास हैं । वहाँ से यह शैली मंगोलिया और चीन की ओर बढ़ी जिसका परिणाम यह हुआ कि वहाँ के चित्रों में भारतीय प्रभाव की एक दूसरी लहर आई । फलतः इस काल के चीनी चित्रों में पहले से भी अधिक भारतीयता पाई जाती है ।

चित्रविद्या के संबंध में तिब्बत, भारत के साथ-साथ अपर-भारत का भी श्रृणी है । वहाँ के ७वीं-८वीं शती के चित्रपट, विधान में तिब्बती पटों के पूर्वज हैं ।

इसी भाँति चीन ने चित्रविद्या में यदि तिब्बत से लिया तो उसे दिया भी । फलतः तिब्बती कला में चीनी प्रभाव भी पाया जाता है और वहाँ ( तिब्बत में ) चित्रों के दो प्रकार मिलते हैं । एक तो जो प्रायः सर्वथा भारतीय है । इसके अंतर्गत वहाँ के पुराने भित्तिचित्र और चित्रपट हैं, जो रेशमी वा सूती कपड़े पर बनते हैं तथा जिन्हें वहाँ एवं नेपाल में 'थानका' कहते हैं । दूसरा, जिस पर चीनी प्रभाव है । तिब्बत के आधुनिक पट प्रायः इसी दूसरी श्रेणी के हैं । इनमें अधिकतर बुद्ध के रूप रहते हैं जिनका निर्माण प्रमाण के अनुसार बंधे हुए नियमों पर, किया जाता है । इनमें विशेष कला नहीं रहती । फिर भी कोई-कोई तिब्बती चित्रपट रंग और रचना की दृष्टि से बड़े मार्के के होते हैं । इस प्रकार का एक पट पटना संग्रहालय में है जिसमें भैरव वर्ग के किसी भयानक देवता का ध्यान है, जो अच्छी से अच्छी पाल-कालीन रचना से टक्कर लेता है, सारे चित्र की झलक ( टोन ) श्याम-कृष्ण ( ब्ल्यू ब्लैक ) है । तिब्बत तथा नेपाल में ऐसी सचित्र पोथियाँ भी तैयार होती आई हैं जिनमें पाल-कालीन पोथियों की परंपरा है । ये अक्सर काले कागद पर सोने वा चाँदी के अक्षरों लिखी होती हैं ।

तिब्बत ने उक्त चीनी प्रभाव नेपाल को भी दिया । इस प्रकार वहाँ भी चित्रकला

१—राहुल जी ने तिब्बती चित्रकला के विधान और प्रमाण आदि का प्रायः समग्र वर्णन ना० प्र० प० ( नवीन० ) भाग १८, पृ० ३२५-३४६ में किया है । इससे पाया जाता है कि पुराने भारतीय वा इधर के मुगल शैली आदि के विधान से वहाँ विशेष अन्तर नहीं । यही विधान प्रायः सारे एशिया का है ।

की भारतीय और चीनी प्रभाव युक्त शैलियाँ चली आती हैं। नेपाली चित्रपट (थानका) तिब्बती पटों का मुकाबला करते हैं और यहाँ भी अभी तक पाज़-कालीन चित्रित पोथियों की परंपरा चालू है जिनमें तिब्बत की भाँति काली जमीन पर सोने चाँदी के अक्षर होते हैं। नेपाल रोगनी (अर्थात् तेल के पक्के रंगों वाले) चित्रपट भी बनाता है। संभवतः यह उसका निजस्व है, क्योंकि इस विधान पर न तो पश्चिमी प्रभाव है, न ऐसा काम तिब्बत आदि में होता है।

पीछे से नेपाल की चित्रकला पर मुगल-शैली का भी प्रभाव पड़ा। पर इसकी एक अलग शाखा है; धार्मिक चित्रों में वे ही विशेषताएँ और शैलियाँ चली आती हैं जिनका उल्लेख ऊपर हुआ है।

जिस प्रकार तिब्बत ने चीन की चित्रकला को प्रभावित किया उसी प्रकार नेपाल ने भी अपने कलाकार उधर भेजे। इसका एक निर्दिष्ट उदाहरण प्राप्त है। १२७६ ई० में चंगेज खान के तीसरे उत्तराधिकारी कुब्लइ खान के शिल्प-कौशल संबंधी कारखानों का व्यवस्थापक एक नेपाली कलाकार नियुक्त हुआ। उसने अपने चीनी स्वामी के लिये बहुसंख्यक मूर्तियाँ और चित्र बनाए तथा शागिर्द भी तैयार किया।

नेपाल के चित्रकार तिब्बत में भी बसे और वहाँ की भारतीय परंपरा बनाए रहने में सहायक हुए।

१३वीं १४वीं शती की तिब्बत, चीन, नेपाल की चित्रकला में आदान-प्रदान की धारा-प्रतिधारा के कारण एक व्यापक समानता है।

कश्मीर और तिब्बत का इस काल में और इसके बाद चित्र-विषयक क्या संबंध था, यह खोज की वस्तु है।

ख—अपर-भारत—इस काल में चीन, तिब्बत और सबसे बढ़कर मंगोलों के आतंक-यश अपर-भारत की संस्कृति नष्ट-भ्रष्ट हो रही थी, फिर भी वहाँ की चित्रकला किसी न किसी रूप में १३वीं शती तक जीवित थी, क्योंकि उसका संबंध धर्म से था और धार्मिक कृत्यों में अकसर चित्रों की आवश्यकता पड़ती थी एवं उपयोग होता था। मार्को पोलो के यात्रा-वृत्तान्त में इसके उल्लेख पाए जाते हैं।

ग—बरमा तथा स्याम—बृहत्तर भारत के पूर्वी भाग से हमारा संबंध प्रायः ६ठी शती ई० पू० से स्थापित हो गया था। क्रमशः वहाँ की असभ्यता दूर की गई और आर्य सभ्यता का प्रसार हुआ। ५८ ई० पू०-७८ ई० में वहाँ भारतीय वस्तिवाँ खूब बढ़ी और कई भारतीय राज्य स्थापित हो गए। इनमें से उस क्षेत्र में, जिसे आजकल बरमा कहते हैं, ८वीं

शती में पुराने पगान में एक नई राजधानी निवेशित हुई। वहाँ के कई मंदिरों ( पगोडा ) में भित्ति-चित्र बने हैं। इनमें अधिकांश ११वीं-१३वीं शती के हैं। उनमें कहीं तो पाल-शैली की छाप है और कहीं स्पष्ट रूप से अपभ्रंश शैली का आलेखन है जिसकी चर्चा ऊपर हो चुकी है।

स्याम में भी अपभ्रंश शैली से प्रभावित चित्र पाए गए हैं, इसकी चर्चा ऊपर हो चुकी है। इनके सिवा वहाँ वाट-सी-जुम में १४वीं शती के, पत्थर पर उत्कीर्ण कुछ रेखा-चित्र हैं जिनमें स्यामी शैली की कोई विशेषता नहीं पाई जाती। वे सिंहल के पोलोन्नारुत्त के उक्त १२वीं-१३वीं शती वाले भित्ति-चित्रों से इतने अधिक मिलते हैं कि, कुमारस्वामी के अनुसार, उन्हें सिंहली शिल्पियों ने ही बनाया है। स्याम की चित्रकारी जो—भित्ति-चित्र, पुस्तक-चित्र और चित्रपट के रूप में पाई जाती है—कभी बहुत ऊँचे दर्जे तक नहीं पहुँची। हाँ, वहाँ लुक के काम ( =जादित, लेकर ) ने निस्सन्देह बहुत उत्कृष्टता प्राप्त की है। इस शिल्प के मन्दिर के द्वार और खिड़कियाँ किताबों के पुटूटे एवं पेटियाँ बनती हैं।

## पाँचवाँ अध्याय

§ २७. १५वीं शती से सांस्कृतिक पुनरुत्थान—राजनीतिक इतिहास के अनुसार मध्यकाल का अन्त और अर्वाचीन काल का आरम्भ १५०६ ई० से होता है। किन्तु जहाँ तक संस्कृति का सम्बन्ध है, १५वीं शती से एक निश्चित और व्यापक पुनरुत्थान प्रारम्भ हो जाता है। यह वह समय था जब गुजरात, मालवा और जौनपुर की स्वतन्त्र सल्तनतें स्थापित हो गई थीं। ये तीनों ही संस्कृति और उदार शासन की केन्द्र थीं।

इस सांस्कृतिक नवयुग के अन्तर्गत हम जिन विषयों की उन्नति को गिनते हैं उन्हें अब एक-एक करके लेंगे—

तथा उसके पौत्र हुसेनशाह शर्की (१४५७—१४७६ ई०) के दरबारों में भारतीय संगीत की विशेष उन्नति हुई। वहाँ से ख्याल-गायकी की एक नई पद्धति चली और कम से कम तीन नए रागों की उपज हुई।

इसी शर्की सल्तनत में उस इलाके के, जिसका केन्द्र कड़ा-मानिकपुर था, शासक मलिक सुलतानशाह के पुत्र बहादुर मलिक ने संगीत के जीर्णोद्धार और संजीवन के लिये एक बृहत् सम्मेलन किया जिसमें चारों दिशाओं के कलावंतों को एकत्र करके तथा संगीतरत्नाकर आदि संगीत के अटारह ग्रन्थों को बटोर कर सब विवादास्पद बातों का निर्णय कराया और १४२८ ई० में संगीतशिरोमणि नामक ग्रन्थ प्रस्तुत कराया जिसमें कुल निर्णीत बातें निहित थीं। शीघ्र ही इस ग्रन्थ का प्रचार दूर-दूर तक हो गया।

इसी समय के लगभग, मेवाड़ में प्रतापी और कलाप्रेमी महाराणा कुंभा का राज्य प्रारम्भ हो चुका था। वह भी बड़ा संगीतप्रेमी, गायक और निपुण वीणा-वादक था। उसने संगीत पर संगीतराज नामक ग्रन्थ लिखा, संगीतरत्नाकर और गीतगोविंद की टीका की तथा अनेक देवताओं की गेय स्तुतियाँ भी बनाईं। उधर कश्मीर में परम उदार शासक जैनुल आब्दीन अन्य कलाओं की उन्नति के साथ-साथ संगीत की उन्नति में भी प्रवृत्त था। उसके दरबार में भारतीय राग और पद गाये जाते थे तथा ब्रीन बजती थी। उक्त संगीतशिरोमणि की एक प्रति उसके पास उपायन में पहुँची थी।

इन्हीं दिनों भालियर का अधीश्वर मान तोमर हुआ जो संगीत का बहुत बड़ा कोविद और ध्रुपद गायकी का प्रवर्त्तक था। नायक चरार-बैजू आदि जो इन्हीं की शिष्य-मंडली में थे, देश में दूर-दूर तक फैल गये थे। इन्होंने मान-कुतूहल नामक संगीत के एक उत्कृष्ट ग्रन्थ की रचना की थी जिसका मूल तो अभी तक अप्राप्य है किन्तु इसका औरंगजेब कालीन फारसी अनुवाद मिल चुका है।

तिरहुत में विद्यापति और बंगाल में चंडीदास भी इसी शती में हुए। उनके गेय पदों के कारण उन प्रांतों में भी संगीत के यथेष्ट पुनरुत्थान की सम्भावना होती है।

सारांश यह कि देश भर में संगीत का पुनरुत्थान प्रारंभ हो गया था।

ख—वास्तु—उत्तर-मध्यकाल की आरम्भिक शक्तियों के साथ वास्तु-कला एक प्रकार से अस्त हो जाती है। १३वीं शती के प्रारम्भवाले कुतुब की

लाठ के सिवा १५वीं शती तक मुसलिम वास्तु का भी ऐसा एक उदाहरण नहीं जिमकी ओर अंगुलि-निर्देश किया जाय। किंतु १५वीं शती के साथ वास्तु का भी एक निश्चित नव-जीवन आरंभ होता है।

मेवाड़ में महाराणा कुंभा ने बड़े भव्य और सुन्दर मन्दिर, प्रासाद तथा कीर्ति स्तम्भ बनवाये। उसकी प्रजा ने भी उसका अनुकरण किया। कश्मीर, मालवा, गुजरात और बंगाल की सल्तनतों ने भी अच्छी-अच्छी मसजिदें, मकबरे, सराय और महल बनवाये। इन सभी मुसलिम इमारतों का वास्तु और अलंकरण भारतीय है जिसमें सासानी वास्तु और अलंकरण के केवल वे अंश लिये गये हैं जिनसे चारुता में कमी नहीं आ सकती थी।

मान तोमर का ग्वालियर दुर्ग और प्रासाद १४८६ ई० में तैयार हुआ। यह वास्तु का बड़ा उत्कृष्ट उदाहरण है। इस प्रकार यह लहर भी व्यापक थी।

ग—भक्ति—१४वीं शती के उत्तरार्ध में रामानन्द ने, जो रामानुज की परम्परा में थे, देशभाषा के द्वारा अपना प्रचार आरम्भ किया। वे बिना किसी भेद-भाव के सबको शिष्य बनाते थे। इसी १५वीं शती में इनके मुख्य शिष्य कबीर हुए जिनका महान् व्यक्तित्व धार्मिक मिथ्याचार और स्वेच्छाचार के विरुद्ध भमक उठा। उन्होंने शाक्त मत का, जिसका कई रूपों में उस समय जोर था, एवं हिंदू-मुसलिम की धर्मान्धता के कड़वे परिणामों का तीव्र विरोध किया और इन दोनों को निकट लाने के लिये सबसे पहले रहस्यमय निगुण भक्तिधारा बहाई। महाराष्ट्र में उनके तुल्यकालीन प्रसिद्ध भक्त नामदेव हुए जिन्होंने बाह्य साधनों का थोथापन बताकर मन की शुद्धि और हरि के ध्यान का सच्चा मार्ग दिखाया। इसी शती के उत्तरार्ध में निगुण भक्ति के सबसे सफल प्रचारक गुरु नान्हक (१४६८—१५३८ ई०) हुए और इसी शती के बीतते बीतते चैतन्य महाप्रभु (१४८५—१५३३ ई०) ने सगुण भक्ति का प्रचार करके वज्रयान और वाममार्ग से बंगाल का उद्धार किया। प्रायः इसी समयांतर में वल्लभाचार्य ने ब्रज को अपना केन्द्र बनाकर बड़ी उत्कृष्ट सगुण-भक्ति का प्रचार किया। उन्होंने अपनी भगवत्सेवा-पद्धति में कलाओं को प्रमुख स्थान दिया। ब्रज में आचार्य हित हरिवंश ने भी इसी शती में अपना सम्प्रदाय चलाया। वे उत्कृष्ट पद-रचयिता थे। उनके सम्प्रदाय ने गायकी को विशिष्ट प्रगति प्रदान की।

घ—साहित्य—विद्यापति ने १३८० ई० में अपनी अपभ्रंश की कीर्ति-

लता पूरी की। इसके कुछ ही बाद से १४४७ ई० तक वे मैथिल पद लिखते रहे। यही काल साहित्यिक संक्रांति का है, क्योंकि कीर्तिलता अपभ्रंश की अंतिम गण्य पुस्तक है; दूसरी ओर उनके पदों की रचना ऐसी मैथिल में है जिसका मुँह अपभ्रंश की ओर नहीं, वर्तमान मैथिल की ओर है। उधर बंगला साहित्य का उदय राजा गणेश (१४०६-१५ ई०) के समय में हुआ। चंडीदास के प्रसिद्ध पद इसी काल के हैं। उधर कबीर ने पूर्वा हिंदी में अपने पद दाँहे और भोलने रचे। नामदेव ने मराठी के साथ हिंदी रचनाएँ भी कीं।

इस शती के उत्तरार्ध में नान्हक ने निर्गुण भक्ति के पद गाये और इसके अंत हाँते-हाँते जो भी गायक हुए उन्होंने अपनी रचनाएँ कीं। इनमें से ब्रजू बावरा की रचना में पर्याप्त साहित्यिकता और ब्रजभाषा की रीति-कविता का बीज निहित है। सूरदास के पदों का भी बनना संभवतः १५वीं शती से आरम्भ हो गया था एवं रीति कविता के प्रथम कवि गंग भी प्रायः इसी शती के अन्त से कविता करने लगे थे।

अवधी के कथा-काव्य पहले से ही चले आ रहे थे। १६वीं शती तक इनका पूर्ण विकास हो गया था। यद्यपि इनका सबसे जगमगाता रत्न जायसी की पदमावत १६वीं शती के पूर्वार्ध की रचना है किंतु उसके पहले की भी कम से कम चार रचनाएँ थीं जिनका इंगित जायसी ने किया है। इनमें से शेख कुतुबन कुत मृगावती का रचनाकाल १५०१ ई० है, शेष का उससे भी पूर्व। इस प्रकार कथा-काव्य के साथ ही अवधी के साहित्य का विकास भी १५वीं शती में स्थिर होना है।

इसी शती के अंतिम दशक में बीजापुर से, बैरागी सेना के प्रभाव-वश, दकनी हिंदी और उसके साहित्य का जन्म हुआ जो उर्दू और खड़ी बोली के वाङ्मय का मूल है।

इस प्रकार वाङ्मय का नवीन युग भी १५वीं शती से आरंभ होता है।

**§ २८. चित्रकला का पुनरुत्थान**—इस चौमुखे सांस्कृतिक पुनरुत्थान वाली शती में चित्रकला का पुनरुत्थान न हुआ हो, यह असंभव है।

क—उपर कह चुके हैं कि ‘अपने यहाँ भित्तिचित्र की परंपरा आज तक चली आई है’ (§ २५)। सो, महाराणा कुंभा के वास्तु में उसे निश्चयपूर्वक स्थान मिला होगा। इस काल के गढ़ मांडू (मालवा) के भवन भी चित्रित किए गए थे। वहाँ के गदाशाह के भवन में अवशिष्ट मेदनीराय और उनकी पत्नी के चित्र इसके सान्नी हैं। हाल में ही इंडिया आफिस लाइब्रेरी, लंदन के संग्रह से प्रसिद्ध चित्रानु-रावटे स्कैल्टन ने नियामतनामा नामक ग्रंथ की



एक सचित्र प्रति का आविष्कार किया है। यह प्रति १५वीं शती के अंतिम दशकों में संभवतः मांडू के सुल्तान गयासुद्दीन खिलजी के लिए प्रस्तुत की गई थी। इसमें अनेक चित्र हैं जो भारतीय एवं तत्कालीन ईरानी शैलियों के मिश्रण से तैयार हुए। इनकी मुखाकृतियाँ वेश-भूषाओं एवं संपुंजन में राजस्थानी शैली बीज रूप में वर्तमान है। चेहरे तो प्रायः सर्वत्र ही एकचरमी हैं ( § २६ ख )।

इसी के साथ अन्य सुलतानों की छत्रच्छाया में ईरानी शैली वाले चित्रण चल रहे थे। डा० एटिंगाउसन ने ऐसे अनेक चित्रों का पता लगाया है। इनमें स्थान स्थान पर भारतीय अभिप्राय हैं।

ख—रागमाला और उसके ध्यान इस शती में विद्यमान थे। फिर संगीत की इतनी उन्नति के साथ रागमाला के चित्रों की माँग न हुई हो, ऐसा नहीं हो सकता।

ग—कथा-काव्य की सचित्र प्रतियाँ और उसके बाद रीति-काव्य के छंदों के चित्र भी अपेक्षित रहे होंगे। और सर्वोपरि—

घ—जिन प्रवर्तकों ने लोक के विचार में उथल-पुथल मचा दी थी, उनके चित्र उनके अनुयायियों के लिये आवश्यक रहे होंगे।

ङ—इसी प्रकार सगुण भक्तिमार्ग के मुख्य उपास्य कृष्ण की लीला और स्तुतियों के चित्रों की भी बड़ी माँग रही होगी।

किंतु उक्त सब आवश्यकताओं को स्वीकार कर लेने पर भी प्रश्न यह खड़ा होता है कि इनकी पूर्ति के लिये जो चित्र बनते थे वे उत्तर-मध्यकाल में व्याप्त अपभ्रंश शैली के होते थे वा संस्कृति के अन्य अंगों की माँति चित्रकला के भी दिन बहुरे थे।

मिति-चित्रों के संबंध में अभी तक कोई खोज नहीं हुई है, अतः उनका कोई महारा नहीं रह जाता। रागमाला, कथा-काव्य तथा कृष्णलीला और स्तुति के वे चित्र जिनकी चर्चा ऊपर यथाक्रम § २५ ख तथा § २५ ख १ में हो चुकी है, इसी शती के बने हुए हैं। उनसे उक्त प्रश्न के विरुद्ध उत्तर मिलता है, क्योंकि वे सब अपभ्रंश शैली के हैं।

परन्तु जहाँ यह बात है वहाँ कुछ ऐसी बातें भी मिलती हैं जिनसे चित्रकला का नवयुग भी १५वीं शती से प्रमाणित होता है। यह उत्थान राजस्थानी शैली के रूप में था जैसा कि हम अभी देखेंगे।

§ २६. राजस्थानी शैली—क—उक्त अपभ्रंश चित्रों में से बालगोपालस्तुति की प्रतियों में वृद्धों की पत्तियों का जो आलेखन हुआ है उसमें अपभ्रंश शैली की परंपरा बिल्कुल छोड़ दी गई है और उसके स्थान पर एक दूसरा आलेखन काम में लाया गया है।

यह आलेखन १६वीं-१७वीं शती के राजस्थानी शैली वाले चित्रों के वृक्षों का सद्यः पूर्वज है। इसी प्रकार अपभ्रंश चित्रों में स्त्रियों की चोलियों का अंकन रुढ़िगत चलता है; किंतु 'स्तुति' के चित्रों में उनका आलेखन उस प्रकार हुआ जैसा उस समय की स्त्रियाँ पहनती थीं, अर्थात् उन चोलियों के आगे पीछे का पल्ला नीचे से थोड़ा थोड़ा खुला रहता है। आरंभिक राजस्थानी चित्रों में यह बात बराबर पाई जाती है। 'स्तुति' की बोस्टनवाली प्रति में एक जगह सधाचश्म चेहरे के बदले एकचश्म चेहरा आया है जो राजस्थानी शैली का निजस्व है। ऐसे दो एक और उदाहरण भी प्रस्तुत किए जा सकते हैं। इन विशेषताओं से जान पड़ता है कि उस समय राजस्थानी शैली चल पड़ी थी जिसकी उक्त विशेषताएँ अपभ्रंश चित्रों में ली गईं अन्यथा ये ऐसी संकीर्ण कला में कैसे आ जातीं ?

इसी काल के कवीर, नान्हकदेव, हितहरिवंश और वल्लभाचार्य की छवियाँ भी मिलती हैं। यद्यपि ऐसी शब्दीहों का समय अपेक्षाकृत इधर का है, किंतु उनकी आकृतियाँ इतनी निश्चित हैं और उनमें इतनी वास्तविकता है कि वे असंदिग्ध रूप से असली और समसामयिक चित्रों की पारंपरीय प्रतिकृतियाँ प्रमाणित होती हैं। इन चित्रों में अपभ्रंश शैली की कोई धुन नहीं मिलती और न उस शैली में ऐसी शब्दीह लिखने की शक्ति ही थी, अतएव ये तीनों ही छवियाँ मूलतः राजस्थानी शैली की हैं।

रूपमती और बाजबहादुर के वन-विहार और शिकार के चित्र तथा रूपमती की अकेली छवि भी परंपरा में चली आ रही है। इनमें भी मूल राजस्थानी प्रकृति अभी तक जीती जागती है। रूपमती-बाजबहादुर की कहानी १५६२ ई० तक तय हो चुकी थी। अतएव इन चित्रों के बीज उसके पहले के होने चाहिएँ।

उपर एक कल्पसूत्र की आयु पर बने राग-रागिनी और नृत्य के करण आदि के चित्रों का उल्लेख हुआ है (§ २५ ग्व १)। इनकी शैली अपभ्रंश होते हुए भी इनमें जो पौने-दो एवं डेढ़चश्म चेहरे हैं उनपर स्पष्ट राजस्थानी शैली का प्रभाव है। ऐसा प्रभाव इस शैली के अस्तित्व बिना कैसे पड़ता ?

कुछ वर्ष पूर्व प्रसिद्ध खोजी कार्ल खंडालावाला ने सिद्ध किया था कि जौनपुर वाले उक्त कल्प-सूत्र के चेहरे वस्तुतः एकचश्मी हैं फिर भी उनमें परली आँख चली आ रही है।

इन प्रमाणों से राजस्थान शैली का आरंभ १५वीं शती के उत्तरार्ध से १६वीं शती के पूर्वार्ध के बीच, संभवतः १५०० ई० के लगभग, असंदिग्ध रूप से प्रतिपादित होता है।

ख—राजस्थानी शैली का अपभ्रंश शैली से, विषयों में उतना अन्तर नहीं है जितना विधान और आलेखन सम्बन्धी कुछ बातों में। जहाँ तक विषयों का प्रश्न है, अप-

अंश शैली की, शबीह के अभाव और जैन चित्रों की प्रचुरता के सिवा आरंभिक राजस्थानी शैली से बहुत कुछ समानता है। दोनों में रागमाला, शृंगार, ऋतु और कृष्ण के चित्र मिलते हैं। शेषोक्त शैली में उनकी प्रधानता है, अपभ्रंश शैली में वे गौण हैं।

दोनों में विधान और आलेखन के मुख्य अंतर ये हैं—

अपभ्रंश चित्र मुख्यतः ग्रंथ-चित्र है और इकहरे कागद पर बने हैं जब कि राजस्थानी चित्र मुख्यतः छिन्न चित्र हैं, अर्थात् वे अलग अलग वसलियों ( एक संग जमाये हुए कई पर्त कागद ) पर बने हैं ( § ४० ड )। दूसरा अन्तर एकश्चम चेहरे का है। अपभ्रंश शैली में तीर्थंकरों वा देवी-देवताओंके सम्मुख चेहरों को छोड़कर, शेष चेहरे सवाचश्म हैं। इधर राजस्थानी शैली में एकश्चम चेहरों की प्रधानता है पिछले अपभ्रंश सवाचश्म चेहरों में परली आँख के थिलकुल विरूप एवं निरर्थक हो जाने के कारण और परले गाल के प्रायः निःशेष हो जाने के कारण जो कुछ बच रहता है वह एकश्चम चेहरा है। यही आरंभिक राजस्थानी शैली में ज्यों का त्यों ले लिया गया है। तीसरा अन्तर रंगों का है। अपभ्रंश शैली की रङ्गिका मुख्यतः लाल, लाजवर्दी और पीले रंग की ( जिसका स्थान पीछे से सोना ले लेता ) है। इसके विपरीत राजस्थानी शैली का चित्रकार अनेक चटकीले रंगों का प्रयोग करता है और उनका वजन ऐसा रखता है कि, यद्यपि उसके मुख्य रंग भी लाल और पीले ही हैं, वे सब रंग 'वाला' करते हैं एवं आँख लाल-पीले को अनदेखा कर देती है।

इन मुख्य भेदों के सिवा राजस्थानी चित्र अपभ्रंश शैली की अन्य विशेषताओं—जन्तरी-उरेह ( वायुमैमिक डाइंग ), भावों के अभाव, मुद्राकृति, आँख, अलंकरण, पेड़ पाला एवं जल के आलंकारिक आलेखन तथा ईमारत पर के बेलबूटों—को बहुत दिन तक निमाए चलता है। इस तुलनात्मक अध्ययन का सारांश यही निकलता है कि राजस्थानी शैली अपभ्रंश शैली का एक नवीन उत्थान है। दूसरे शब्दों में, ६वीं-१०वीं शती से जो अव-नति होती आ रही थी उसके बदले अब उन्नति का क्रम चल पड़ा।

यह पुनरुत्थान गुजरात और दक्षिणी राजस्थान—मेवाड़ में हुआ जान पड़ता है। आरंभिक राजस्थानी चित्रों में अंकित वास्तु १५वीं शती के गुजरात का है। अकबर के समय में गुजरात, अन्य कलाओं के साथ साथ चित्रकला का एक मुख्य केन्द्र था। अकबर के मुख्य चित्रकारों में से कम से कम छः गुजराती थे। अब इसके आगे बढ़िये—१५वीं शती का प्रसिद्ध गुजराती सुलतान महमूद बेगड़ा कला का एक प्रमुख समर्थक था। कश्मीर

उसका मित्र-राज्य था और वहाँ उस समय जैनुलआब्दीन का परम उन्नत और उदार राज्य था जैसा कि इस अध्याय के आरंभ ही में कहा जा चुका है। ऐसी कोई भी कला न थी जिसे उस महामना ने समुन्नत न किया हो। ऊपर (§ २५ ग) हम देख चुके हैं कि वहाँ अपनी चित्र-कला की एक शैली विद्यमान थी। इसमें अजंता की सजीवता पर्याप्त मात्रा में वच रही थी जैसा कि हम आगे देखेंगे। सो उधर कश्मीर में और इधर गुजरात में जब ऐसे बानक बने हुए थे तो वहाँ से चित्रकारों का इधर आना सर्वथा संभव है। कुंभा ने भी अपनी गुण-ग्राहकता के कारण कश्मीरी चित्रकार बुलाये हों तो आश्चर्य नहीं। अपभ्रंश शैली से राजस्थान शैली की जो विभिन्नताएं (अर्थात् नूतनताएं) हैं, उनमें से कई निश्चयपूर्वक कश्मीर शैली की हैं।

यहाँ तक हमने देखा कि— (१) राजस्थानी शैली का उद्भव अपभ्रंश शैली से, (२) गुजरात—एवं सेवाद—में; (३) कश्मीर शैली के प्रभाव द्वारा, (४) १५ वीं शती में हुआ। ऐसे कतिपय चित्र प्राप्त हैं जिनमें कहीं पर मुगल प्रभाव नहीं पाया जाता अर्थात् वे निश्चय पूर्वक १५वीं शती की परम्परा वाले रागिनी में का हैं।

इन प्रारम्भिक राजस्थानी चित्रों में पुरुषों का जो पहनावा, अर्थात् पगड़ी, जामा, पायजामा और पटका, पाया जाता है उसके कारण ये मुगल कला से व्युत्पन्न नहीं प्रमाणित किये जा सकते क्योंकि यह परिच्छेद मुगल नहीं भारतीय है जिसे अकबर ने कुछ परिवर्तन-पूर्वक ग्रहण किया था<sup>१</sup>।

किंतु राजस्थानी शैली के १५वीं शती से आरम्भ के लिये हम उक्त चित्रों की ही साक्षी पर अवलंबित हों, सो नहीं। अकबर के लिये १५६० ई० से आरंभ करके १५७५ ई० तक क्रिस्ता अमीर हम्जा की एक विस्तृत चित्रावली तैयार की गई थी (§ ३५ ख १-२)। इस चित्रावली में कितने ही अंश ऐसे हैं जो अमंदिग्र और निर्विवाद रूप से राजस्थानी हैं। इनके सम्बन्ध में तर्क की आवश्यकता नहीं। इन्हें देखते ही इनकी शैली के विषय में किसी शंका की गुंजाइश नहीं रह जाती। अतएव इन उदाहरणों के सामने कोई दलील नहीं चल सकती। यदि हम्जा चित्रावली के समय तक राजस्थानी शैली का एक निश्चित रूप न हो गया होता तो वह इसमें कहाँ से आती? इस निश्चित रूप के लिये कम से कम पचास वर्ष का समय तो चाहिए।

हम्जा नामों वाले उक्त अंशों के अत्यन्त निकटवर्ती रागमाला के भी कुछ चित्र प्राप्त हैं। इनमें की वास्तु शैली अकबर-वास्तु से कुछ पूर्व की है (फलक ७)। ऐसे चित्रों का

१—देखिए—‘हिंदुस्तानी’, अप्रैल १९३१, पृ० २२७-२३६.

समय हम्जा चित्रावली से दूर नहीं।

§ ३०. राजस्थानी शैली का वर्गीकरण तथा समुचित नाम— डा० कुमारस्वामी ने राजस्थानी शैली का वर्गीकरण पहाड़ी शैली के साथ राजपूत शैली नाम की एक प्रधान शैली के अन्तर्गत किया है; अर्थात् उन्होंने अर्वाचीन काल की भारतीय चित्रकला के मुख्य दो वर्ग रखे हैं—राजपूत शैली और मुगल शैली। किंतु राजपूत शैली मानने की कोई गुंजाइश नहीं है। यद्यपि राजपूत-जाति एक शासक-जाति थी, तो भी एक ऐसी जाति का प्रभाव समष्टि रूप से कला पर नहीं पड़ सकता जिसके देश भर में भिन्न-भिन्न केन्द्र हों, साथ ही परम्परा एवं राजनीतिक परिस्थिति भी भिन्न-भिन्न हों। फिर राजस्थानी और पहाड़ी शैलियों के कलात्मक निजस्वों, जैसे—विषयों, अभिव्यक्ति, अंकन शैली आदि में इतना अन्तर है कि दोनों एक शीर्षक के अन्तर्गत नहीं आ सकतीं। पहली मुख्यतः आलंकारिक, दूसरी अभिव्यंजनात्मक (नरसात्मक) कला है। राजस्थानी का जन्म १५वीं शती में अपभ्रंश शैली से हुआ, जैसा कि हमने अभी देखा है; पहाड़ी का जन्म १७वीं शती में हुआ जैसा कि हम आगे देखेंगे (§ ४६)। यह समय और प्रसूति का अन्तर भी विशेष महत्वपूर्ण है। इन अन्तरों के होते हुए राजपूत नामक एक व्यापक वा प्रधान शैली की स्थापना नहीं टिक सकती।

राजस्थानी शैली के आरंभिक इतिहास के सम्बन्ध में यहाँ अब हम १५वीं शती एवं उसके बादवाले उन व्यक्तियों तथा घटनाओं की ओर प्रवृत्त होंगे जिनका स्थायी और व्यापक प्रभाव आगामी शतियों में, यहाँ की चित्रकला पर ही नहीं, समूची संस्कृति पर पड़ा।

## छठा अध्याय

§ ३१. मुगल साम्राज्य का आरंभ—जिन दिनों इधर राजस्थानी शैली (§ २६) का जन्म हो रहा था, उन दिनों—१४८३ ई० की बात है भारत में मुगल साम्राज्य के संस्थापक, अकबर के पितामह बाबर का जन्म हुआ। वह महान् विजेता और संहारक तैमूर की पाँचवी पीढ़ी में था। बाबर की माता या कोई मातामही चंगेज खान के वंश की, अर्थात् मंगोल थी। इसी से यह वंश मुगल (= मंगोल) कहलाया, अन्यथा यह तूरानी (तुर्क) था। मुगल बादशाहों को जैसे अपनी तैमूरिया (तुर्क) परंपरा का गर्व था, वैसे ही अपनी चंगेज-खानी (मंगोल) परंपरा का भी अभिमान था और वे दोनों कुलों की रीति बड़े गौरव से बर्तते थे।

बाबर के शैशव में तैमूर-वंशियों के हाथ में तैमूरिया साम्राज्य के कई छोटे छोटे राज्य भर बच रहे थे। उन्हीं में से आमु-सीर प्रदेश के फरगाना राज्य का शासक उमर शेख बाबर का पिता था। बाबर जब ग्यारह बरस का था तभी एक दुर्घटनावश उमर शेख गत हो गया और उसे राज्यासीन होना पड़ा। तभी से बाबर के जीवन में ज्वार-भाटे आरंभ हुए। अंततः १५१३-१४ ई० में, अपने देश से सदा के लिये बिदा होकर वह काबुल आया और तभी से उसकी दृष्टि भारत पर गड़ी। १५१६ ई० में उसने भारत पर आक्रमण किया। इन दिनों यहाँ की आंतरिक दशा बड़ी बुरी हो रही थी, फलतः कई भारी लड़ाइयों के बाद १५२७ ई० में विजय लक्ष्मी ने भारत का राजमुकुट निश्चित रूप से बाबर को पहना दिया।

§ ३२. मुगलों में संस्कृति और कला-प्रेम—तैमूरिया वंश आरंभ से संस्कारी और गुणियों का आश्रयदाता था। स्वयं तैमूर बहुत बड़ा संहारक होते हुए भी, कलाकारों का रक्षक था। किसी नगर को जीतकर भले ही उसकी सारी जनता को खपा डाले किन्तु कारीगरों को अपनी राजधानी भेज देता था (§ ३३ ख)। तैमूर का पुत्र शाहख्व कवि था और उसके दरबार में चित्रकार भी थे, जिनमें से एक शाहख्व के राजदूतों के मंग चीन तक गया था। १५ वीं शती के अन्त में इस वंश के सुलतान हुसैन मिर्जा ने अपने समय के अच्छे से

अच्छे चित्रकारों को अपने यहाँ रखा था, जिनमें विहजाद भी था जो ईरानी शैली का सर्वप्रसिद्ध चित्रकार है। इसी भाँति एक अन्य नैमूरिया, बैसुंगर मिर्जा के दरबार में इसी १५वीं शती में मीर अली रहता था जो फारसी लिपि के नस्तालीक नामक भेद का सर्वश्रेष्ठ लिपिकर था।

बाबर में भी यह कुलगत कला-प्रवृत्ति पूर्ण रूप से विद्यमान थी। कवि होने के सिवा यह ऐसा प्रौढ़ गद्य-लेखक था कि उसका आत्मचरित, जो तुर्की भाषा में है, विश्व-साहित्य की चीज है। इस रामकहानी में उसने घटनाओं के बहुत विशद और सजीव वर्णन तो किए ही हैं, मनुष्यों के नख-शिख एवं प्रकृति तथा स्थावर-जंगम जगत् के ऐसे सच्चे और सजीव शब्द-चित्र भी खींचे हैं कि मानना पड़ता है कि वह पहुँचा हुआ समुच्चर था; भले ही उसने रंग और तूँलिका का प्रयोग कभी न किया हो। विहजाद के चित्रों की उसने मार्मिक समीक्षा की है अर्थात् वह कृती ही नहीं, कला का आलोचक भी था।

हुमायूँ (१५३०-५६ ई०) ने भी यह पारंपरीय दाय पाया था। यह कहना कि उसका कला-प्रेम, विपत्ति के दिनों में उसके ईरान-प्रवास का फल था जहाँ शाह-हमाम्प ने उसे इस ओर प्रवृत्त किया था, गलत है। ईरान में तो उसे निरादर के सिवा कुछ और, बहुत थोड़ा ही नसीब हुआ था। आरंभ से वह अपनी कल्पना द्वारा अनेक कलात्मक चीजें बनवाता था जिनमें चित्रकारी को भी स्थान मिलता था। उसका चित्र-प्रेम इसी से समझा जा सकता है कि अपनी युद्ध-यात्राओं तक में वह अपने संग सचित्र पुस्तकें रखता था एवं जब वह शेरशाह से हारकर मारवाड़ और सिंध के दूर मार्ग से ईरान की ओर जा रहा था तो उसके गाढ़े के साथियों में चित्रकार भी थे। इसी यात्रा में एक दिन वह अपने डेरे में नहाने का कपड़ा पहने बैठा था। कहीं से उड़ता हुआ एक पखेरू वहाँ आ गया। बादशाह ने उसे पकड़ कर कतरनी से उसके पर काटे और अपने चित्रकार से उसकी तस्वीर बनवाकर छोड़ दिया।

हुमायूँ ने अपनी विपत्ति का प्रायः एक बरस ईरान में बिताया। १५४४ ई० के अन्त में जब वह वहाँ से काबुल लौट रहा था तो रास्ते में, तत्रेज में, शीराज-निवासी ख्वाजा अब्दुस्समद नामक कुशल चित्रकार और लिपिकर, जिसकी उपाधि शेषोक्त कला के कारण शीरीकलम थी; उससे मिला। चित्रकला-प्रेमी बादशाह ने ख्वाजा को अपने साथ चलने के लिये कहा किंतु वह न चल सका। मगर १५४७ ई० में, जब बादशाह काबुल में पैर जमा चुका तो उक्त ख्वाजा तथा मीर मंसूर नामक चित्रकार का पुत्र मीर सैयद अली नामक जो 'जुदाई' उपनाम से कविता भी करता था, उसकी सेवा में आ गया।

किंतु हुमायूँ के समय तक मुगल दरबार की कोई अपनी चित्रकला न थी। उसमें ईरानी शैली ( § ३३ ख ) के अन्तर्गत हिरात की कलम को ही आश्रय मिला था। अकबर

के समय से इस स्थिति में परिवर्तन हुआ। उस परिवर्तन पर विचार करने के लिये यह आवश्यक है कि उस समय तक की ईरान तथा अन्य मुसलिम देशों की चित्रकारी के इतिहास और विशेषताओं का सिंहावलोकन कर लिया जाय क्योंकि तभी अकबर के आश्रय में जिस चित्रकला का विकास हुआ उसका ठीक-ठीक विवेचन किया जा सकता है।

§ मुसलिम देशों की १६वीं शती के आरम्भ तक का चित्रकला—

१—**इराक**—हजरत मूसा के उपदेशों का अनुसरण करते हुए हजरत मुहम्मद ने, निष्प्राण वस्तुओं—वृक्ष, फूल और मकानों के चित्र छोड़कर, अन्य चित्रों का आलेखन निषिद्ध करवाया। किंतु ८वीं शती का अन्त होते होते खलीफाओं में यह निषेध टूटने लगा। उन दिनों वाले बगदाद के खलीफा विशाल प्रासाद बनवाने लगे जिनमें मनुष्यों और प्राणियों की आकृतियाँ भित्ति-चित्रों में हैं। ११वीं शती से जनता भी प्राणियों के चित्र बनाने लगी।

इस बीच अरबी में धार्मिक साहित्य के सिवा ऐसा साहित्य भी तैयार हो चला था जिसके प्रति पक्के मुसलिम उपेक्षा या कम से कम उदासीनता रखते थे। ऐसी पुस्तकों में विज्ञान गणित, खगोल, चिकित्सा आदि के साथ सर्वोपरि अपने पंचतन्त्र का अनुवाद भी है। इस पुस्तक के एशिया एवं योरोप के अधिकांश में फैलने की कथा इसकी कहानियों से कम रोचक नहीं। पहले पहल; ६ठी शती में ईरान के सम्राट खुसरो अनुशीरवाँ के राज्यकाल में पंचतन्त्र संस्कृत से पहलवी (उस समय की ईरानी) में अनूदित हुआ; ८वीं शती के उत्तरार्ध में इस पहलवी का अरबी अनुवाद हुआ। सम्भवतः पहले ऐसी ही लोकप्रिय पुस्तकों का चित्रण आरम्भ हुआ। इनमें से वैज्ञानिक पुस्तकों का चित्रण अध्येताओं के सुविधार्थ किया जाता था। चित्रकला का निदर्शन कथा-वाङ्मय के चित्रों में ही होता था।

११वीं से १३वीं शती तक के अरबी ग्रन्थों वाले चित्र शाम और इराक शती के हैं जो ईसाई धर्म से सम्बन्धित थी और इस्लाम के जन्म के बहुत पहले से चली आती थी। यह शैली निर्विवाद रूप से अधि-भारत की चित्रकला ( § २६ ख ) से उत्पन्न थी। जो विद्वान इस हद तक जाने को तैयार नहीं वे भी इतना तो मानते ही हैं कि, उससे पूर्णतः प्रभावित थी। यह सिद्ध हो चुका है कि देवी मरियम और शिशु ईसा का चित्र बौद्ध हारीती के चित्र से उत्पन्न हुआ है। इस्लाम के उदय से पूर्व बौद्ध सम्प्रदाय एशिया का मुख्य धर्म था, जिसका विस्तार जापान से लघु एशिया तक था। जरथुस्त्र सम्प्रदाय को एक कोने में दबाकर, वह ईरान के भी बहुत बड़े अंश में फैला हुआ था। अस्तु, उक्त भारतीय प्रभाव हम इन खलीफा-कालीन बगदाद क्षेत्र के चित्रों पर भी पाते हैं। यों तो प्रायः इन सभी चित्रों में यह प्रभाव विद्यमान है किंतु कुछ उदाहरण तो ऐसे हैं जिनके सम्बन्ध में कोई ननु-नच चल ही नहीं सकता। एकाध



में की आकृतियाँ तो मुद्रा और आसन में बुद्ध के बहुत समीप हैं। इस काल के मिस्र वाले चित्र भी ऐसे ही हैं।

ख—ईरान—इस्लामी प्रचार के पीछे पीछे उक्त शैली ईरान में भी पहुँची। किंतु थोड़े ही दिनों बाद वहाँ मंगोल प्रभाव की लहर आई और ईरानी चित्रकला में चीनीपन व्याप उठा। इस चीनीपन में भी भारतीय प्रभाव था जो बौद्ध मत के कारण चीन पहुँचा था ( § २२, २६ क )। किंतु यह प्रभाव स्वल्प था। हाँ, महमूद गजनवी के आदेश से जो काम बने वा जिन पर उसकी दरबारी संस्कृति का प्रभाव है उनमें भारतीय अपभ्रंश शैली का प्रभाव कुछ विशेष रूप से पाया जाता है, क्योंकि उस सम्राट के समाज में भारतीय कलाकार भी थे।

ईरान में उक्त मंगोल प्रभाव चल ही रहा था कि १३वीं शती के उत्तरार्ध में मध्य-एशिया में तैमूर का उदय हुआ ( § ३२ )। बहुत बड़ा संहारक होते हुए भी वह ऐसा कला-प्रेमी था कि जहाँ पर कत्लआम कराता था वहाँ के भी चुने हुए कारीगरों को अपनी राजधानी समरकन्द में भेज देता था। १४०६ ई० में तैमूर की मृत्यु हुई। उसके पुत्र शाहरुख ने अपने साम्राज्य के सबसे भीतरी अंश एवं ईरान के पूरबी भागवाले हिरात नगर को राजधानी बनाया। उसकी कला-प्रियता के कारण इसी हिरात में ईरानी चित्रकला की एक नई शैली का जन्म हुआ जिसे आज-कल हिरात शैली कहते हैं और पुराने लोग हिरात कलम। भौमिक स्थिति एवं आश्रयदाता के अभिजन के कारण स्वभावतः इस शैली पर अधि-भारत की चित्रकला ( § २५ ख ) का काफी प्रभाव था। इस शैली में ईरानी कला का जितना उत्कर्ष हुआ उतना तब तक की किसी शैली में नहीं हुआ था।

१५ वीं शती के उत्तरार्ध में उस्ताद बिहजाद इस शैली का सबसे बड़ा चित्रकार हुआ। वह हिरात में ही तैमूर के वंशज हुसैन मिर्जा के दरबार में था ( § ३२ )। १६वीं शती के आरंभ में इस समाश्रयदाता का अन्त हो जाने पर ईरान के सफवी वंश का पहला सम्राट शाह इस्माईल बिहजाद को तब्रेज ले गया। इस प्रकार बिहजाद शैली का प्रचार ठेठ ईरान में भी हुआ—और ऐसा हुआ कि उसके पहले जितने बड़े-बड़े चित्रकार हुए थे, लोग उनका नाम तक भूल गये एवं बिहजाद एक स्वर से ईरानी शैली का सर्वश्रेष्ठ चित्रकार माना गया तथा आज तक माना जाता है। बिहजाद की इस श्रेष्ठता का मुख्य कारण रंगों और लिखाई की उत्तमता के साथ-साथ यह भी है कि उसने ईरानी कला में जो भी विजातीय प्रभाव थे, उन सब का बड़ा सुन्दर समन्वय करके उसे एक रूप कर दिया।

ग—भारत—भारत की मुसलिम-विजय के मुख्य उद्देश्यों में धर्म-प्रचार भी था। अतएव यहाँ के मुसलिम-शासन धार्मिक नियमों के अधिक पाबन्द रहे। फलतः मुगलों से पहले के प्रामाणिक मुसलिम-चित्र प्रायः नहीं मिलते, मुहम्मद तुगलक ( १३२५-५१ ई० ) का एक तथा कथित चित्र कलकत्ता संग्रहालय में है, किंतु यह १८ वीं शती की दकनी शैली वाले शाहनामे की किसी प्रति का पन्ना है। इसे किसी आधुनिक जालिए ने बसर्ला पर जमाकर फीकी स्याही से मुहम्मद तुगलक का नाम लिख दिया है, जिससे हैबल तथा कुमारस्वामी तक धोखा खा गए। अब स्टेला क्रैमरिश ने अपनी पुस्तक ए सर्वे अब पेटिंग इन द डेकन<sup>१</sup> में प्रमाणित कर दिया है कि यह चित्र दकनी शैली का है और १८वीं शती से पहले का नहीं हो सकता।

मुहम्मद तुगलक के उत्तराधिकारी फीरोज तुगलक ( ३५१—८८ ई० ) ने अपनी आत्मकथा लिखी है। उससे पता चलता है कि चित्र-प्रेमी होते हुए भी उसने प्रासादों में, जो प्राणियों के चित्र थे, उन्हें धार्मिक कर्तव्यवश पुतवा दिया था और बगीचों के दृश्य अंकित कराए थे। इस एक घटना में उन दिनों के अमरातीय मुसलिम शासकों की सारी भावना निहित है।

इस धार्मिक पाबन्दी का एकमात्र अपवाद सुलतान इस्तुतमिश ( १२११-३६ ई० ) का चाँदी का टंक ( सिक्का ) है जिसे उसने बंगाल-विजय के उपलक्ष्य में चलाया था। इस पर घोड़ा उड़ाते हुए उसकी बड़ी ही जानदार तस्वीर बनी है। फिर यह भी मानने का पूरा कारण है कि प्रादेशिक सल्तनतों में, विशेष रूप से मांडू में कुछ सचित्र प्रतियाँ, १६वीं शती के प्रारम्भ में तैयार हुईं। इनमें नियामतनामा नामक पाक-शास्त्र की एक पुस्तक है। इसमें ईरान की शीराज क्षेत्र वाली तुर्की शैली के साथ साथ भारतीय अभिप्राय भी स्पष्ट रूप में प्रकट हुए हैं। सम्भवतः यह प्रति स्थानीय गयासुद्दीन खिलजी ( १४६६-१५०० ई० ) के लिए तैयार हुई थी। यह प्रति अब इंडिया आफिस लाइब्रेरी में है। उसके पुत्र एवं उत्तराधिकारी नासिर शाह के ( १५० — १० ई० ) के लिए बोस्ताँ की एक सचित्र प्रति राष्ट्रीय संग्रहालय नई दिल्ली, के संग्रह में है। इसके चित्रों में भारतीयता का पुट कम है। यह एक विचारणीय विषय है कि उक्त दोनों में दो भिन्न भिन्न शैलियाँ प्रकट होती हैं।

मुसलिम-शासकों के उक्त दृष्टिकोण में परिवर्तन मुगलों के साथ हुआ, जिनका कुलगत कला-प्रेम मध्य-एशिया में मूल निवास के कारण था, जहाँ चीन के पड़ोस और बौद्ध प्रभाव के कारण कला पूर्णतः व्याप्त थी।

§ ३४. ईरानी चित्रकला की विशेषताएँ—कई बार और कई ओर से भारतीय प्रभाव पड़ने पर भी ईरानी कला का एक स्वतन्त्र और भिन्न निजस्व है जो मुख्यतः चीन में सम्बन्धित है उसकी प्रमुख विशेषताएँ ये हैं—

रेखाओं में गति होते हुए भी भारतीय गोलाई नहीं है; कोण हैं। इसी प्रकार उसमें डोल भी नहीं है; चित्रकार, जहाँ जो जो रंग अपेक्षित हैं उन्हें लगा तो जाता है, किंतु उनमें साया और उजाला (उज्ज्वलता) लगाकर—अंकित वस्तुओं की निचाई-ऊँचाई नहीं दिखाता। परिणाम यह होता है कि रंगीन चित्र भी रंग भरा हुआ सपाट रेखा-चित्र मात्र रह जाता है। ईरानी चित्र का अन्य निजस्व आलंकारिता है, उसके सभी आलेखन आलंकारिक होते हैं। अभिव्यक्ति की अपेक्षाकृत बहुत कपी रहती है। चित्रकार आलेख्य मात्र को नकाशी मानता है और नदी, पर्वत, वृक्ष से लेकर पशु, पक्षी एवं मनुष्य तक का आलंकारिक अंकन करता है; नकाशी के रूप में बनाता है। उसकी लिखी स्त्री ललित लतिका और पुरुष सरो का वृक्ष हैं। इस आलंकारिता के तीन कारण हो सकते हैं—

( १ ) ईरानियों का उद्यान प्रेम, ( २ ) इस्लाम के प्रभाव से आलंकारिक कला की प्रमुखता, एवं ( ३ ) ऐसे ही चित्रों का बुनावट, सुईकारी और इमारती तथा लकड़ी की रँगई आदि कौशलों में, जिनकी विशेषता तरहदारी ही है, प्रयुक्त होना। ईरानी कला की और विशेषता में सुबुकपन, नाजुकपन तथा विरलता है। फलतः उसमें प्रकांडता, उदात्तता और घनता ( मीडमाइ ) का अभाव रहता है और इन्हीं सब विशेषताओं का परिणाम यह होता है कि जब ईरानी चित्रकार किसी घटना वा कथानक को अंकित करता है तो उसका यह उद्देश्य गौण हो जाता है और दर्शक के सामने उसका संयोजन नकाशी की तरह के रूप में उपस्थित होता है, जिसमें गति होने पर भी जीवन का अभाव रहता है।

§ ३५. अकबर और उसकी समाश्रित आरंभिक मुगल शैली—काबुल में राज्य जमाकर, १५५१ ई० में किस प्रकार हुमायूँ ने पुनः भारतवर्ष को हस्तगत किया और छः महीने राज्य करके चल बसा तथा उसका तेरह बरस का बेटा अकबर गद्दी पर बैठा ( १५५६ ई० ), यह सब कथा यहाँ दुहराने की आवश्यकता नहीं। राजनीतिक इतिहास द्वारा वह प्रायः सबको विदित है।

अकबर एक 'विभूतिमत्सत्त्व' था। उसमें जिस महापुरुषता का उत्तरोत्तर विकास हुआ उनका मूल मन्त्र 'सुलह कुल' अर्थात् 'सबसे मेल' था; दूसरे शब्दों में उसका प्रत्येक कार्य समन्वय-बुद्धि की प्रेरणा से संपादित होता था। फलतः उसमें भारतवर्ष की संस्कृति के

साथ ईरान-मध्य एशिया की संस्कृति को मिला देने की लोकोत्तर प्रतिभा और क्षमता थी। इस मेलन में भारतीय संस्कृति की ही प्रमुखता रहती थी क्योंकि, सूक्ष्मदर्शी अकबर को भारतीय संस्कृति ने अपना अनुगत बना लिया था। सो उसने यहाँ की संस्कृति को देशकाल के अनुकूल बनाने के लिये ही उसमें अपेक्षित परिवर्तन और मेलन भर किये थे। सीकरी का स्थापत्य, तानसेन का संगीत, दीनइलाही, अकबर का पहनावा, उसका सामाजिक जीवन, उत्सव-त्योहार आचार-विचार, रहन-सहन, सारांश यह कि उसकी विचार और कार्य-पद्धति मात्र उसकी उक्त मनोवृत्ति की मूर्त उदाहरण है। इसी प्रकार उसकी आश्रित चित्रकला भी उसकी मनोवृत्ति की प्रतीक है, जैसा हम आगे देखेंगे।

अकबर ने किशोरावस्था में चित्रकारी का अभ्यास भी किया था। इस सम्बन्ध में जहाँगीर ने अपने आत्मचरित में एक मनोरंजक घटना लिखी है—अकबर के सिंहासनासीन होने पर जब हेमूँ ने विद्रोह किया और अन्ततः पकड़ा गया तो खानखाना के पिता बैरमखाँ ने, जो अकबर का अभिभावक था, प्रार्थना की कि हजरत इस काफिर को मारकर गिजा ( धर्मयुद्ध ) के पुण्यभागी हों। × × आपने फरमाया कि मैं तो इसे पहले ही टुकड़े-टुकड़े कर चुका। काबुल में जब मैं ख्वाजा अब्दुस्समद शीरीकलम से चित्रकारी सीखता था तो एक दिन मेरी कलम से एक ऐसी तस्वीर निकली जिसके अंग प्रत्यंग छिन्न-भिन्न थे। एक पार्श्ववर्ती ने पूछा कि यह किसकी सूरत है तां मेरे मुँह से निकल पड़ा—हेमूँ की।

सम्राट होने के कुछ समय बाद ही, प्रायः १५६० ई० से उसने चित्रकला के प्रति अपने रक्तगत प्रेम से प्रेरित होकर चित्र बनवाना आरम्भ कर दिया जिसका क्रम उसके जीवन भर चालू रहा। इस सम्बन्ध में अपनी ओर से कुछ न कहकर, अबुल्फज्ज ने आईन-अकबरी में जो कुछ कहा है उसका सारांश देना हम अधिक उपयुक्त समझते हैं क्योंकि प्रामाणिकता के सिवा उससे कई प्रश्नों पर प्रकाश भी पड़ेगा।

क—आईन में उल्लेख—आईन के आरम्भिक अध्यायों में से एक सुलिपि पर है। उसी के अन्तर्गत चित्रकला का विषय भी है, जिसका सारांश इस प्रकार है—

किशोरावस्था से ही श्रीमान् की अमिरुचि चित्रकला की ओर रही है और वे सब तरह से उसे प्रोत्साहित करते हैं। चित्रकला को वे अध्ययन एवं मनोरंजन का हेतु मानते हैं। उनके इस पृष्ठपोषण से यह कला उन्नत हो रही है और अनेक चित्रकारों ने प्रसिद्धि प्राप्त की है। चित्रशाला के दरोगे प्रति सप्ताह समस्त चित्रकारों के काम श्रीमान् के सम्मुख उपस्थित करते हैं जो काम की उत्तमता के अनुसार कारीगरों को इनाम देते हैं वा उनका वेतन बढ़ाते हैं। चित्रकारी की सामग्री में बहुत कुछ उन्नति हुई है एवं रंग बनाने का तरीका विशेष

उन्नत हुआ है जिसके कारण अब चित्रों की अभूतपूर्व तैयारी होने लगी है। अब ऐसे-ऐसे उत्कृष्ट चित्रकार तैयार हो गये हैं कि इनके चित्र बिहजाद और यूरप के चित्रकारों से टक्कर लेते हैं। इन उत्तम चित्रकारों की संख्या सौ से ऊपर है और जो कारीगरी में पूरे वा मध्यम श्रेणी के हैं उनकी संख्या तो बहुत बड़ी है।

कलम की वारीकी, तैयारी, पोढ़ापन आदि जो अब के चित्रों में पाया जाता है वह अप्रतिम है, यहाँ तक कि निष्प्राण वस्तुओं में भी जीवन जान पड़ता है।

हिंदू चित्रकारों के चित्र हम लोगों (मुस्लिमों) की भावना से कहीं ऊँचे होते हैं। सारे संसार में ऐसे बहुत कम कलाकार हैं जो उनके समक्ष हों।

प्रमुख चित्रकारों में निम्नलिखित उल्लेखनीय हैं—

१—तब्रेज-निवासी मीर सैयदअली।

२—शीराज-निवासी ख्वाजा अब्दुस्समद। यद्यपि ये चित्रकारी तां पहले ही से जानते थे किंतु जब से इन पर श्रीमान् की कृपादृष्टि हुई है, यह कला की बाह्य आकृति के बदले उसकी अन्तरात्मा की ओर प्रवृत्त हुए हैं। ख्वाजा के शिष्य भी उस्ताद हो गये हैं।

३—दसवन्त (सम्भवतः जसवन्त)—यह जाति के कहार थे और इन्होंने अपना सारा जीवन चित्रकारी की उपासना में लगा दिया। पहले कला के प्रेम-वश दीवारों तक पर लिखाई करते थे। एक दिन श्रीमान् की दृष्टि इन पर पड़ी और इनकी योग्यता का देखकर श्रीमान् ने इन्हें ख्वाजा के सपुर्द किया। शीघ्र ही ये अन्य सब चित्रकारों के आगे निकल गये और इस समय के सर्वश्रेष्ठ उस्ताद हुए किंतु दुर्भाग्यवश इन्हें उन्माद रोग हो गया जिसके प्रकोप में इन्होंने आत्म-घात कर लिया।<sup>१</sup> इनकी अंकित कतिपय कृतियाँ हैं।

४—वसावन—गृष्टिका बनाने, आकृति के आलेखन, बँटे हुए रंग लगाने, शर्वाद लगाने तथा चित्रकारी के और कई अंगों में यह सर्वोत्तम हैं; यहाँ तक कि कई आलोचक इन्हें दसवन्त से भी अच्छा समझते हैं।

निम्नलिखित चित्रकारों ने भी प्रसिद्धि प्राप्त की है—

१—केशो, २—लाल, ३—मुकुंद, ४—मिस्कीन, ५—फरखकुल-माक, ६—माथो, ७—जगन, ८—महेश, ९—खेमकरन, १०—तारा ११—

साँवला, १२—हरबंस तथा १३—राम।

१—यह दुर्घटना १५८४ ई० को है।

धर्म ( मुस्लिमधर्म ) के कट्टर अनुयायी, जो धर्मग्रन्थ ( कुरान ) के शब्दों पर ही ध्यान देते हैं, इस कला के विरुद्ध हैं किंतु अब उनकी आँखें भी खुलने लगी हैं। एक दिन श्रीमान् ने, जब वे अंतरंग मित्रों के साथ बैठे थे, कहा कि 'ऐसे कितने ही व्यक्ति हैं जो चित्रकला से नफरत करते हैं किन्तु ऐसे लोगों को मैं पसन्द नहीं करता। मुझे तो ऐसा लगता है कि ईश्वर को पहचानने के लिए चित्रकार का एक अनोखा मार्ग है; जब वह किसी सजीव वस्तु की आकृति बनाता है और एक के बाद एक अंग-प्रत्यंग लिखता जाता है। फिर भी उसमें जान नहीं डाल सकता तो हठात् उसका ध्यान ईश्वर की ओर जाता है जो जीवन का एक मात्र दाता है और इस प्रकार उसके ज्ञान की वृद्धि होती है।'

चित्रकारी को प्रोत्साहन मिलने के कारण अनेक उत्कृष्ट कृतियाँ तैयार हुईं। फारसी की गद्य और पद्य रचनाएँ चित्रित की गईं। इस प्रकार चित्रों की संख्या बहुत बढ़ गई। हम्जा के किस्से के चित्र बारह जिल्लों में तैयार हुए। चतुर चित्तेरों ने उनमें के चौदह सौ प्रसंगों के अद्भुत चित्र तैयार किये। चंगेज-नामा, जफरनामा, यह किताब ( आईत-अकबरी ), रज्मनामा ( महाभारत ), रामायण, नज-दमन ( नल-दमयन्ती ), कलीला-दमना ( पंचतन्त्र ), अयार दानिश ( पंचतन्त्र का दूसरा अनुवाद ) इत्यादि भी चित्रित किये गये।

श्रीमान् ने स्वयं अपनी शायह लगवाई और आशा दी कि साम्राज्य के सब उमरावों की शायी तैयार की जाय। इस प्रकार एक विशाल चित्रागार प्रस्तुत हुआ। यहाँ फलक ६ में ऐसी ही एक तत्कालीन शायी प्रस्तुत की गई है। इसका विषय है—बीरबल, जो उस काल के विशिष्ट योद्धा एवं चितकों में से थे।<sup>१</sup> इस चित्र में उनका मनन शील स्वरूप स्पष्ट दीखता है। मुगल चित्रकार, जिस प्रकार बाह्य साम्य दिखलाने में चतुर थे, वैसे ही व्यक्ति के मनोभावों अथवा प्रकृति को भी।

१—शायी के संग की 'लगाना' किया, जो आज भी चित्रकारी की भाषा में चलती है, विद्ध चित्र की ( § २४ क ) तदर्थीय, फलतः प्राचीन परम्परा की विद्यमानता-सूचक है। ऐसे और शब्द भी हैं, जैसे—खुजाई=उन्मीलन। —उन्मीलित तूलिकयेव चित्रम्—कुमार-संभव; बरद सुतान, बैल मूतनी=गो मूत्रिका इत्यादि।

२—बीरबल का विदूषक जैसा रूप तो बहुत बाद, मुहम्मद शाह काल से प्रारम्भ हुआ।

अबुल्फज्ज के इस विवरण में अकबर-कालीन मुगल शैली का प्रायः समूचा इतिहास निहित है। अब हमें केवल उन प्रश्नों पर विचार करना रह जाता है जिनका स्पष्टीकरण उक्त विवरण में नहीं हुआ है। इनमें पहला, इस शैली के उद्गम का है, क्योंकि यह ईरानी कला के भीतर नहीं आती।

ख—अकबर शैली का उद्गम—विषयों के अनुसार इस शैली के चित्र चार विभागों में विभक्त होते हैं—(१) अभारतीय कथाओं के चित्र, जैसे—किस्सा अमीर हम्जा, शाहनामा आदि (२) भारतीय कथाओं के चित्र जैसे—रामायण, महाभारत, नलदमयन्ती आदि (३) ऐतिहासिक चित्र, जैसे—तवारीखे—खानदान तैमूरिया (नीचे ख ३, ख ४) अकबरनामा (नीचे ख ३) आदि तथा (४) व्यक्ति-चित्र। इन चारों विभागों के चित्रों की शैली में एक तो व्यापक समानता है दूसरे इनमें हिरात शैली की कुछ विशेषता होते हुए भी इतना निजस्व है कि जिसे चित्रों की जरा भी निगाह है वह तुरत कह देगा कि हिरात शैली से इनका दूर का सम्बन्ध है। यह निजस्व स्वभू नहीं बल्कि भारतीय कश्मीर शैली का है जैसा कि हम अभी देखेंगे।

ख—१—हमजा चित्रावली और उसका निर्माण काल (१५६०-६१-१५७५ ई०) अकबर ने तैयार कराए चित्रों में समयानुक्रम से सर्वप्रथम किस्सा अमीर हम्जा के चित्र हैं; अतः उक्त विमर्श के लिए उन्हीं का विश्लेषण उचित होगा, क्योंकि इस शैली की आद्या वस्था में निर्मित होने के कारण उनमें इसके मूलतत्त्व तथा विजातीय द्रव्य, पृथक्-पृथक् दीव-पड़ते हैं। आगे तो मिल जुलकर एक हो जाते हैं।

परन्तु पहले हमजा चित्रावली का समय निर्णय कर लेना चाहिए, क्योंकि भारतीय चित्रकारी के अधिकांश ऐतिहासिकों ने एक स्वर से इसका आरंभ हुमायूँ के पिछले दिनों में माना है, किन्तु वास्तविकता कुछ और है। इस चित्रावली के विषय में अभी तक चार पुराने उल्लेख मिले हैं—

१—१८ वीं शती के मन्त्रासिरुल उम्मा में, जिसका सारांश इस प्रकार है—अकबर किस्सा अमीर हम्जा का बड़ा रसिक था। यहां तक कि वह इसके दास्तानों को, कहानी कहने वालों की भाँति, महलों में सुनाया करता। उसने इसकी आश्चर्य घटनाओं को चित्रित भी कराया था। पचास चित्रकारों ने पहले तो मीर सैयदअली 'जुदाई' के, फिर ख्वाजा अबदुस्समद के निरीक्षण में यह कार्य किया था।

२—प्रायः ये ही बातें १६वीं शती के अन्तवाले सुप्रसिद्ध फरिश्ता में हैं। अर्थात् मन्त्रासिरुल उम्मा का स्रोत संभवतः फरिश्ता है। अतः उन्हें दुहराना अनावश्यक है।

३—आईन अकबरी में, जिसका अनुवाद ऊपर दिया जा चुका है।

इन तीन उल्लेखों के सिवा अब एक और उल्लेख मिला है। अकबर के दरबार में अब्दुल कादिर बदायूनी (बदायूँ-निवासी) नामक फारसी शरबी आदि का बड़ा पंडित था। वह संस्कृतज्ञ भी था, अतः बादशाह ने जो भी संस्कृत के अनुवाद कराए, या तो उसने किए या उनमें उसका हाथ रहा। उसने एक इतिहास भी लिखा जिसमें विशेषतः उसके अकबर-संबंधी संस्मरण हैं। उसकी इस अंशवाली बातें निजी जानकारी की होने के सिवा बड़ी सच्ची और सरी हैं, इसी में—

४—बदायूनी लिखता है कि इस वर्ष ( ६६० हि० = १५८२ ई० ) की घटनाओं में से एक यह भी है कि अकबर ने भारतवर्ष की प्रधान पुस्तक महाभारत के अनुवाद की आज्ञा दी। इसका कारण यह था कि बादशाह ने शाहनामा तथा किस्सा अमीर हम्जा को सत्रह जिल्दों में, पंद्रह वर्ष के समय में लिखवाया था और उनके चित्रों में बड़ा रुपया लगा था। विचार यह हुआ कि ये सब कवियों की उपज हैं। पर भारतीय पुस्तकें सत्य हैं—फिर क्यों न हम फारसी में इनका अनुवाद करावे ? ( सारांश )।

इन उल्लेखों से यह तो साफ ही हो जाता है कि हम्जा चित्रावली, हुमायूँ ने नहीं, अकबर ने अपने लिए, अपने राज्य-काल में तैयार कराई थी। साथ ही बदायूनी के उल्लेख से इस कृति के काल-निर्णय पर भी विशेष प्रकाश पड़ता है। एक तो वह पंद्रह वर्ष का समय देता है, दूसरे इंगित करता है कि महाभारत के अनुवाद-प्रारंभ से कुछ ही वर्ष पहले यह तैयार हुई थी। इसी प्रसंग में वह यह भी बताता है कि हम्जा चित्रावली के तैयार हो जाने के बाद अकबर ने दो और कहानियाँ सुनीं और लिखवाईं।

अबुल्फज्ज के संसर्ग से १५७५ ई० के बाद अकबर के विचारों में विराट् क्रांति और गंभीरता प्रारंभ हो गई थी। अब जो ग्रन्थ तैयार कराए गए उनका एक दूसरा चित्र था, जैसा हम अभी बदायूनी से सुन चुके हैं। अतएव हम्जा चित्रावली की पूर्ति का समय १५७५ ई० के पहले रखना चाहिए, क्योंकि यदि वह इस नए युग के बाद पूरी हुई होता तो उसके बाद अकबर का ध्यान उक्त दो और कहानियों के सुनने तथा लिखाने की ओर न गया होता। फलतः हम इस चित्रावली की पूर्ति का समय १५७४—७५ ई० रखते हैं, जो उसके आरंभ काल के विषय में बड़ा अनुकूल परिणाम देता है, अतएव स्वीकार्य है। १५७५ ई० के प्रारंभिक महीनों से पीछे मुड़ने पर १५६०-६१ ई० तक पंद्रह चांद्र वर्ष ( जिसके अनुसार बदायूनी की गिनती है ) बड़ी कुशादगी से पूरे हो जाते हैं। ये वे वर्ष हैं जब अकबर अपनी शाय माहमअंगा और माता हमीदाबानू बेगम मरियम-जमानी से प्रभावित होकर बेरमखों का बन्धन तोड़ डालता है तथा अगले चार-पांच वर्ष उन्हीं महिलाओं के हाथों में रहता है,



अर्थात् १५६० ई० में छुटकारे की सांस लेता हुआ वह छुटपन के उस वातावरण में पुनः पहुँच जाता है, जिसमें अपनी प्रिय हम्जा कहानी सुनकर बड़ा हुआ था। अतः १५६०-६१ ई० सबसे अनुकूल समय है जब अकबर को हम्जा-चित्रावली बनवाने का उद्दीपन हुआ हो।

**हम्जा चित्रपटों में पहनावा**—कवचधारी व्यक्तियों को छोड़कर शेष पुरुषों का पहनावा पारंपरीय भारतीय है; अर्थात् जामा जिसके दामन के चारों कोने त्रिकोणाकार में नीचे लटकते होते हैं, और पाजामा। उक्त त्रिकोण दामन कम से कम गुप्तकाल से चला आता था, जिसे अकबर ने सीधा कर दिया था ( § २६ क, नोट-१ )। स्त्री-परिच्छद त्रिकोण दामनवाली लंबी कुरती तथा ओढ़नी पाजामा है। मूर्तियों से, कश्मीर में इस पोशाक का पता ई० ३सरी शती से लगता है।

**ख-२—इस चित्रावली का निजस्व**—हिरात शैली की कुछ बातों को छोड़कर, इन चित्रों की अधिकांश बातों में अपना निजस्व है। यथा—

( १ ) ये आलंकारिक चित्र न होकर घटना-चित्र हैं; ( २ ) इनमें विरलता नहीं मीढ़ भाड़ है, एवं प्रकांडता तथा उदात्तता है; ( ३ ) इनमें संयोजन का एक अपना प्रकार है; ( ४ ) इनमें की रेखाओं में गुलाई है और लिखाई में डौल; ( ५ ) इनमें एकचदम चेहरों की अधिकता है जिनकी आंखें पटंगलाक्ष [ § २५ ] वा मीनाक्ष हैं [ § ३८ क ] तथा मानव आकृतियों का आलेखन स्फूर्तिमय है, उनके पहनावे एवं भूषा हिरात से भिन्न हैं; ( ६ ) विशेष रूप में भारतीय स्त्रियों की आकृतियां दृष्टव्य हैं; ( ७ ) इसके जन स्थल, पहाड़, पेड़-पालो बावल, पशु-पक्षी तथा दानवों का आलेखन अलग है, एवं वृक्षों में केले, वट, पीपल तथा आम और पशु-पक्षी में हाथी, मोर आदि भी हैं; ( ८ ) इनमें हाथ पांव की भारतीय मुद्राएं पाई जाती हैं तथा वस्त्रों में विशेष प्रकार की शिकन और पहारन; ( ९ ) उनमें के हाथियों में वह सारी परंपरा मौजूद है जो मोएन जो दड़ो काल से चली आती है [ § ४० ग ], अथवा ( १० ) हम्जा चित्रों का वास्तु सर्वथा भारतीय है।

ये निजस्व ऐसे हैं जिनकी परंपरा भारतीय चित्रकला ही में पाई जा सकती है। किंतु इस मालिका के एक चित्र का एक अंश इन सब निजस्वों से कहीं बढ़कर है। इसमें कुछ देवताओं की छवियाँ अंकित हैं। वे पाल शैली की अति निकट परंपरा में हैं। ऐसी परंपरा कश्मीर शैली के अतिरिक्त कहां बची थी ?

विधान की दृष्टि से भी ये चित्र भारतीय हैं, क्योंकि एक तो परिणाम में ये सवा दो फुट से अधिक लंबे और प्रायः दो फुट चौड़े हैं, दूसरे ये सूती कपड़े पर बने हैं अर्थात् ये पूर्णरूप से चित्रापट हैं। ईरानी चित्र न तो इतने बड़े होते थे न सूती कपड़े पर बनते।

निजम्ब के इस विश्लेषण से यह परिणाम निकलता है कि यद्यपि इन चित्रपटों में ईरानी शैली की हिरात-शाखा का एक खास अंश विद्यमान है फिर भी इसका मुख्यांश भारतीय है, जो मुख्यतः कश्मीर और अल्पतः राजस्थानी शैली का है। ऊपर हमने जितनी विशेषताएं गिनाई हैं प्रायः वे सभी कश्मीर शैली की हैं और समस्त चित्रों में सर्वत्र पाई जाती हैं। राजस्थानी शैली की विशेषताएं अधिकतर चित्र भर में व्याप्त नहीं उसके भाग विशेष में, इकठ्ठर पाई जाती हैं, सो भी किसी किसी चित्र में ( § २६ का अन्तिम पैरा )। दूसरे शब्दों में यह अकबर-कालीन मुगल शैली आरंभ से ही अनेक अंशों में कश्मीर शैली का रूपांतर है जैसा कि हम ऊपर ( § २६ ग ) कह चुके हैं।

‘आईन’ से भी हमारा समर्थन होता है। अबुल्फज्ज की इस उक्ति का और क्या अर्थ हो सकता है ?—‘हिन्दू चित्रकारों के चित्र हम लोगों की भावना से कहीं ऊँचे होते हैं। सारे संसार में ऐसे बहुत कम कलाकार हैं जो उनके समकक्ष हों।’ राजस्थानी शैली के लिये तो यह हो नहीं सकती; वह तो अभी बिल्कुल आरंभिक अवस्था में थी, जिसमें अपभ्रंश के विकार छलक रहे थे। दूसरी कोई शैली भारत में थी नहीं। फलतः यह कथन एकमात्र कश्मीर शैली के संबंध में हो सकता है जिसके १६वीं शती में अस्तित्व का पता तारानाथ ही नहीं देता, अपितु वह अनुश्रुति भी देती है जो उस्ताद रामप्रसाद के घराने में चली आती है। अकबर शैली से बिल्कुल मिलते हुए १६वीं-१७वींशती के अनेक छिन्न चित्र मिलते हैं जिनका विषय मुख्यतः रामायण दशावतार तथा कृष्णचरित होता है। इनके पीछे अकसर संस्कृत श्लोक भी रहते हैं। उक्त घरानेवाले इन्हें कश्मीर कलम का बताते हैं। कश्मीर शैली की सत्ता का एवं अकबरी शैली से उसके संबंध का यह जीवित प्रमाण है ( § ३७ )। जब जैनुल आबदीन के समय में वहां सभी कलाओं का खूब उत्कर्ष था तो चित्रकला का क्यों न रहा होगा। साथ ही प्राच्य कला के अन्वेषक तुची नामक इतालवी विद्वान् को इसी काल वाले कश्मीरी चित्रकारों के अंकित चित्र भी छोटे तिब्बत आदि में मिले हैं एवं अष्टछाप वाले परमानन्द दास के एक पद में कश्मीर के बने दशावतार आदि के चित्रों की चर्चा है।

अब इस सम्बन्ध में इसके सिवा, कुछ और कहने की आवश्यकता नहीं रह जाती कि—अब्दुस्समद के विषय में अबुल्फज्ज के इस कथन की कि—‘जब से इन पर श्रीमान् की कृपादृष्टि हुई है, यह कला की वास्तव आकृति के बदले उसके अन्तरात्मा की ओर

प्रवृत्त हुए हैं, यही ध्वनि हो सकती है कि अकबर ने ख्वाजा से कश्मीर शैली ग्रहण करायी थी <sup>१</sup> ।

भारतीय चित्रकला के सभी विद्वानों का, चाहे वे कुमारस्वामी की दृष्टिवाले हों, चाहे स्मिथ की दृष्टिवाले, ध्यान इस बात की ओर गया है कि—( १ ) अकबरी चित्रों का निजस्व ईरानी कला से बिलकुल पृथक् है । स्मिथ ने तो यहां तक निरीक्षण किया कि—पर्वत भी कश्मीरी पर्वतों के लाक्षणिक आलेखन हैं । अतएव ये चित्रपट वहीं के बने होने चाहिए किंतु कश्मीर शैली की विद्यमानता का पता न रहने के कारण वे उक्त दोनों बातों का सामंजस्य न कर पाए ।

हम्जा चित्रपटों तथा रज्जनामा वाली उक्त देवताओं की लुबियों को जब हम इन भालुओं के साथ देखते हैं तो उन चित्रपटों के उद्भव में कश्मीरी भाग निर्विवाद हो जाता है ।

हम्जा चित्रावली के चौदह सौ चित्रों में से अब प्रायः डेढ़ सौ चित्रों का पता है, जिनमें से गिनती के दो भारत कला-भवन काशी, दो बम्बई के श्री आर्देशिर के संग्रह में, एक हैदराबाद राज्य संग्रहालय में और एक बड़ोदा संग्रहालय में हैं, शेष सबके सब विदेशों में हैं ।

हम्जा चित्रों के बादवाले अकबरी चित्रों में, उनके दोनों तत्त्व ईरानी कला का कनिष्ठांश तथा भारतीय कला का मुख्यांश, एकदिल हो जाते हैं, जिनके नमूने मुख्यतः ग्रन्थ-चित्रों से प्राप्त हैं । अकबर ने जो शर्तों तैयार कारवाई थीं उनमें की बहुत ही कम मिली हैं ( फलक— ६ ) जब कि मूलतः उनकी संख्या हजारों रही होगी, अब सारे संसार में उनके सौ से अधिक उदाहरण नहीं रह गए हैं । कालस्य कुटिला गतिः !

अकबर के संप्रदायवाले उसके चित्र मढ़ाकर गले में पहनते भी थे । ऐसे चित्रों का भी कोई नमूना अब तक नहीं मिला । यह प्रथा औरंगजेब के समय तक विद्यमान थी । सम्भवतः यह एक भारतीय प्रथा थी । वैष्णव आज भी ठाकुर जी के चित्र कटुले के रूप में धारण करते हैं ।

१—जहांगीर के प्रिय चित्रकार अबुलहसन ( § ४० ) की शैली मूलतः ईरानी थी किन्तु पीछे से वह जहांगीर कालीन मुगल शैली ( § ४० ) के चित्र बनाता । शाहजहां के दरबार का चित्रकार मुहम्मद नादिर समरकन्द का था किन्तु वह सर्वथा मुगल शैली के चित्र बनाता बल्कि इस शैली के बड़े ही उत्कृष्ट चित्रकारों में से था । ईरानी चित्रकारों द्वारा अपने आश्रयदाता की रजि के अनुकूल मुगल शैली ग्रहण करने के अन्य उदाहरण भी प्राप्त हैं जिसे यह उपपत्ति प्रमाणित होती है ।

ख—३—अकबर कालीन चित्रित ग्रंथ—अकबर कालीन कतिपय चित्रित ग्रंथ अभी तक बचे हैं। इनमें से कुछ की एकाधिक प्रतियाँ हैं। इसका कारण यह है कि शाही पुस्तकालय आगरे के सिवा दिल्ली और लाहोर में भी था, उपहार के लिये एकाधिक प्रतियाँ तैयार कराई जातीं शाहजादे तथा उमरा ( मुख्यतः खानखाना ) भी अपने लिये चित्रित ग्रंथ बनवाते और पुस्तक विक्रेता भी ग्राहकों के लिये उनकी प्रतियाँ प्रस्तुत रखते। अस्तु, इन प्राप्त पुस्तकों में से कुछ मुख्य की, किंचित् विवरण सहित सूची, उनकी तैयारी के संभावित समयानुक्रम से यहाँ दी जाती है—

( १ ) तारीखे-खानदाने-तैमूरिया—इसमें तैमूरिया वंश के आरंभ से अकबर शासन के बाईसवें वर्ष ( १५७७ ई० ) तक का इतिहास है। इसकी सचित्र प्रति खुदाबख्श खाँ प्राच्य पुस्तकालय, पटना में है। यतः इसमें दसवंत की कृति भी है, अतः यह उसकी मृत्यु ( १५८४ ई० ) से पहले, संभवतः ( १५८२-८३ ई० ) में प्रारम्भ हुई एवं संभवतः १५८४-८५ ई० वा उसके तनिक बाद तैयार हुई। इस प्रति पर शाहजहाँ का लेख एवं बादशाही मुहरें भी हैं। ( २ ) रज्मनामा ( महाभारत )—यह अनुवाद १५८२ ई० में एक वर्ष के सतत परिश्रम और कई दलों के एक संग काम करने से पूरा हुआ और इसकी सचित्र शाही प्रति १५८८ ई० में, तीन जिल्दों में, तैयार हुई<sup>१</sup>। संप्रति यह जयपुर राज्य के पोथीखाने में है। संयोगवश नादिरशाह के आक्रमण से एक वर्ष पूर्व मुहम्मदशाह ने इस महाराज जयसिंह सवाई को दे दिया था जिससे सारे संसार की सचित्र पुस्तकों का यह कौस्तुभ मणि नाश से वा भारत के बाहर चले जाने से बच गया। इसकी अन्य कई प्रतियों का भी पता है। ( ३ ) रामायण—जिसकी एक सचित्र प्रति जयपुर के पोथीखाने में उक्त रज्मनामे के साथ है। एक अमरीका में भी सुनी गई है। ( ४ ) बाकअत बाबरी (बाबर की आत्मकथा)<sup>२</sup>—तुर्की से इसका फारसी अनुवाद खानखाना ने किया, जिसकी एक प्रति १५८६ ई० में अकबर को भेंट की। स्वभावतः यह प्रति पहली और सचित्र रही होगी। संप्रति इसकी तीन प्रतियाँ शत हैं—एक ब्रिटिश संग्रहालय, लन्दन में, दूसरी खंडित, साउथ कैम्प्टन संग्रहालय में, तीसरी फ्रांस के लूव्र संग्रहालय में। चौथी राष्ट्रीय संग्रहालय, नई दिल्ली एवं पाँचवीं रूस में है। सम्भवतः लूव्र एवं रूस वाली प्रतियाँ एक ही

१—संभवतः कुछ समय तक चित्रकारों का एक दल तबारीख में एवं दूसरा रज्मनामे में काम करता रहा

२—( § ३२ )

प्रति के कुछ खंडित अंश हैं एवं उसका एक भाग ब्रिटेन के बॉडलियन पुस्तकालय में भी है। ( ५ ) अकबर-नामा—यह १६०१-२ ई० में पूरा हुआ। इसकी एक सचित्र प्रति साउथ केंसिंग्टन संग्रहालय में है, जिस पर जहाँगीर का १६०६ ई० का लेख है। यह निश्चित रूप से इसकी प्रथम प्रति है, क्योंकि इसमें सौ से ऊपर चित्र हैं<sup>१</sup> जिनकी तैयारी के लिए कम से कम चार वर्ष का समय चाहिए। अर्थात् यह १६०५ ई० में बनकर तैयार हुई होगी। इसी सन् में अकबर का अवसान हुआ; अतः राज्यारोहण पर जहाँगीर ने अपना नाम चढ़ाया। अकबर-नामे की एक चित्रित प्रति डबलिन के चेस्टर बेटी के अद्वितीय संग्रह में भी है। यह है तो उधी काल की, किन्तु इसके चित्र केंसिंग्टन वाली प्रति की श्रेणी के नहीं हैं। संभवतः यह खानखाना वा किसी शाहजादे के लिये तैयार हुई थी।

इनके सिवा अनवारे सुहैली<sup>२</sup> की अकबर कालीन कम से कम चार चित्रित प्रतियों का पता है। इनमें से एक १५६६ ई० में लाहौर में तैयार हुई थी ( फलक ८ ) जो अब भारत कला भवन संग्रह में है। दूसरी लंदन के ब्रिटिश संग्रहालय में है। इसके पूर्ण होने का समय १६१० ई० है किंतु इसके दो चित्र १६०४ ई० के हैं, अर्थात् पुस्तक का चित्रण अकबरकाल में ही प्रारम्भ हो गया था। इसमें दस हिन्दू और छः मुसलमान गुणियों के आलेखन हैं। तीसरी रामपुर राज्य के पुस्तकालय में और चौथी रॉयल एशियाटिक सोसायटी, लंदन में है। अनवारे सुहैली का एकस्फुट चित्र भारत-कला-भवन में है जो किसी सचित्र प्रति का ही पन्ना रहा होगा। अब वसली पर है। इसका चित्रकार तारा है जो अबुल्फज्ज की आईनशाली सूची में आया है। अतः यह सम्राट् के पुस्तकालय की प्रति रही होगी।

फलक ८ वाला चित्र अकबर शैली की परिपक्वता का एक उपयुक्त उदाहरण है। इस दृश्य में अनवार सुहैली की एक कथा अंकित है : एक सम्राट अपनी एक रानी पर बहुत अधिक मोहित हो गया था अतः राज-काज में बाधा होने लगी थी। एकवार

१—इस ग्रंथ अनेक चित्रित पृष्ठ कई अमरीकी संग्रहालयों एवं निजी संग्रहों में है।

२—यह पंचतंत्र का एक अन्य फारसी अनुवाद है जिसे १५वीं-१६वीं शती में, मुल्ला हुसैन वायज अल-काशफ़ी ने अपने आश्रयदाता शेख अहमद-अल-सुहैली के नाम पर किया था पंचतंत्र का यह रूप फारसी वाङ्मय में सबसे अधिक लोकप्रिय है।

जब उसे इस स्थिति का अनुभव हुआ तो उस ने उक्त रानी को ऊपर से फिकवा दिया ! भावों की अभिव्यक्ति इन चित्रों की पहली विशेषता होती है, जो निश्चल, परन्तु उदास सम्राट उसकी आज्ञा पालन में तत्पर सेवक, छुटपटाती हुई रानी, धवराए हुए अन्य व्यक्तियों ( विशेष रूप से एक माँझी जो पाल से ही लिपट गया है ) आदि में दृष्टव्य है । सारी घटनाओं को ऐसी सुघरता से संजोया गया है कि न तो कहीं अधिक भीड़भाड़ है और न कहीं खंडहर हैं, दर्शक का ध्यान सीधे मुख्य दृश्य पर जाकर रुक जाता है । दृश्य की भयंकरता बढ़ाने के लिए, चीनी प्रभाव वाला एक मगर भी मुंह बाए बढ़ा चला आ रहा है । चित्र के रंगों में सुफियानापन है, फिर भी वे बंटकर यथास्थान पर इस रूप से लगाए गए हैं कि चित्र का कोई भी स्थल आवश्यकता से अधिक गौण या महत्त्वपूर्ण नहीं हो गया है । एकाध आकृतियों एवं उनके वस्त्रों के अंकन में यूरोपी चित्रों का प्रभाव भी दृष्टव्य है ।

अकबर की आज्ञा से पंचतंत्र का फारसी अनुवाद अबुल्फज्ज ने सीधे संस्कृत से १५८८ ई० में, अयार दानिश नाम से किया । इसके कुछ सचित्र पन्ने इस समय बंबई के एक भारतीय चित्र-ब्यापारी के पास विक्रयार्थ हैं ।

इनके अतिरिक्त तारीख रशीदी, दाराबनामा, खम्सा निजामी तथा बहारिस्ताने जामी आदि की प्रतियाँ, इंगलैंड यूरोप और अमरीका के निजी वा सार्वजनिक संग्रहों में हैं । इनमें से कुछ पर तो तिथियाँ हैं । शेष की तिथियाँ निश्चित करने का सीधा मार्ग यह है कि यदि रचना अकबर काल की है तो उसकी चित्रित प्रति उसके समाप्ति-काल से जो प्रायः आईन, बदायूनी आदि से प्राप्त हो जाता है, चार से सात बरस के भीतर निर्मित होनी चाहिए । यदि ग्रंथ पहले का है तो वेश-भूषा एवं आलेखन शैली, जिसमें अकबरी-काल में ही विकास पाया जाता है तथा चित्रकारों के नाम से जो प्रायः सब चित्रों में पाए जाते हैं, उसका समय निर्धारित करना चाहिए ।

उक्त पोथियों के सिवा अनेक पोथियों के छिन्न पत्र भी मिलते हैं जो संसार भर के निजी और सार्वजनिक भारतीय संग्रहों में फैले हुए हैं । इस प्रकार का, हरिवंश के फारसी अनुवाद का, जो अकबर ने मुल्ला शीरी से, संभवतः 'भारत' के अनुवाद के बाद कराया था, एक सचित्र पन्ना भारत कला-भवन में है । इसका समय लगभग १६०० ई० में है । इसमें यह कथा अंकित है कि आदि राजा पृथु ने पृथिवी से कहा कि मैं तुझे दुहूँगा, जिसे अस्वीकार कर पृथिवी गाय का रूप लेकर भागी और राजा ने उसका पीछा किया । गाय

रूपी पृथिवी आकाश में भागी चली जा रही है, धनुष्याणि प्रधु उमका पीछा कर रहा है। नीचे खड़े लोग चिंता और अचरज से देख रहे हैं कि अब क्या होता है। इस चित्र में जैसी गति और सजीवता है, रंगों में वैसी ही तरावट और मलाहियत भी है।

तवारीख अलफी आदि कितनी पुस्तकों की समूची प्रतियाँ अभी-अभी तक विद्यमान थीं। भारतीय चित्रों की माँग के कारण चित्र व्यापारियों ने इन्हें बड़ी बेरहमी से छिन्न-भिन्न कर डाला।

ख—४—अकबर शैली की विशेषताएँ—अकबर के पुस्तकालय में चौबीस हजार पुस्तकें थीं। फैज़ी के देहांत के बाद (१५६५ ई०) उसके संग्रह से भी चार हजार तीन सौ पुस्तकें शाही पुस्तकालय में आईं। लगभग तीस हजार पुस्तकों के इस विशाल संग्रह में हजारों नहीं तो सैकड़ों चित्रित पुस्तकें अवश्य रही होंगी। अब जो बच रहा है वह महासागर का एक बिंदु मात्र है।

इनमें के चित्रों के रंग मीने जैसे दबीज और ओपदार हैं। अबुल्फज्ज की यह उक्ति कि रंगों के सम्बन्ध में बहुत उन्नति हुई है, इनके देखने से प्रत्यक्ष हो जाती है। इनमें तीन श्रेणियों के रंग का प्रयोग पाया जाता है (१) चुहचुहाते वा चमकते हुए जिनमें मुख्यतः क—सिंदूर, प्योड़ी (पीला) और लाजवर्दी (नीला) तथा ख—हिण्डुल, गुलाली और जंगाल (हरा) है; (२) बुते हुए, क—गेरू, हिरौंजी, रामरज तथा हरा ढाबा और ख नील तथा म्याही। सफेद का प्रयोग रंगों को हलका करने के लिए वा स्वतन्त्र रूप से हुआ है। अकबर कालीन चित्रों में ये रंग वा इनके मिश्रण, साया का रंग मिला कर, बदरंग नहीं किये गए हैं। इसी से हरदम टटके जान पड़ते हैं।

हुम्जा चित्रों के बाद अपने पूर्ण विकासकाल में यह शैली ईरानी, कश्मीर तथा राजस्थानी विशेषताओं को आत्मसात् करके एक बड़े ही सुन्दर रूप में प्रकट होती है। इसके उत्कृष्टतम नमूने—पटना पुस्तकालय वाली तवारीखे खानदाने तैमूरिया, जयपुर का महाभारत तथा साउथ कैसिंग्टन संग्रहालय वाली अकबर नामे की प्रति हैं। प्रथम दोनों में दसवंत की कृतियाँ भी हैं। यद्यपि इन दोनों का विषय बिलकुल प्रतिकूल दिशाओं का है फिर भी शैली की दृष्टि से दोनों एक हैं। यही एकता इन्हीं में नहीं सभी विकसित अकबरी चित्रों में व्याप्त है, अकबर के सिद्धांत वाक्य 'सुलह कुल' का मूर्तरूप है। इस एकता को हम रेखाओं की गुलाई, आलेखन में डील, गति, एकचरम चेहरों (१२६ ख), हस्त मुद्राओं, वस्त्रों की शिकन तथा फहरान, वस्त्रों के स्वाभाविक आलेखन एवं अभिव्यंजक संयोजन के रूप में पाते हैं, जो सभी

अकबरी ग्रंथ-चित्रों में सर्वथा समान है। इस एकता को हम चित्रों की दो और बातों में पाते हैं—एक तो प्रायः सभी ऐसे चित्र एकाधिक, बहुत करके तीन चित्रकारों के सहयोग से बने हैं। एक ने टिपाई की है दूसरे ने गद्दकारी (= रंगामेजी) और तीसरे ने खुलाई। दूसरे इनके अधिकांश कलाकार, प्रायः पंचानबे प्रतिशत, हिन्दू हैं।

इस प्रकार अकबरी शैली अपने विकसित रूप में, अपना निजस्व प्राप्त करने पर भी, सर्वथा भारतीय रहती है, क्योंकि एकता की उक्त विशेषताएं ईरानी शैली (§ ३४) से सर्वथा विपरीत एवं पूर्णतः भारतीय हैं। उनमें जो कुछ ईरानीपन है वह नक्काशी में वा आलंकारिक आलेखन में है, किन्तु वह गौण है। अर्थात् ईरानी कला की विशेषता इस शैली की एक अवांतर ब्योरा बन गई है। कारीगरों का उक्त सहयोग उनकी श्रेणियों के समय से चला आता है। एकचश्म चेहरों की भाँति ईरानी शैली में इस चाल का भी अभाव है।

यद्यपि यह शैली अकबर के कारखाने में लालित-पालित हुई थी, किन्तु चित्रकारों के जो विषय आलेखन के लिए दिये गये थे उनमें अधिकांश, जैसे भारतीय लोक वा धर्म कथाओं के एवं अकबर के जीवन के (क्योंकि उस समय के भारतीय अकबर को पूर्व जन्म का तपस्वी मानते थे), उन (चित्रकारों) की भावाभिव्यक्ति एवं परम्परा के सर्वथा अनुकूल थे। इसी से इन चित्रों में इतनी सजीवता और उन्मुक्तता पाई जाती है।

सच तो यह है कि अकबरी चित्रकला की अपनी एक अलग शैली है। यदि वह मुगल शैली के अन्तर्गत आ सकती है तो केवल इस कारण कि अकबर मुगल था।

§ ३६. चित्रों और चित्रकारों के प्रति अकबर का भाव—अबुलफज्ज ने आईन में बताया है कि अकबर का चित्र और चित्रकारों से कितना प्रेम था और उनके प्रति उसकी कैसी उदार और आदर बुद्धि थी। उसके कितने ही चित्रकार मन्सबदार एवं ओहदों पर थे। १५७३ ई० में जब उसने, अपने चुने से चुने सत्ताइस सरदारों को लेकर अहमदाबाद पर तूफानी धावा किया था<sup>१</sup> तो उसके उक्त दल में तीन चित्रकार भी थे। उसके यहाँ यदि कोई विशिष्ट अतिथि आता था तो उसे अपने चित्र के कारखाने की भी सैर कराता था। जहाँगीर

१—अकबर ने, २३ अगस्त को आगरे से निकलकर दूसरी सितम्बर क अहमदाबाद में युद्ध शुरू कर दिया था, अर्थात् सारा मार्ग केवल नौ दिन में तय किया था जो उस काल की सवारियों की दृष्टि से वायुयान की गति हुई।



भारत  
की  
चित्रकला

लिखता है कि अब्दुस्समद को अकबर बड़े सम्मान से रखता था। १५७७ ई० में अकबर ने अब्दुस्समद को अपनी टकसाल का अफसर बनाया था।

§ ३७ १६वीं शती में दकनी शैली—विन्ध्य के दक्षिण वाले भूभाग में भी चित्र-कला का पूर्ण प्रचार था एवं मध्य काल में वहाँ की प्राचीन परम्परा अबाध रूप से चलती रही (§ २५ ख.१ का अन्त)। विजयनगर साम्राज्य (प्रायः १४४०-१५२६ ई०) के अन्तर्गत लेपाक्षी नामक स्थान पर अनेक भित्ति चित्र हैं, जिनमें वह परम्परा पूर्ण रूप से विद्यमान दीखती है। ऐसा अनुमान होता है कि दक्षिण में ऐसे ही कई और केन्द्र थे। प्रायः १५२७ ई० में दक्षिण के प्रसिद्ध बहमनी साम्राज्य का अन्त हो गया एवं उसका स्थान बीजापुर की आदिलशाही (१४६०-१६२८ ई०) अहमद नगर की निजामशाही (१४६०-१६३३ ई०) एवं गोलकुंडा की कुतुबशाही (१५१२-१६८७ ई०) ने ले लिया। ये सभी सल्तनतें बड़ी विद्या प्रेमी थीं।

१६वीं शती के उत्तरार्ध में इन सल्तनतों का पूर्ण विकास हो चुका था एवं उनके शासक, यथा बीजापुर के अली आदिलशाह प्रथम (१५५८-८० ई०) और इब्राहीम आदिलशाह द्वितीय (१५८०-१६२७ ई०) बड़े ही कला-प्रेमी हुए। ऐसी पूरी आशा की जाती है कि इस काल में इन तीनों केन्द्रों में चित्रकला का पूर्ण प्रचार रहा होगा। खेद है कि १६वीं शती वाले चित्रों के जो भी दकनी उदाहरण मिले हैं, उनमें यह निश्चय करना असम्भव सा है कि वे कौन से क्षेत्र के हैं। चेस्टर बेटी संग्रह में नुजूम उल उलूम की एक सचित्र प्रति ऐसी ही है जो अली आदिलशाह प्रथम के पुस्तकालय में थी। परन्तु इसमें भारतीय प्रभाव इतना घना है कि सम्भवतः यह किसी अन्य क्षेत्र से वहीं आई। इब्राहीम आदिलशाह के काल से बीजापुरी चित्रों का, विशेष रूप से उनकी शबीहों का एक अच्छा खासा वर्ग मिलने लगता है। इनसे बहुत भिन्न वर्ग की एक काफी बड़ी रागमाला-चित्रावली मिलती है। इसमें रागों के ध्यान, उत्तर भारत के ध्यानों से भिन्न हैं। फिर भी इन सभी चित्रों में एक मौलिक साम्य है। उनमें आकृतियाँ जानदार हैं, उनके वस्त्र आदि बहुत विस्तृत हैं, जो चित्र का अधिकांश छेँक लेते हैं, उनपर बड़े बड़े बूटे बने हैं। भवनों के अलंकरण तथा पृष्ठिका की, वनस्पति की प्रधानता है। तीव्र वर्णविधान है। अहमद नगर में बनी तारीफ हुसैन शाही की एक प्रति भी ऐसी ही है।

§ ३८. १६ वीं शती में राजस्थानी शैली—इस शती में यह शैली उस अवस्था से क्रमशः आगे बढ़ रही थी जिसमें हमने उसे १५वीं शती में छोड़ा है (§ २६ ख)।

इस काल में जैनेतर विषयों की तो बाढ़ आ गई। देवी माहात्म्य के चित्रों में युद्ध विषयक प्रचंड आकृतियाँ मिलती हैं। युद्ध के ऐसे घोर दृश्यों के द्वारा अपभ्रंश शैली की

पुरानी जकड़ी हुई परम्पराएँ टूटें। इनमें कई चित्रित ग्रन्थ तो लोक शैली के निकट हैं, उनकी सपाटेदार रेखाएँ दृष्टव्य हैं। ऐसा जान पड़ता है कि इन आलेखनों में भी कई प्रादेशिक भेद थे।

छठा  
अध्याय

दूसरी ओर वैष्णव बाल-गोपाल स्तुति के अंकनों में जीवन का उल्लास भरा पड़ा है, बाल-कृष्ण की लीलाओं के अंकन में वही चारुता है जो पीछे तुलसी और सर के ललित पदों में मिलती है और जिनसे हम सभी परिचित हैं, यथा यशोदा का माखन निकालना, एवं बाल-गोपाल की माखन-चोरी, रत्न-स्तम्भ में प्रतिच्छाया देखना, भूले पर पौढ़ना, गायें चराना, गोपियों के साथ वंशी विहार एवं सर्वोपरि गोवर्धन धारण। गोवर्धन का आलेखन आलंकारिक है। कहीं कहीं, गोचारण दृश्यों में जैसे बाल-गोपाल नाचने की मुद्रा में हों। यह परम्परा तनिक बाद तक भी चलती रही।

अब यह शैली अपभ्रंश शैली के मुख्य गढ़, जैन चित्रित पोथियों पर अपना अधिकार जमाने लगती है। १५६१ ई० की उत्तराध्ययन सूत्र की एक प्रति बड़ौदा संग्रहालय में है। इसके चित्रों में हम उक्त संक्रमण के उदाहरण, अर्थात् राजस्थानी और अपभ्रंश शैली का विचित्र सम्मिश्रण पाते हैं। १६वीं शती के साथ अपभ्रंश शैली समाप्त हो जाती है; १७वीं शती में पहुँचकर जैन पोथियों एवं चित्रों में पूर्ण रूप से राजस्थानी शैली का व्यवहार होने लगता है।

परली आँख के अभाव से मोटे तौर पर राजस्थानी शैली का उद्भव माना गया है। वस्तुतः यदि हम गुप्तकालीन भित्ति चित्रों से १६वीं शती तक की शैलियों का सिंहावलोकन करें तो हमें एक प्रवृत्ति स्पष्ट दीखेगी—चेहरे पौने दो चश्म से एक चश्म की ओर आ रहे हैं। अपभ्रंश शैली के कुछ अन्य परवर्ती चित्रों में हमें एकचश्मी चेहरे साथ साथ परली आँख मिलती है, तो १६वीं शती के उत्तरार्ध में धीरे धीरे तिरोहित होने लगती है।

कुछ विद्वानों का मत है कि १५६१ ई० की उक्त प्रति से राजस्थानी शैली का उद्भव मानना चाहिए : संभवतः मुगल शैली के इतर कलाकार जब अपने अपने क्षेत्रों में पहुँचे तो वे मुगल शैली की अनेक विशेषताएँ अपने साथ लाए और यह प्रभाव अपभ्रंश शैली पर पड़े बिना न रह सका जो ५६१ ई० वाली चित्रित प्रति में एकचश्मी चेहरों, मुगल वस्त्र-विन्यास एवं पृष्ठिका के आलेखन में दीखता है।

वस्तुतः राजस्थानी शैली का जन्म बहुत पहले ही हो चुका था, और उसका प्रभाव जैन चित्रपटों पर हम देख चुके हैं। संयोग-वश, कुछ वर्ष पूर्व १५४० ई० में शुरू दिल्ली में चित्रित महापुराण नामक एक दिगंबर जैन ग्रन्थ की प्रति प्राप्त हुई। इसमें प्रायः साढ़े चार सौ चित्र हैं पर एक भी आकृति अपभ्रंश शैली में नहीं। इसी के संनिधत् भारत कला भवन

में कुतुबन कृत मृगावती नामक अवधी काव्य की प्रति है जिसके दो सौ पचास चित्र प्राप्त हुए हैं। इन चित्रों में उन्मुक्त और घरेलू वातावरण है। थोड़ी रेखाओं और रंगों में जीवन्त आलेखन है। जीवन का व्यापक दृश्य है। हाल ही में प्रिंस अब वेल्स संग्रहालय, बंबई को लौर चंदा की एक खंडित चित्रित प्रति मिली है जो तत्कालीन शैलियों के किसी बड़े ही विशिष्ट रूप का परिचय देती है। हमें भूलना न चाहिए कि १६वीं शती में कई शासक बड़े ही कला-प्रेमी थे—संभवतः यह उनमें से किसी एक की प्राक्-अकबरी राज्याश्रित शैली है।

इन सभी चित्रों में पात्रों की प्राक्-अकबर कालीन वेशभूषा द्रष्टव्य है। इनके वास्तु भी पूर्ववर्ती हैं। फिर भी इन चित्रों में राजस्थानी शैली की अनेक परवर्ती विशेषताएँ, उदाहरणार्थ उसकी आलंकारिकता वर्तमान है। कहीं कहीं गतिमत्ता दिखलाने के लिए उड़ते हुए वस्त्रों का प्रयोग किया गया है।

इन चित्रों से यह स्वयंसिद्ध है कि राजस्थानी शैली लोक में व्याप्त थी एवं उसका प्रसार राजस्थान की वर्तमान परिधि से कहीं अधिक व्यापक था।

तनिक बाद ही, राजस्थानी का प्रस्फुटित रूप देखने लगता है, जिनमें सर्वोत्तम स्व० न्हानलाल च० मेहता संग्रह के चौर पंचाशिका चित्र हैं। ये एक संस्कृत शृंगार काव्य पर आधारित हैं अतः माधुर्य भाव से ओत प्रोत हैं। इनमें नायिकाओं की भिन्न भिन्न मनोदशा बड़े ही मृदु अंकों द्वारा प्रकट हुई है। सर्वत्र भाव-शून्य एकचरमी चेहरे हैं, उनकी आँखें बहुत बड़ी हैं और चेहरों के आलेखन में आरम्भिकता है। परन्तु प्रकृति चित्रणों में विशेष आलंकारिकता है, जो प्रत्येक वस्तु को अपने साँचे में ढालती चलती है। वृक्ष, वनस्पति भी प्रारम्भिक अवस्था में हैं।

यदि इन चौर पंचाशिका चित्रों की हम इसी वर्ग के अन्य आलेखनों से तुलना करें तो हमें इनकी विशिष्टता प्रभावित किए बिना न रहेगी। इस वर्ग के अन्य उदाहरण हैं: लाहौर संग्रहालय में लौर चन्दा की प्रति जिसमें जीवन की विविधता है, प्रिंस अब वेल्स संग्रहालय वाले गीत गोविन्द चित्र जो अपने गीतमय विधानों, उत्कट प्रकृति-सौंदर्य के लिए प्रसिद्ध हैं, एवं कलाभवन एक अन्य संग्रहों में बिखरे हुए भागवत के प्रकांड चित्र। भागवत के इन कई दृश्यों में, जहाँ गतिमत्ता है, वहाँ कहीं कहीं गोपों की नृत्य मुद्राओं द्वारा उल्लासमय वातावरण है। इस वर्ग में वस्त्र विन्यास वा पृष्ठिका के आलेखन में क्रमशः मुगल प्रभाव देखने लगता है। फिर भी इनकी, अकबरी चित्रों के अन्तर्गत राजस्थानी अंशों से इतनी सन्निकटता है कि हम उन्हें अकबर काल के प्रारम्भिक वर्षों से बाद नहीं ले जा सकते। इस वर्ग के साथ

गुजरात का पुराना केन्द्र भी राजस्थानी शैली के इस नवजागरण में अपना योग दे रहा था। १६वीं शती के उत्तरार्द्ध में अपभ्रंश शैली वाले सवा चश्मी चेहरों से वह सर्वथा मुक्ति पा लेता है। इस वर्ग में अजैन-वैष्णव आलेखनों में स्व० मेहता संग्रह की गीत गोविंद चित्रावली बहुत ही प्रसिद्ध है। गीत गोविंद पदावली को प्रायः डेढ़ सौ तनिक बड़े आकार वाले चित्रों में संवर्धित किया गया है। इन चित्रों में वसन्त विलास वाली परम्परा का प्रस्फुटन है, चारों ओर वन वैभव है, बड़ी बड़ी लचीली डालें सारे दृश्यों को घेरे हैं, मधुपों की भरमार है, मानवाकृतियाँ मानो किसी उल्लास से बिंधी हुई किसी अज्ञात लय में बद्ध हैं। भागवत की ऐसी ही एक अन्य चित्रित प्रति की तिथि १५६८ ई० है।

क--ब्रज में राजस्थानी शैली का केन्द्र--ऊपर (§ ३५ ख-२) हमने चर्चा की है कि हमजा चित्रावली में भीनाक्ष अर्थात् फड़कती हुई मछली की तरह बाँकी आँखें भी पाई जाती हैं। यह एक संयोग हो, सो नहीं; क्योंकि उन चित्रपटों में ऐसी आँखें अनेक बार लिखी गयी हैं और जहाँ ये उरेही गई हैं वहाँ इनका भ्रू-चाप भी मौजूद है। विकसित राजस्थानी शैली में सर्वत्र ऐसी ही आँखें पाई जाती हैं। इतना ही नहीं, जहाँगीर-काल बीतते न बीतते नेत्र का यह प्रकार मुगल शैली में भी व्यवहृत होने लगता है और १७वीं शती के उत्तरार्ध में तो इसका एकाधिपत्य हो जाता है।

यह आँख १६वीं शती के पूर्वार्द्ध से राजस्थानी शैली का एक दूसरा केन्द्र बनने की सूचक है। यह केन्द्र ब्रज होना चाहिए जहाँ उस समय दैष्णव-पुनरुत्थान में पूरी सक्रियता आ चुकी थी। वहीं के कृष्ण-चित्रों में इस कटावदार आँख का पहले पहल आलेखन हुआ होगा, क्योंकि यह उस काल के रसिकराय कृष्ण की छवि के अनुरूप है। अब भी नाथ-द्वारा के चित्रों में इसका आलेखन विशेष रूप से पाया जाता है, क्योंकि वहाँ के चित्रकार उसी परम्परा के हैं जो आरम्भ ही से वल्लभ सम्प्रदाय सम्बन्धित हैं, जिसका मुख्य केंद्र नाथद्वारा के पहले ब्रज था।

§ ३६. १६वीं शती में चित्र-वाङ्मय—यों तो अकबर ने भी सीकरी में भित्ति-चित्र बनवाए थे, जो हमजा चित्रावली से मिलते जुलते हैं, किन्तु विशिष्ट रूप में यह प्रथा दक्षिण भारत में ही जीवित थी। फलतः १६वीं शती में केरल के श्रीकुमार ने अपनी शिल्परत्न नामक वास्तुशास्त्र की पुस्तक में चित्राङ्गण का सिद्धान्त और विधान भी दिया है। इसकी बातें चित्रसूत्र और अभिलषितार्थ-चिन्तामणि की परंपरा में हैं अतः उन्हें दुहराने की आवश्यकता नहीं। शिल्परत्न त्रिवेन्द्रम् सीरीज में प्रकाशित हो चुका है। बिहार ऐण्ड उड़ीसा रिसर्च जर्नल (भाग ६, अंक १) में जायसवाल का इस पर एक लेख भी है।

## सातवाँ अध्याय

§ ४०. जहाँगीर (१६०५—१६२७ ई०) तथा जहाँगीर कालीन मुगल शैली (१६१०—१६२७ ई०)—जहाँगीर बड़ा ही सहृदय, सुरुचि-संपन्न, परते दरजे का चित्रप्रेमी, प्रकृति-सौंदर्य-उपासक, वृक्ष-खग-मृग-विज्ञानी, संग्रहकर्ता, विशद वर्णनकार और सबके ऊपर पक्का जिज्ञासु, निसर्ग-निरीक्षक और प्रज्ञावादी था। जिस बात को उसकी बुद्धि गवारा न करती उसे वह पास न फटकने देता। यद्यपि उसकी विशेषताओं के और भी पहलू हैं किंतु हमें इन्हीं से काम है। उसके समय की चित्रकला भी उसकी इन्हीं वृत्तियों की प्रतीक है।

अकबर की वह चित्रकला, जिसकी रेखा-रेखा में भारतीय संस्कृति के उस महान् प्रतिसंस्कारक की भावना और प्रेरणा बोल रही है, कुछ समय तक तो वह परम्परा एक स्वतन्त्र धारा के रूप में चलती रही और जहाँगीर के राज्यारोहण के प्रायः पाँच वर्ष बाद तक बनी रही। दूसरी ओर जहाँगीर काल में पुनः एक बार मुगल काल का सम्बन्ध ईरानी शैली से होता है। जहाँगीर के आश्रय में उसकी कुमारावस्था से ही आक्रा रिज़ा नामक एक ईरानी चित्रकार था। उसका पुत्र अबुल्हसन जहाँगीर का बड़ा प्यारा चित्रकार था। अकबरी प्रभाव के समाप्त होते ही जहाँगीर-कालीन चित्र-कला पर उसका पूर्ण वा आंशिक प्रभाव मिलने लगता है। साथ ही जहाँगीर का आशय उतना उदार न होने के कारण चित्रकला के विषयों का दायरा बहुत सीमित हो गया। अब उसमें लोक वा धार्मिक कथाओं के चित्रों तथा ख्याली चित्रों का अभाव हो गया। उसका मुख्य सम्बन्ध जहाँगीर विषयक घटनाओं और उसका ध्यान आकृष्ट करने वाली वस्तुओं से रह जाता है। इसी कारण थोड़े ही दिनों में उसमें से ईरानी प्रभाव भी दूर हो जाता है और उसके बदले असलियत और निसर्ग-निरीक्षण आ जाता है।

जहाँगीर ने भी अपना आत्मचरित लिखा है। यद्यपि साहित्यिक दृष्टि से यह वैसी उच्चकोटि का नहीं है, जैसा बाबर का, फिर भी यह बहुत सुन्दर और बड़े रोचक शब्द-चित्रों एवं विवरणों से पूर्ण है, तथा चित्रों की चर्चा तो इसमें सर्वत्र विद्यमान है। स्व० मु० देवीप्रसाद ने अपने जहाँगीर नामा में इसका अधिकांश हिंदी पाठकों के लिए सुप्राय्य कर दिया है। राज्यारोहण से बारह वर्ष तक का आत्मचरित पूरा हो जाने पर जहाँगीर ने अपने सेवकों को देने तथा देशांतर में भेजने के लिए उसकी कई प्रतियाँ प्रस्तुत करने की आज्ञा दी। चौदहवें वर्ष में उसकी पहली प्रति तैयार हुई जिसमें अबुल्हसन ने दरबार का मुखचित्र बनाया था। इस उपलब्ध में उसे नादिरुज्जाँ की उपाधि मिली। बादशाह ने यह पहली प्रति अपने अभिलेखपूर्वक शाहजहाँ को दी। पन्द्रहवें वर्ष अपने दूसरे पुत्र परवेज़ के लिए दूसरी प्रति भेजी। इनमें से अभी तक एक भी उपलब्ध तो नहीं किंतु उसके अलग-अलग चित्र जो जहाँगीर की जीवनी से सम्बन्ध रखते हैं, संसार भर के भारतीय संग्रहों में फैले हुए हैं (फलक—१०)। इन चित्रों के सिवा जहाँगीर जो भी सुन्दर वा विलक्षण पशु पक्षी (फलक—११), फूल वा वृक्ष देखता उनके चित्र तैयार करा लेता। इस प्रकार के चित्रों का मुख्य निर्माता उसका दरबारी चित्रकार उस्ताद मंसूर था।

अपने क्रोध, करुणा वा सौहार्द आदि की वृत्तियों के परितोषार्थ भी वह चित्र बनवाता था—जैसे, यदि कोई उसे दगा देकर निकल जाता तो उसके चित्र की भर्त्सना करने में उसे शांति मिलती। इसी प्रकार अपने एक दरबारी इनायतखाँ को, परम दयनीय अंतिम दशा में वह देखने गया और उसके प्रति अपनी सहानुभूति, उसका अस्थिशेष चित्र बनवाकर व्यक्त की। इस चित्र का प्रथम रेखांकन बोस्टन संग्रहालय में और रंगीन प्रति ऑक्सफर्ड के बॉडलियन पुस्तकालय में है। इसके तथा अन्य कई चित्रों के तैयार होने की ठीक-ठीक तिथि जहाँगीर के आत्मचरित के सहारे बताई जा सकती है। अब सौहार्द-विषयक चित्र का उदाहरण लीजिए—

विशनदास नामक एक परम कुशल चित्रकार उसकी सेवा में था। उसके बारे में बादशाह ने अपनी रामकहानी में लिखा है कि शबीह लगाने में यह अपना जोड़ नहीं रखता। इसी लिये उसने अपने जो राजदूत ईरान के शासक शाह अब्बास के यहाँ भेजे थे (१६१७-१६६०), उसके संग विशनदास को ही शाह का चित्र बनाने के लिये भेजा था। जहाँगीर लिखता है कि 'उसने मेरे भाई शाह अब्बास की ऐसी सच्ची शबीह लगाई कि मैंने जो उसे शाह के नौकरों को दिखाया तो वे मान गए। मैंने विशनदास को एक हाथी और बहुत कुछ

पुरस्कार दिया'। बिशनदास के इस आलेखन की एक परवर्ती प्रतिकृति संप्रति बोस्टन संग्रहालय में है। बिशनदास के बनाए हुए बहुत ही थोड़े चित्र बच रहे हैं।

इन्हीं बिशनदास का बनाया शेख फूल नामक सूफी संत का चित्र कला-भवन में है। संभवतः इसपर जहाँगीर की हस्तलिपि भी है। हम देखते हैं कि ये पहुँचे हुए संत अपनी कुटी के आगे अपनी धुन में मस्त हैं और उनका प्रभाव उस भीड़ पर छाया हुआ है जो उनके दर्शनों के लिये वहाँ एकत्र है। ऊपर एक हरा भरा नीम का पेड़ इस दृश्य में बड़ी तरावट पहुँचा रहा है। छतों पर कौओं का एक जोड़ा अपनी धुन में बैठा है। सबे साधुओं पर जहाँगीर को अपार श्रद्धा थी। वह उनके दर्शनों को जाता और उनके चित्र बनवाता। उन्हीं में का यह चित्र है। एक चित्र में हम उसे तत्कालीन चिद्रूप स्वामी के सत्संग में पाते हैं।

क—जहाँगीर कालीन स्त्री-चित्र—संभवतः अकबर के समय में उसकी माता हमीदा बानू बेगम की और जहाँगीर के समय में नूरजहाँ की भी शबीह तैयार हुई थी।

मुगल शैली के विद्वान् डा० हरमन गोथ्रेट्ज ने नूरजहाँ के एक चित्र को वास्तविक प्रमाणित किया है। इस स्थापना पर गंभीरता-पूर्वक विचार होना चाहिए। अनुश्रुति के अनुसार जहाँगीरी सिकों पर सम्राट् का नूरजहाँ के साथ चित्र का उल्लेख मिलता है। केवल सम्राट् के चित्रवाले सिके मिले भी हैं जिनमें उसकी आकृति अत्यन्त वास्तविक बनी है। साथ ही जहाँगीर के वास्तविक-प्रेम को देखते हुए मानना होगा कि यदि नूरजहाँ की आकृति वाले सिके ढले होंगे तो उनमें पूरी यथार्थता रही होगी।

जहाँगीर-काल में स्त्रियाँ चित्र अंकित करती थी, इतना तो निश्चित है। भारत-कला-भवन में उस काल का एक ऐसा चित्र है जिसमें एक चित्रकारी एक स्त्री की शबीह लगा रही है।

ख—जहाँगीर शैली की विशेषताएँ—हमने ऊपर देखा कि जहाँगीर कालीन मुगल शैली ने एक नया रास्ता लिया है। उसमें रुढ़ि न रहकर असलियत आ गई है; यही कारण है कि वह ईरानी प्रभाव से भी मुक्त हो गई है। बारीकी और तैयारी में वह अकबरी चित्रों से कहीं आगे बढ़ गई है। यद्यपि उसके दरबारी दृश्यों में मुगल अदब-कायदे के कारण गति और सजीवता नहीं है तथापि उसके जीवनी-संबंधी अन्य दृश्यों में काफी गति और सजीवता भी पाई जाती है। शिकार के चित्र इसके अच्छे उदाहरण हैं। उनमें के हाथियों में वह सारी परम्परा मौजूद है जो मोएन जो दड़ो के समय से चली आती है जिसकी चर्चा अकबर-कालीन चित्रों में भी की गई है (§ ३५ ख २)। फलक—१० में एक और दरबारी गंभीरता, दूसरी ओर भूखों और भिल्लुकों के चित्र में यथेष्ट भाव और अभिव्यक्ति है। पशु-पक्षियों के चित्र

में भी कमाल का स्वभाव दिखाया गया है। उदाहरणार्थ पलक—११ वाले बाज के चित्र की कठोर आँख और सिमटी पलक द्वारा उसका स्वभाव पढ़िए।

इन विशेषताओं के कारण जहाँगीर-काल मुगल-कला का पूर्ण यौवन है। इसमें उसका निजस्व खिल जाता है और वह एक महान् पुरुष की कला न रहकर, एक एशियाई बड़े दिलदार बादशाह की कला हो उठती है।

ग—जहाँगीरी चित्रों में स्वाभाविकता—यह एक समस्या है कि जहाँगीर कालीन चित्रों में इतनी स्वाभाविकता कहाँ से आई। उत्तर देने के लिये सीधा मार्ग है—‘फिरंगी प्रभाव से’। किन्तु इसी से सन्तोष नहीं किया जा सकता। निःसंदेह यह बात सर्वविदित है कि जहाँगीर के समय में यहाँ यूरोप के चित्र काफी तादाद में आ चुके थे और आ रहे थे, इतना ही नहीं जहाँगीर उनकी कदर और संग्रह भी करता था। उस समय यहाँ के कारीगर उनकी प्रतिकृति और उनके आधार पर स्वतन्त्र चित्र भी बनाते थे। जहाँगीर-कालीन कुछ चित्रों की पृष्ठिका वा अंश-विशेष में यूरोपीय दृश्य भी नकल किए गए हैं; फिर भी देखना तो यह है कि उक्त स्वाभाविकता यूरोपीय शैली की है वा स्वतंत्र। हमारा उत्तर है कि वह स्वतंत्र है। जहाँगीरी चित्रों के चेहरे एकचरम हैं जो यूरोपीय कला में अपवाद रूप से पाए जाते हैं। जहाँगीर की हजारों तस्वीरों में केवल एक डेढ़चरम तस्वीर मिली है, सो भी उस पर नाम नहीं दिया है। रूप-सादृश्य से अनुमान किया जाता है कि वह जहाँगीर की है। यदि फिरंगी प्रभाव होता तो जहाँगीर की हजारों डेढ़चरम और एकाग्र एकचरम तस्वीर मिलती। इसी प्रकार साया और उजाले के प्रयोग से यूरोप की तस्वीरों में पूरा डौल दिखाया जाता है। जहाँगीरी चित्रों में वैसा साया और उजाला नहीं पाया जाता। हाँ, कहीं-कहीं ईरानी प्रभाववश स्याह-कलम में पहल (एवं धुमाव) दिखलाकर साया का सुभाव कर दिया जाता है जिससे साया का काम नहीं रह जाता। फिर इन चित्रों का दृष्टिक्रम (पर्सपेक्टिव) विदेशी चित्रों से बिल्कुल पृथक् है। चित्रों के ये ही तीन मुख्य अंग हैं। जब इनमें इतनी विभिन्नता है तो कैसे जहाँगीरी स्वाभाविकता, ‘फिरंगी प्रभाव से’ पैदा हुई मान ली जाय ? सर टॉमस रो ने लिखा है कि बादशाही चित्रकार शबीह लगाने में अद्वितीय हैं। यदि उनपर यूरोपीय प्रभाव होता तो वह इसका उल्लेख न छोड़ जाता।

यदि जहाँगीर के जीवन से चित्रकला इतनी संबद्ध थी कि वह किसी चित्र को देखकर यह तक बता देने की शक्ति रखता था कि उसका कौन अंश किस उस्ताद का बनाया हुआ है; यदि वह चित्रों के लिए इंगलैण्ड के राजदूत टॉमस रो से मोल-भाव कर सकता था; यदि तैमूर के असली चित्र मिल जाने की सम्भावना से उसे एक नया राज्य पाने की



प्रसन्नता हो सकती थी; और यदि चित्रकारों को चित्र के गुण-दोष बताते हुए उसके चित्र पाये जाते हैं तो—जब कि उसने अपने चित्रों का विषय अपनी जीवन-घटनाओं और अपने निसर्ग-प्रेम द्वारा सीमित रखा था—क्या उसने इस बात पर पूरा बल न दिया होगा कि उसके लिए स्वाभाविक चित्र बनाए जायें; विशेषतः जब कि वह हर बात में तथ्य और वास्तविकता का बड़ा सूक्ष्म निरीक्षक था। जहाँगीरी चित्रों में असलियत का इससे सीधा और स्पष्ट कारण क्या हो सकता है ?

### जहाँगीर के प्रगाढ़ चित्र प्रेम के उदाहरण—

( १ ) जहाँगीर अपने आत्मचरित में सिहासनारोहण के चौदहवें बरस लिखता है—“मेरी चित्र की रुचि पहचान और यहाँ तक बढ़ गई है कि प्राचीन और नवीन उस्तादों में से जिस किसी का काम मेरे देखने में आता है, मैं उसका नाम सुने बिना ही भट उसे पहचान लेता हूँ कि अमुक उस्ताद का बनाया है। यदि एक चित्र में कई चेहरे हों और हरेक चेहरा अलग अलग चित्रकार का बनाया हुआ हो तो मैं जान सकता हूँ कि कौन चेहरा किसने बनाया है। और यदि एक ही चेहरे में आँखें किसी की और भवें किसी की बनाई हुई हों तो भी मैं पहचान लूँगा कि बनानेवाले कौन हैं।” १

( २ ) इंगलैंड के राजदूत सर टॉमस रो ने अपने यात्रावृत्तांत में लिखा है—“बादशाह को मैंने एक चित्र दिया था। मुझे विश्वास था कि भारत में उसकी नकल होना असंभव है। एक दिन बादशाह ने मुझे बुलाकर पूछा कि उस चित्र के तद्वत् प्रतिकृतिकार को क्या दोगे ? मैंने कहा—चित्रकार का पुरस्कार ५० रु० है। उत्तर मिला—मेरा चित्रकार मंसबदार है, उसके लिए यह पुरस्कार बहुत थोड़ा है। रात में मैं पुनः बुलाया गया और मुझे मेरे चित्र जैसे छः चित्र दिखाए गए कि इनमें से अपना चित्र छाँट लो। कुछ कठिनता से मैं अपना चित्र पहचान पाया और मैंने प्रतिकृतियों के अंतर बताए। उपरांत पुरस्कार का मोल-भाव पुनः आरम्भ हुआ × × ” ( सारांश )।

( ३ ) जहाँगीर के एक उमरा ने उसके पास एक तसवीर भेजी जिसे फिरंगी अमीर तैमूर की बताते थे। बादशाह राज्यारोहण के तीसरे बरस लिखता है—“जो यह बात कुछ भी सच होती तो कोई पदार्थ इस चित्र से बढ़कर मेरे समीप नहीं था ” २ ।

( ४ ) ऐसा एक चित्र पेरिस के राष्ट्रीय पुस्तकालय में है, जिसे त्चुकिन ने अपनी पुस्तक में प्रकाशित किया है ( फलक—२४ बी )।

घ—एकचश्म शबीह का कारण—इसके भी कई कारण सोचे गए हैं किंतु ठीक वही है जो उस्ताद रामप्रसाद को परम्परा से ज्ञात है अर्थात् एकचश्म चेहरे में उसके प्रत्यंगों अर्थात् ललाट, नाक, ओठ और ठुड़ी का सरहद कायम रहता है अतः शबीह जल्दी लग जाती है; शबीह लगानेवाले को कष्ट नहीं होता ।

एकचश्म चेहरे अर्थात् जिनमें मुँह का केवल एक रुख दिखाया जाता है जहाँगीर-कालीन चित्रों में पूर्ण रूप से प्रचलित हो गए, उनमें आँखें कटावदार बनने लगीं । जहाँगीर शैली की ये दोनों विशेषताएँ नितांत भारतीय हैं । भारतीय परम्परा में एकचश्म चेहरे चले ही आते थे ( § २६ ख ) । अब शबीह के सम्बन्ध में उक्त सुविधा होने के कारण वे मुगल शैली में एकाधिपत्य पा गए ।

इसी प्रकार इन चित्रों का संयोजन अर्थात् रमणीयता उत्पन्न करने के लिए ठीक-ठीक जुहान ईरानी ढंग की न होकर भारतीय ढंग की अर्थात् सम धरातल पर है—आकाशीय नहीं । ऐसी एक धरातल पर वाली जुहान अजंता से अपभ्रंश शैली में होती हुई राजस्थानी शैली तक चली आई है ।

ङ—मुगल चित्र का विधान और सज्जा—यतः जहाँगीर-काल में पुस्तक-चित्रों के बदले अधिकतर छिन्न चित्र ही बनने लगे थे जो मुरक्को वा चित्राधारों में रखे जाते थे अतः उनके विधान और सज्जा एवं इसी प्रसंग में उनके रंगों की कुछ चर्चा आवश्यक जान पड़ती है ।

थोड़े में मुगल विधान यह है कि अच्छे किस्म वाले कागद के दो तीन पर्त को लेई से एक में साट लेते हैं, इसपर लिक्टी ( एक में मिली हुई स्याही और गुलाली ) वा आबरंग ( एक में मिली स्याही, गुलाली और प्योड़ी ) से जो शबीह वा ख्याली चित्र बनाना होता है उसे अंकित कर जाते हैं । इसे टिपाई कहते हैं । फिर इसपर पतले सफेदे का तीन अस्तर देते हैं कि नीचे की आकृति दिखाई देती रहे और जमीन बँध जाय, बाद सफेदे की जमीन पर फिर से सम्हालकर टिपाई कर जाते हैं । इसे सच्ची टिपाई कहते हैं । तब चित्र को उलटकर मोटे आइने पर रखते हैं और पीछे से बट्टे द्वारा घोटते हैं, इससे अस्तर बैठकर बराबर हो जाता है और उसपर ओप आ जाती है । फिर जहाँ-जहाँ जो-जो रंग अपेक्षित होता है उसे दो-दो तीन-तीन बार लगाते हैं । इसे गदकारी कहते हैं; और उक्त प्रकार से घोटते जाते हैं । इससे ओप के सिवा दवाजन भी आ जाती है और चित्र

मीनकारी जैसा जान पड़ता है। तब रूपरेखा ( सरहद के खत ) से आकार और अंग-प्रत्यंग का निर्णय करते हैं <sup>१</sup>। इसे खुलाई कहते हैं। साथ ही जहाँ छाया वा सौंदर्यवर्धक रंग लगाने की आवश्यकता रहती है ( जैसे आँख के कोये में रतनारापन ) उसे भी लगाते जाते हैं। इसे साया-सुसमा कहते हैं। तब आभूषण, और यदि स्त्री-चित्र हुआ तो हाथ में मेंहदी, पैर में महावर आदि शृंगार और अलंकरण बनाते हैं। इसे मोतीमहावर कहते हैं। उपरान्त भीना वस्त्र अर्थात् जिसमें से नीचे का तन वा दूसरा वस्त्र आदि दिखाई पड़े, जैसे स्त्री की ओढ़नी और पुरुष का डुपट्टा, बनाते हैं। इसे भीना ओढ़ाना कहते हैं। अब तैयारी की घोंटाई करते हैं जिसके साथ चित्र तैयार हो जाता है।

इसके बाद चित्र वसलीसाज और तब नक्काश तथा खतकश के हाथ में जाता है वसलीसाज उसे कागद के कई पर्त साटकर बनाई गई दफ्ती पर जमाता है जिसे वसली कहते हैं और तब नक्काश एवं खतकश बेलों तथा पट्टियों, खतों आदि से उसके हाशिये की सजा (अलंकरण) करते हैं।

ऐसे हाशिए भी उत्कृष्ट दस्तकारी के नमूने हैं। उनपर बेल, बूटे, शिकारगाह, बेल-बूटों के बीच-बीच पशु-पक्षी वा ऐसे दृश्य, जिनका संबंध चित्र से हो वा जो चित्र से मेल खाते हों, बने रहते हैं। जान पड़ता है कि हाशिए के शेषोक्त चित्र नक्काश नहीं, चित्रकार ही तैयार करते थे। क्योंकि कभी-कभी तो वे प्रधान चित्र से भी उत्कृष्ट होते हैं। कुछ हाशियों पर सोने के तबक का छिड़काव रहता है जिसे अफशाँ कहते हैं। इन हाशियों से चित्रों का सौंदर्य दूना हो जाता है।

वसली के पीछे अकसर फारसी मुलिपि के उत्कृष्ट नमूने जमाए रहते हैं और उनके भी हाशिए बने रहते हैं।

वसली की प्रथा मुगल चित्रों का निजस्व है। यहीं से यह प्रथा १७वीं शती में ईरान में भी प्रचलित हुई; परन्तु राजस्थानी चित्र १६वीं शती में भी वसली पर बनते थे, अतएव वसली की परम्परा भारतीय प्रमाणित होती है।

इस प्रकार प्रस्तुत और सजित किये गए जहाँगीर कालीन चित्र अब भी बड़ी संख्या में प्राप्त हैं।

जहाँगीर संबंधी चित्रों के साथ साथ, इनमें उस काल के प्रायः सभी प्रमुख व्यक्तियों

१—ग्रन्थ-चित्रों में यह ओप, उन्हें मुलायम हाथों से सावर माँजकर पैदा करते हैं।

के चित्रमी जिनका मुगल शासन वा राजनीति से विरुद्ध किंवा अनुकूल संबंध था, मिलते हैं। इस प्रकार ये जहाँगीर-काल की एक विशाल चित्रशाला बनाते हैं। ऐसे चित्रों के मुरक्के का एक उत्कृष्ट नमूना बर्लिन राजकीय पुस्तकालय में है। इसे जहाँगीर ने शाह-अब्बास के पास उपहार में भेजा था किन्तु वहाँ से इसका एक अंश अपने वर्तमान ठिकाने पहुँच गया है शेष ईरान के गुलशन संग्रहालय में है।

सातवाँ  
अध्याय

## आठवाँ अध्याय

अकबर काल की भाँति जहाँगीर और शाहजहाँ काल वाले अधिकांश चित्रकार हिन्दू थे। इनमें जहाँगीर कालीन बिशनदास, मनोहर तथा गोवर्धन एवं शाहजहाँ काल के अनूपचतुर, चतुरमणि, होनहार, बालकन्द और बिचित्र विशेष उल्लेखनीय हैं।

§४१. मुगल चित्रों में प्रयुक्त रंग—ये रंग प्रधानतः चौदह हैं जो चार वर्गों में बँटते हैं। (क) खनिज—१—गेरू, २—हिराँजी, ३—रामरज, ४—हरा टावा, ५—लाजवर्दी (लाजवर्द को बूककर पानी में निथारते हैं। पथरीला अंश नीचे बैठ जाता है, रंग ऊपर उतरा आता है) एवं ६—सोना तथा ७—चाँदी (तबक हल करके)। (ख) रासायनिक—८—सफेदा (फूँका जस्ता), ९—सिंदूर (फूँका सीसा), १०—प्योड़ी (केवल आम की पत्ती खिलाकर गऊ को एक खास तरह की मिट्टी पर बाँधते हैं, जो उसके मूत्र से बड़ी

स्थायी एवं तेज पीली हो जाती है), ११—स्याही (काजल), १२—जंगल (सिरके के प्रभाव से तबि का रूपान्तर)। (ग) जांतविक—१३—गुलाली (एक प्रकार के कृमि को सुखा कर कई मसालों के संग पकाते हैं, जिससे यह, रक्त-जैसा गहरा लाल रंग तैयार होता है)। (घ) वानस्पतिक—१४—नील (नील छुप का सार)। कुछ विद्वानों का यह कथन गलत है कि अन्य जांतविक एवं वानस्पतिक रंगों का भी प्रयोग मुगल चित्रों में होता था। उक्त दोनों के सिवा ऐसे अन्य सभी रंग उड़नेवाले होते हैं। इसी प्रकार यह भी गप है कि मुगल चित्रों में पिसे रत्न लगते थे। पिस जाने पर रत्नों में वर्ण नहीं रह जाता। प्रायः इन्हीं रंगों का प्रयोग राजस्थानी और कश्मीरी चित्रों में भी पाया जाता है।

§ ४२. फारसी सुलिपि—अभी फारसी सुलिपि की चर्चा हुई है। उसके संबंध में कुछ अधिक कहने की जरूरत है। चित्रण वर्जित होने के कारण अरबों ने अपनी कला-प्रवृत्ति रेखा और वृत्तों से निर्मित नकाशी एवं लिपि की छटा द्वारा व्यक्त की। वही हजरत मुहम्मद के उपदेशों को मूर्त रूप प्रदान करती थी। इस प्रकार अरब में कूफी, नस्क, तुगरा आदि कई सुन्दर और अलंकृत लिपियों का जन्म हुआ किन्तु उनमें मुख्यतः कोणों और रेखाओं की बहार थी।

१५वीं शती में ईरान ने इस लिपि में गोलाई उत्पन्न की, जिसका एक मुख्य भेद नमनालीक है। इसमें वृत्त खंडों और शोशों का सौंदर्य है। सुलिपि की यह शैली मुगल चित्रकारी की सहचरी रही। अबुल्फज्ज ने लिपियों का वर्गान् जितने ब्यौरे और बारीकी के साथ किया है चित्रण का उससे कहीं थोड़े में किया है मो भी उसे लिपिकला वाले, अध्याय के अन्त-गंत रखकर। इसी से मुगल संस्कृति में लिपि की महत्ता समझ ली जा सकती है।

§ ४३. १७वीं शैली में राजस्थानी शैली—अकबर ने जिस संस्कृति का निर्माण किया वह देश की सामाजिक और राजनीतिक परिस्थिति के इतनी अनुकूल थी कि समूचे देश ने उसे बड़ी शीघ्रता से अपना लिया। राजस्थानी शैली पर भी उस नवचेतना का प्रभाव पड़ा। फलतः अधिकतर आरंभिक राजस्थानी चित्र इसी काल वाले मिलते हैं। इन चित्रों का एक मुख्य विषय रागमाला है, साथ ही कृष्ण-लीला और नायिकभेद के चित्र भी मिलते हैं। इस काल की पृष्ठिका में जो पुनरुत्थान हुआ था उसकी तीन शाखाएँ मुख्य थीं—१—संगीत, २—कृष्णभक्ति संप्रदाय तथा ३—रीतिकान्य। तीनों आरंभिक राजस्थानी शैली के मुख्य विषय हैं।

पर राजस्थानी चित्रकार का दृष्टिकोण कुछ दूसरा ही था। दृश्य जगत् ही उसकी परिसीमा न थी; वह अपने कल्पना जगत् की सृष्टि करता। अतः राजस्थानी चित्रों के मुगल

वा आधुनिक यथार्थवादी दृष्टिकोण वाले आलोचक वस्तुतः उस शैली के साथ अन्याय करते हैं क्योंकि चित्र में जो तत्त्व हैं, उन्हें वे नहीं देखना चाहते, उसमें जो तत्त्व नहीं हैं उन्हीं के ढूँढ़ने में लगे रहते हैं। राजस्थानी शैली का चित्रकार प्रथमतः व्यवस्थान (पैटर्न) का प्रेमी है जिसका प्रयोग पृष्ठिका के वृक्षों आदि में पूरा पूरा पाया जाता है। उतना ही उसे रंगों का प्रेमी भी है। यद्यपि उसका वर्ण विधान सीमित है, पर उन वर्णों में आकर्षण है। रंग विरंगे बादलों में आकर्षण होता है, यद्यपि उनमें कोई सुभग आकार नहीं होता: कह सकते हैं राजस्थानी चित्रकार इसी रूप में ऐसे आकर्षक रंगों का प्रयोग करता है।

१७वीं शती में राजस्थानी शैली के क्षेत्रीय प्रभेदों का विकास होने लगता है। इनमें मेवाड़ मुख्य है। १७वीं शती के आरम्भ तक मेवाड़ की राजनीतिक स्थिति डांवाडोल थी। फिर भी उसके शासकों की चित्र प्रेम इससे स्पष्ट है कि जब वे सारे देश से वंचित हो चावंड नामक एक भीतरी भाग में केंद्रित थे, तब भी उनके समाश्रय में चित्रकला फल-फूल रही थी। १६०५ ई० में निसारदीन नामक चित्रकार ने एक रागमाला अंकित की जो मेवाड़ की पुरानी परम्परा की साख भरती है। इन चित्रों में प्रारम्भिकता है, और चौर पंचाशिका वर्ग से गहरा लगाव।

इस चित्रावली के चित्रकार का मुस्लिम नाम बड़ा भ्रामक सिद्ध हुआ। कई विद्वानों ने इसे मुगल शैली का कलाकार करार दिया। परन्तु वह एक मेवाड़ी पारम्परिक चित्रकार था, यह उसकी शैली से स्पष्ट है। वस्तुतः मेवाड़ी शैली में उसके बाद का प्रमुख चित्रकार साहबदीन नामक मुस्लिम कलाकार हुआ जो सम्भव है, उसी कुल का व्यक्ति हो। साहबदीन के चित्रित कई बृहद् ग्रन्थ चित्र मिले हैं और सम्भवतः वह एक बड़ी चित्रकार मंडली का अध्यक्ष रहा होगा।

प्रायः १६३५—४० ई० से मेवाड़ शैली का रूप निखर गया। विशेष रूप से दृश्यों में प्राकृतिक छटा का आलंकारिक और मोहक रूप चित्र में प्रधान हो गया। १६५० ई० तक उसने पूरी प्रौढ़ता प्राप्त कर ली। अब उसके संपुंजनों में दृश्यों और आकृतियों के जुटाने का ध्यान रखा गया है। इतना ही, दृश्यों में एक विशेष प्रकार की ज्यामितिक बंदिश भी की गई है। सारी पृष्ठिका भिन्न भिन्न वर्णों के खड़े या बेड़े टुकड़ों में बँटी है। ऐसी चित्रावलियों में उदयपुर (राजस्थान) का सूर्यवंश (१६४५ ई०) पूना के भागवत के कई स्कन्ध (६४८ ई०) एवं मुख्यतः प्रिंस अब वेल्स ग्रहालय, मुम्बई वाले रामायण चित्र (१६४९ ई०) प्रमुख हैं। प्रथम दो का चित्रकार साहबदीन एवं अंतिम का मनोहर था।

ऐसी बृहद् चित्रावलियों की परम्परा बहुत कुछ उसी रूप में प्रायः १६७५ ई० तक चलती रही। कुंवर संग्राम सिंह संग्रह के गीत गोविन्द चित्र एवं राष्ट्रीय संग्रहालय वाले ऊधोसंवाद के चित्र इसके बड़े ही मधुर एवं मार्मिक उदाहरण हैं।

उदयपुर में महाराणाओं के भी चित्र बने।

प्रायः १७०० ई० तक मेवाड़ी शैली का रूप बहुत कुछ अन्तुण रहा, यद्यपि अब, न तो वैसी बड़ी चित्रमालाएँ ही मिलती हैं, न वैसी आलेखन की उदात्तता। परन्तु कुछ अंकनों में संपुंजन और बण विधान की अति चारुता है।

अन्य क्षेत्रों में, यथा बूँदी (§ ३६ फलक ६) आमेर और सम्भवतः जोधपुर में भी चित्र शैली का इतिहास मिलता है, परन्तु वह बहुत ही स्वल्प है। बूँदी शैली को तो मेवाड़ शैली का एक नया एवं स्थानीय रूप ही मानना चाहिए (फलक-६, १३)। आमेर एवं जोधपुर वाले चित्रों में अत्यधिक आरम्भिकता है। बीकानेर में १७वीं शती के उत्तरार्ध में मुगल शैली से अत्यधिक प्रभावित एक स्थानीय शैली चलती रही। इस पर दक्कनी शैली का भी प्रभाव दीखता है, यथा लंबी आकृतियाँ, कुछ विशिष्ट पेड़ पालो एवं फूल आदि। इसके वर्ण विधान में भी मुगल शैली से पार्थक्य अर्थात् स्थानीय विशेषताएँ हैं। यहाँ भी मुस्लिम चित्रकार थे, जिनमें उस्ताद रकनुद्दीन विशिष्ट हुआ।

राजस्थान क्षेत्र के बाहर, गुजरात में यह शैली विकसित हो रही थी परन्तु उसमें अधिकतर साम्प्रदायिक और प्राणहीन आलेखन मिलते हैं। एक दूसरा विशिष्ट क्षेत्र था, बुन्देलखण्ड। काव्य और संगीत की पुरानी परंपरा के साथ साथ चित्र शैली में भी इसका महत्वपूर्ण स्थान है। जहाँगीर के समकालीन यहाँ के महाराज वीर सिंह देव अपनी कलाप्रियता के लिए इतिहास-प्रसिद्ध है, उनके बनवाए जहाँगीरी महल वास्तु के उत्कृष्ट उदाहरण हैं।

बहुत समय से यह आशा की जाती थी कि बुन्देलखण्ड में चित्र शैली होनी चाहिए थी। आचार्य कुमार स्वामी एवं उनके अनुसरणकर्ता विद्वानों ने पहले भी कुछ चित्रों को इस क्षेत्र में रखा था। अब कुछ और प्रमाण मिले हैं, जिनसे सिद्ध होता है कि १७वीं शती के प्रारम्भ में बुन्देलखण्ड में एक विशिष्ट चित्र शैली चल रही थी जिसका आचार्य कुमारस्वामी द्वारा इंगित चित्रों से निकट का सम्बन्ध था, यद्यपि आचार्य कुमारस्वामी वाले निर्दिष्ट चित्र, जिन्हें उन्होंने १६वीं शती के उत्तरार्द्ध में रखा था और वे 'प्रारम्भिक राजस्थानी' मानते, अब १७वीं शती के मध्य वा उत्तरार्द्ध वाले सिद्ध हुए।





कुम्भकर्णी-निद्रा  
( सचित्र रामायण का एक पृष्ठ )  
मालवा, राजस्थानी शैली, प्रायः १६३५ ई०

भारत-कला-भवन संग्रह



**गुन्देलखंड शैली** में सबसे प्राचीन उदाहरण ओरछा और दतिया के भित्ति चित्रों में हैं। ये १७वीं शती के प्रारम्भ के हैं। इनमें आलंकारिकता है और शैली स्थिर हो चुकी है। बड़ी बड़ी आँखें और नोकीली मुख-मुद्रा इनका निजस्व है, विशेष रूप से पक्षियों की लिखाई आलंकारिक है परन्तु उनसे परो के आलेखन में एक मुलायमपन है जो तत्कालीन जहाँगीरी शैली से उद्भूत होगी। दतिया महल की पाटन में नृत्य का बहुत ही गतिपूर्ण आलेखन है।

इन्हीं चित्रों से मिलते जुलते ग्रंथ चित्र वा चित्रमालाएँ तनिक बाद से मिलने लगती हैं। इसी शैली में १६३४ ई० में बनी रसिकप्रिया की एक प्रति मिली। इनकी मुखाकृति आदि उक्त भित्ति चित्रों के निकट है। पृष्ठिका दो या तीन तेज रंगों के खड़े टुकड़ों में बँटी है इनमें दो या तीन आकृतियाँ उभरती हैं, उनमें बहुत गतिमत्ता तो नहीं है, पर भंगिमाओं के द्वारा भावनाएँ गहरे रूप में प्रकट हुई हैं। पृष्ठिका में एक दो आलंकारिक वृक्ष मानो फूलों के गुच्छे से खड़े हैं।

इन्हीं चित्रों का विकास रामायण की एक बृहद् चित्रावली में हुआ है। रामायण के कथानक में चित्रकार को जीवन के विभिन्न दृश्य चित्रित करने का अवसर हुआ। उसमें आलंकारिक एवं प्रतीकात्मक सुपुंजन है अर्थात् आकृतियाँ महत्त्व के अनुसार छोटी बड़ी हैं। दृश्य को सुविधानुसार ज्यामितिक आकृति में बाँट दिया गया है। युद्ध के दृश्यों में प्रकाण्ड चित्रण है, वीर रस से श्रोत-श्रोत आकृतियाँ जैसे उड़ रही हों। कहीं कहीं बन्दरों और राजसों के अंकन में हास्य का पूरा पुट है।<sup>१</sup> यहाँ फलक \* २ में इसी चित्रमाला का एक उदाहरण है। इसमें कुम्भकर्ण को निद्रा से जगाने के प्रयत्न देखिए। उसके बृहदाकार को जनाने के लिए, हाथी का प्रयोग किया गया है। कुत्ते भूक रहे हैं, बंदूकें छूट रही हैं, तुरही बज रही है, साथ ही नृत्य भी हो रहा। हास्य का पुट है ही, नृत्य में पर्याप्त लय और गति भी है।

इस शैली का विस्तार किस किस क्षेत्र तक था, इसे ठीक ठीक नहीं समझा जा सका है। परन्तु यह निश्चित है कि इस शैली के अन्तर्गत कई उपभेद हैं, इनमें से कुछ चित्रों की तत्कालीन मेवाड़ी चित्रों से संनिधता है। फलतः कोई आश्चर्य नहीं कि यह शैली मालवा होते हुए मेवाड़ के क्षेत्र तक को छूती रही हो। मालवा प्रदेश उत्तर मध्य-काल में था भी संस्कृति का केन्द्र एवं अपभ्रंश शैली का एक प्रमुख केन्द्र ( § २५ )। दूसरी ओर पर यह शैली आधुनिक उत्तर प्रदेश के कुछ केन्द्रों तक भी फैली रही हो तो आश्चर्य नहीं।

१७वीं शती के उत्तरार्द्ध में इस शैली का पूर्ण वैभव दीखता है। इनमें मुख्यतः तो रागमाला चित्र हैं, परन्तु इधर हाल में अमरु शतक नामक एक संस्कृत शृंगार काव्य, रामचरित और कृष्णलीला की कई चित्रावलियाँ, दुर्गापाठ आदि के चित्र भी मिले हैं। धीरे-धीरे इन चित्रों में एक ओर प्रारम्भिकता कम होती जाती है, इनके वर्ण विधान का तीखापन कम होता जाता है और दूसरी ओर मोटा परदाज बढ़ता जाता है। इनकी रेखाएँ मोटी और आकृतियाँ जड़ होती जाती हैं। इस प्रकार प्रायः १७०० ई० तक इनका क्रमिक हास देखा जाता है और प्रायः उसके बाद यह शैली लुप्त सी हो जाती है। पिछले कालों के इन आलेखनों में विषय वस्तु का विस्तार हुआ, आकृतियाँ धीरे धीरे प्रधान होती गई और प्रकृति से उनका सम्बन्ध छूटता गया। प्रायः ग्रन्थ चित्रों की पुरानी परंपरा में चित्रों के बड़े कई खंड और उनमें विविध दृश्य अंकित हुए हैं।

इस शैली का चरम विकास प्रायः १६५० ई० से १६८० ई० तक के उदाहरणों में मिलता है। रागमाला के अंकों में भी शृंगार रस के अनेक दृश्य, दूसरे शब्दों में नायिका भेद की रसिकता और युगल प्रेम की मधुर भावना साकार हुई है। चित्रकार का मुख्य उद्देश्य प्रकृति की नई से नई कल्पानामयी छटा उद्घाटित करना है और मानव आकृति एवं उनकी भावनाएँ उसके उपांग मात्र हैं। रागमाला चित्रों में आकृतियाँ गीत और ताल से बिंधे हुए, जैसे उनमें लीन हैं। भिन्न भिन्न पशु पक्षियों से वन-उपवन सेवित हैं। चटकीले रंगों में चित्र विभाजित हैं—एक-एक वर्ण मन को पकड़ लेता है, चित्र मानो रंगीन बादलों का संचाल हो।

इन चित्रों के ठीक ठीक काल निर्धारण में श्री कार्ल खंडालावाल के शोध का भारी महत्व है। उन्होंने कुछ वर्ष पूर्व राष्ट्रीय संग्रहालय संग्रह से १८६० ई० में तैयार हुई एक चित्रमाला प्रकाशित की। यह माधवदास नामक चितरे की कृति है और नरसिंह शहर में तैयार हुई। प्रायः विद्वान् नरसिंह शहर को मालवा स्थित नरसिंह गढ़ मानते हैं।

यहाँ फलक १२ में घनाश्री रागिनी का चित्र एक प्रतिनिधि उदाहरण है। यद्यपि ऐसे चित्र परंपरागत होते हैं, पर उनमें कलाकार का निजस्व भी पाया जाता है। कलाकार प्रत्येक रागिनी के निर्दिष्ट भावों को व्यक्त करता और इसमें वह जितना सफल होता उतना ही चित्र मार्मिक होता। घनाश्री चित्रों में परम्परागत कबूतरों का एक जोड़ा भी अंकित किया जाता, जो प्रस्तुत चित्र में बहुत ही सजीव है। इस प्रकार के चित्रों की पृष्ठिका बड़े गहरे रंगों की यथा काली हिरौंजी की वा ईशुर की होती है। चेहरों पर अपभ्रंश शैली की स्पष्ट छाप है। रंग विधान बहुत चटकीला होने पर भी बहुवर्ण नहीं होता। स्त्रियों की

चोटियों, नाड़ों और गहनों में बड़े बड़े काले फूँदने होते हैं। १७वीं शती के उत्तरार्ध वाले चित्रों में आरंभिकता के बदले पुष्टता पाई जाती है तथा पटोल नेत्र के बदले मीनाक्ष का प्रयोग होने लगता है, अर्थात् ब्रज-उद्गम और मालवा-गुजरात उद्गम की धाराओं का संगम होकर एक प्रवाह चलता है। अब राजस्थानी चित्रों में जीवन अधिक पाया जाता है। चित्रों का विषय भी तनिक और विस्तृत हो गया है, पहले रागमाला का प्रायः एकछत्र साम्राज्य था अब नायिका-भेद और कृष्णलीला का भी उतना ही प्रचार हुआ। नायिका-भेद के चित्रों में पूर्व काल में केशव और परवती काल में बिहारी के पथ मुख्यतः आधार माने जाते हैं। पथों के सर्वांग को चित्रित करने में सफल संपुंजन (कंपोजिशन) पाये जाते हैं प्रायः चित्रों में एक ही भाव के दो दृश्य दिखलाए जाते हैं। इनमें प्रेम के विविध पक्षों का मार्मिक चित्रण पाया जाता है। फिर भी उनमें अपभ्रंश शैली की कुछ विशेषताएँ पाई जाती हैं। इस प्रकार राजस्थानी शैली अपने स्रोत में ही विकसित हो रही थी। उस पर मुगल प्रभाव पड़ा, उसमें चैतन्य आया पर उसका स्वरूप न बदला।

§ ४४. १७वीं शती में दकनी शैली—हम दकनी शैली के १६वीं शती वाले इतिवृत्त को ऊपर (§ ३७) देख चुके हैं। १६वीं शती के चतुर्थ चरण में अहमद नगर और बीजापुर के राज्यों का मुगलों से राजनीतिक संपर्क हुआ जो कम और वेश शाहबहाँ के प्रारंभिक वर्षों तक चलता रहा। इस बीच, शीत युद्ध के काल में, मुगलों और बीजापुर के बीच सांस्कृतिक आदान-प्रदान भी हुआ। फलतः इस काल वाले बीजापुरी एवं अहमद नगरी शबीहों में हम स्पष्ट मुगल प्रभाव पाते हैं, जिसके फलस्वरूप जहाँगीरी, शैली के अनुकरण में सदी पृष्ठिका महीन कलम आदि विशेषताएँ दृष्टिगोचर होती हैं। रंगों में भी यद्यपि उनका निजस्व बना रहा पर १६वीं शती वाला तीव्र वर्ण विधान तिरोहित हो चला।

१६८२ ई० तक गोलकुंडा राज्य बना रहा। उसमें मुख्य रूप से शबीहें तैयार होती रहीं। इसके बाद वह मुगल शासित प्रदेश था। १८वीं शती में आसफ जाही के पैर जमाने पर वहाँ एक बड़ी ही सुमधुर चित्र शैली उत्पन्न हुई जिसे हम हैदराबादी शैली के नाम से जानते हैं। इनमें शबीहों के अतिरिक्त, नायिकाओं के स्फुट चित्र, रागमाला चित्रादि बहुत बड़ी संख्या में तैयार हुए। इनमें मुगल शैली की तैयारी और राजस्थानी प्रभाव में विषय वस्तु हैं। फिर भी लंबी आकृतियाँ वृक्षों और फूल पत्तियों में नकाशपन मोटी लिखाई, तीखे रंग आदि दकनी शैली की विशेषताएँ प्रमुख हैं (फलक १४)। १८वीं शती के उत्तरार्ध में यह शैली लोक में और अधिक व्याप्त हो गई (फलक-१५)।

१८—१९वीं शती में दक्कनी शैली के अनगिनत स्थानीय भेद दीखते हैं ।

१७वीं शती में राजस्थानी और मुगल प्रभाव वाली अनेक स्थानीय शैलियां भी मिलती हैं जिनका ठीक ठीक निर्धारण नहीं हो सका । इंगलैण्ड के बॉडलियन पुस्तकालय में आर्च बिशप लॉड द्वारा प्रदत्त एक रागमाला के चित्र इसी कोटि के हैं । हाल ही में कुछ अन्य चित्रों का स्थान निर्धारण किया जा सका है । कला-भवन के कुछ निश्चित प्रमाणों से यह सिद्ध हो गया है कि आगरा और दिल्ली में भी स्थानीय शैलियाँ थीं जिन्हें हम राजस्थानी शैली के अन्तर्गत रख सकते हैं । स्वभावतः इनपर गहरा मुगल प्रभाव था ।

## नवाँ अध्याय

§ ४५. शाहजहाँ काल ( १६२८—५८ ई० ) को मुगल शैली—शाहजहाँ काल से मुगल शैली एक दूसरे ही रूप में सामने आती है । अब बादशाह का उससे कोई निजी सम्बन्ध नहीं रह जाता । वह मुगलई वैभव और तड़क-भड़क के, जो इस समय अपनी पराकाष्ठा को पहुँच गई थी, प्रदर्शन का एक अंग मात्र रह गई जैसा कि शाहजहाँ की अन्य कृतियाँ भी हैं । अब चित्रों में हृद से ज्यादा रियाज, महीनकारी, अत्यधिक व्योरे, रंगों की खूबी तथा शान-शौकत एवं अंग प्रत्यंगों, विशेषतः हस्तमुद्राओं की लिखाई में बड़ी सफाई और कलम में कहीं से कमजोरी न रहने पर भी दरबारी अदब-कायदों की जकड़बन्दी और शाही दबदबे के कारण, इन चित्रों में भाव का सर्वथा अभाव बल्कि एक प्रकार का सन्नाटा पाया जाता है, यहाँ तक कि जी ऊबने सा लगता है ।

इस प्रकार के चित्रों से अलंकृत अपने समय के इतिहास, पादशाहनामा, की एक प्रति उसने तैयार कराई थी। इसमें कई सौ चित्र थे। यह प्रति तितर बितर हो गई। इसके अनेक चित्र भिन्न-भिन्न संग्रहों में पाये जाते हैं, उसका एक विशिष्ट अंश ब्रिटेन के विंडसर प्रासाद संग्रह में है।

इनमें के दो भारत-कला-भवन में हैं, जिनमें से एक शाहजहाँ काल की अच्छी से अच्छी तस्वीरों में है। इसका समय १६४५ ई० के कुछ बाद है। उस सन् में शाहजहाँ के दूसरे बेटे मुराद ने बलख के बादशाह नजर मुहम्मद से उसका देश जीत लिया था। इस चित्र में उस समय का दृश्य है जब नजर मुहम्मद मुराद के पास उपस्थित होता है दोनों एक दूसरे से मिल रहे हैं। इधर उधर पदाधिकारी और सरदार समुचित स्थानों में अदब के साथ खड़े हैं। चित्र में, इसके कृती फतहचन्द ने बलख का सैरा (प्राकृतिक दृश्य) दिखाने में कमाल कर दिया है।

यदि शाहजहाँ कालीन किन्हीं चित्रों में उन्मुक्तता है तो उनमें, जिनमें बादशाह की किसी संत से भेंट चित्रित है। इनमें दरबारी जकड़बन्दी और कृत्रिमता से एक ऋण के लिए छुट्टी मिल जाती है। मुगलवंश शुरू से साधुभक्त था अतएव शाहजहाँ के भी ऐसे चित्र पाए जाते हैं।

ईसाई विषयों के चित्रों में भी भाव रहते हैं; किंतु ये भाव मूल विदेशी चित्रों के हैं। ऐसा एक चित्र दिया जा रहा है (फलक—१७)। इसमें शिशु ईसा मसीह की मृदुल दिव्य छवि दर्शनीय है। कुमारी मरियम के निर्विकार हंसते हुए चेहरे पर पवित्र वास्तव्य बड़ी कुशलता से दरसाया गया है।

शाहजहाँ काल से यवन सुन्दरियों के चित्र भी मिलने लगते हैं, जिनसे मुगल स्त्री-सौंदर्य का आदर्श जाना जा सकता है। अभागो दाराशिकोह ने अपनी अनुगता पत्नी नादिरा बेगम को, १६४१ ई० में एक चित्राधार उपहार दिया था, जो इस समय इंडिया आफिस, लंदन में संग्रहीत है<sup>१</sup>। इसमें उक्त चित्रों के तथा शाहजहाँ कालीन व्यक्ति-चित्रों आदि के अच्छे उदाहरण हैं। रंगमहल और विलासिता के चित्र जहाँगीर काल से ही मिलने लगते हैं, यद्यपि बहुत अल्पसंख्या में। शाहजहाँ काल में उनमें पर्याप्त वृद्धि हुई। स्वभावतः

१. वस्तुतः इस चित्राधार के कुछ चित्र परवर्ती भी हैं, जिनकी कलम बहुत मोटी है, फलतः ये चित्र साधारण कोटि के हैं। उनके हाशिए भी इसी काल के हैं।

औरंगजेब काल भर उनमें विराम आया, किंतु फिर तो उनकी बाढ़ सी आ गई। मुगल राजवंश की जीवन धारा किस ओर जा रही थी, उसके ये चित्र प्रत्यक्ष प्रतीक हैं।

विकसित मुगल शैली मुख्यतः शबीह की कला है, और यद्यपि ये शबीह बहुधा एकचश्म हैं, फिर भी अच्छी शबीहों में अदब कायदों की इतनी जकड़बन्दी होते हुए भी चित्रकारों ने सूरत के साथ सीरत (स्वभाव) दिखाने में बहुत कुछ सफलता पाई है।

मुगल शैली के यौवन काल में रंगों के ओप, दबावत और मलाहियत के कारण आरम्भिक मुगल चित्रों से भी अधिक मीनापन रहता है। किंतु ये रंग कुछ बदरंग करके लगाए जाते हैं (§ ३५ ख-४, पृ० ७७, पं० २०-२१)।

मुख्यतः शाहजहाँ काल से मुगल शैली के कुछ बिना रंगे रेखा-चित्र भी मिलते हैं जिन्हें स्याह-कलम चित्र कहते हैं। इनमें कागज पर फिटिकरी मिले सरेस या अण्डे की सफेदी का अस्तर देकर, कि कागज ज्यों का त्यों दीखता रहे किंतु लिखाई न फूटे, बहुत संभाल कर स्याही से बड़ी बारीक सच्ची टिपाई (§ ४० ड) करते हैं और उसी (स्याही) से तैयार भी कर जाते हैं। दाढ़ी आदि में एक बाल परदाज (एक एक बाल अलग अलग दिखाना), मुलयम साया और ओठ, आँख, तथा हथेली में नाम मात्र की रंगत, कहीं पर जरा सा सोना या अन्य रंगों का इशारा, इन स्याह कलम चित्रों की विशेषताएं हैं। इनके मुख्य चित्रकार शाहजहाँ कालीन मुहम्मद नादिर समरकंदी और चतुरमणि (§ ४० ड) हैं जिनके साथ संभवतः होनहार (§ ४० ड) का भी नाम जोड़ा जा सकता है।

§ ४६. औरंगजेब (१६५८—१७०७ ई०) से आलमगीर सानी (१७४८—५९) तक की मुगल शैली—औरंगजेब के समय से, मुगल वैभव के समस्त अंगों की तरह चित्रकला में भी हास के कीड़े लग चले। शाहजादगी से लेकर बूढ़े और कुबड़े तक के उसके कितने ही चित्र मिलते हैं। ये चित्र बिना उसकी अनुमति के नहीं बन सकते थे; उस समय फोटोग्राफी न थी कि पल भर में चित्र ले लिए जाते। शबीह लगाना घंटों का काम था और कल्पना से उसका किया जाना असंभव था। फिर भी उसके समय में चित्रकला उपेक्षिता ही रही।

हाँ, इस कला का एक उपयोग वह अवश्य करता था। ग्वालियर के किले में उसने अपने जिन कुटुम्बियों को बंद कर रखा था, उनकी यथार्थ अवस्था जानने के लिए वह हर महीने उनकी तसवीरें बनवाया करता कि पोस्ट के उस प्याले का, जो प्रतिदिन उन राजबंदियों को दिया जाता था, मासिक परिणाम उसे (औरंगजेब को) मालूम होता रहे।

इसी प्रकार का एक चित्र स्व० श्री सीताराम साह, बनारस के संग्रह में है। शाह-जहाँ कश्मीर में डल भील पार कर रहा है। दृश्य सुन्दर है। नाव चलाने वालों में कुछ गति है, शेष अंशों में वही शाही अदब कायदा एवं तड़क-भड़क ( फलक—१६ ) फिर भी इस चित्र में कलम की उस बारीकी का अभाव है, जो शाहजहाँ काल वाले चित्रों में मिलती है।

इस समय के भी दरबारी चित्रकार अधिकतर हिंदू थे। औरंगजेब के बाद मुगल साम्राज्य की भाँति मुगल चित्रकला का इतिहास भी उसकी पड़ती का इतिहास है। यद्यपि मुहम्मदशाह के समय तक के चित्र, जहाँ तक कारीगरी का सम्बन्ध है, अपना पूर्व गौरव बहुत कुछ बनाए रहते हैं, किंतु मुगल वंश का कोई सम्मानवर्धक इतिहास न रह जाने तथा उसके नैतिक पतन के कारण, जिसका प्रभाव सारे राष्ट्र पर पड़ा था, इन तसवीरों के विषय अब मुख्यतः राग-रंग और विलासिता से ही सम्बन्ध रखते हैं ( फलक—१८ )।

अब मुगल शैली से दूटकर उसकी अनेक विशेषताएँ राजस्थानी शैली में ले ली जाती हैं और उसके इस रूप की प्रतिक्रिया पिछली मुगल शैली पर होती है, जिसके कारण दोनों शैलियों में इतनी समानता आ जाती है कि किसी किसी चित्र के बारे में यह निर्णय करना कठिन हो जाता है कि वह किस शैली में रखा जाय।

§ ४७. १८वीं में राजस्थानी शैली—अब यह शैली पूर्ण विकसित हो चुकी है। यद्यपि आलंकारिता इसकी मुख्य विशेषता है, यहाँ तक की शबीह की आकृतियों में भी आँख आदि में अत्युक्ति रहती है; तो भी, मुगल कला के संसर्ग से कभी कभी इस विशेषता में शिथिलता पायी जाती है। रागमाला, बारहमासा मुख्यतः केशव और बिहारी पर आवृत नायिकाभेद और कृष्णलीला इसके मुख्य विषय रहते हैं एवं अनेक सचित्र ग्रंथ भी बनते हैं। इस काल में मेवाड़ राजस्थानी शैली का महत्त्वपूर्ण केन्द्र था जहाँ के बने चित्रों में विशेषता पाई जाती है। इन चित्रों में तेज वर्णिका और गति पाई जाती है जिनका अकबर शैली के बाद मुगल चित्रों में प्रायः सर्वथा अभाव है। राजस्थानी शैली में जितनी उन्मुक्तता है, उतनी बसोहली को छोड़कर अन्यत्र कहीं नहीं। बसोहली में भी वह राजस्थानी प्रभाव से ही है। मेवाड़ शैली की कई बहुत बड़ी चित्रमालायें प्राप्त हैं जो अकबर शैली के सिवा अन्यत्र नहीं दीखतीं। इनमें कृष्णलीला संबंधी एक चित्रमाला साधारण से बड़े आकार में है और उसका चित्रण भी अत्यन्त असाधारण है।

सूर सागर पर आश्रित संभवतः मात्र एक चित्रमाला भी इसी शैली में है। इस काल वाले मेवाड़ शैली के चित्रों में चेहरों पर स्याही से साया लगाया जाता था।



इस काल में बूंदी मंडल भी राजस्थानी शैली का मुख्य केन्द्र था। इन चित्रों की वर्णिका बहुत आकर्षक होती। चित्रण में लाक्षणिक प्रयोग इनकी दूसरी विशेषता है। पानी, बादलों और पशुपक्षियों के अंकन में स्वभाव निरीक्षण पर अलंकारिता दीखती है। इनके चेहरे गोल होते हैं और चेहरई अतिरिक्त लाल होती है। पृष्ठिका में वृक्षों, फूलों हुई लताओं का सघन चित्रण एक अनोखा सौंदर्य उपस्थित करता है। गतिमत्ता तो इनकी अपनी विशेषता है (फलक—१६)। चित्र के वर्ण विधान में भी परिवर्तन दीख पड़ता है, अब राजस्थानी चित्रों में अपेक्षाकृत स्फियाने रंग लगने लगे थे। कोटा क्षेत्र में बूंदी शैली की एक शाखा थी।

इस समय इस शैली का एक मुख्य केन्द्र जयपुर था। वहाँ के इस काल के रास-मंडल और गोवर्धन-धारण के चित्र बड़े सुन्दर और सजीव हैं। जोधपुर, किशनगढ़ और नाथद्वारा में भी अच्छा काम बनता था। नाथद्वारा के चित्रों में पुरानी परम्परा विद्यमान थी। यहाँ के पटचित्र विशेष रूप से मिलते हैं। इनमें प्रत्येक में निजी शैलीगत विशेषतायें हैं। जिनके अन्तर्गत असंख्य उप-शैलियाँ हैं। इनमें से बहुतों की पहचान पाग की विभिन्नताओं से होती है। भित्तिचित्र तथा पटचित्र की परम्परा भी चल रही थी।

दतिया के राजा शत्रुजीत (१७६१-१८०१ ई०) के समय में बुंदेलखंडी कलम अपनी पूर्णता को पहुँच गई। उस समय देव के अष्टयाम, बिहारी सतसई और मतिराम के रसराज की पूरी चित्रावली तथा शबीह और धार्मिक चित्र बहुत बड़ी संख्या में तैयार हुए। इनका रंगविधान सपाट और आलेखन बिल्कुल भावरहित है; पात्र पुतले से खड़े रहते हैं। हाँ, इनके स्त्री मुख-मंडलों की तराश सुन्दर है और आँखें रसीली।

पेशवाई के कारण महाराष्ट्र में भी राजस्थानी शैली की पहुँच हुई। मराठा चित्रों पर, जो ब्रिटिश संग्रहालय में तथा अन्यत्र संग्रहीत हैं, जयपुर की पूरी छाप है। बाजीराव पेशवा (१७७४-१७६१ ई०) ने पूना के अपने शनिवारवाड़ावाले प्रसाद को चित्रित कराने के लिए जयपुर से भोजराज चित्रकार को बुलाया था।

दक्षिण भारत में यह शैली मैसूर, तांजोर और रामेश्वर तक फैली थी। वहाँ के चित्रों में इसके साथ उत्तर-मध्यकालीन प्रभाव भी मिलता है जो भित्ति चित्रों के कारण, उधर आज भी चला आता है।

राजस्थानी शैली का अनेक अंशों में प्रभाव पाया जाता है। इस प्रकार राजस्थानी शैली ही उस काल की हमारी राष्ट्रशैली थी।

नवीं  
अध्याय

§ ४८. बसोहली वा जम्मू शैली—पंजाब में राजस्थानी शैली का एक केंद्र जम्मू वा उसके निकटवर्ती बसोहली में था। यहाँ का आलेखन १७वीं शती के राजस्थानी चित्रों के बहुत निकट है। जहाँगीर कालीन मुगल शैली का राजस्थानी शैली पर प्रभाव पड़ा। उससे पुष्ट होकर राजस्थानी शैली सारे देश में व्याप गई। इधर स्वयं राजस्थानी शैली तो समय पाकर बदलती गई पर बसोहली के चित्रकार आज से एक डेढ़ शती पूर्व भी उस-जहाँगीरी परम्परा का निर्वाह करते गए जो उनके कृतियों से स्पष्ट भलकता है।

इन चित्रों का विषय मुख्यतः रागमाला, गीतगोविंद, भागवत, रामायण, भारत एवं नायिका-भेद है। राजस्थानी चित्रों की भाँति सपाट किंतु उससे तेज रंग, बड़े बड़े मीन-नेत्र जिनमें छोटी-छोटी पुतलियाँ, पीछे जाता हुआ वा ऊपर को ढालुवां ललाट, सूखी किंतु ओजदार लिखाई, वृक्ष, जल, बादल आदि के आलेखन में बहुत ही आलंकारिक लिखाई, कतरकर चिपकाए सोन-किरवा (स्वर्ण-कीट, पंजाब में इसे सोना-माखी कहते हैं), के पंख द्वारा गहने के हरे नगीनों का अंकन, सपाट पृष्ठिका के बिलकुल ऊपरी हिस्से में क्षितिज रेखा एवं उसके कारण एक पतली धब्बी-जैसा आकाश का आलेखन, इस शैली की विशेषताएँ हैं। साथ साथ मुकुट, दुपट्टे की फहरान एवं वास्तु आदि में कश्मीरी प्रभाव भी पाया जाता है। चित्रों पर टाकरी लिपि में और कभी-कभी देवनागरी में लेख रहते हैं।

१८वीं शती का मध्यार्ध इस शैली का उत्कर्ष काल है, जिसके मुख्य उदाहरणों में से १६३० ई० की मानकू चित्रकार की बनाई, गीतगोविन्द चित्रावली है जो संप्रति लाहौर संग्रहालय में है। मानकू को स्त्री मानना भूल है, क्योंकि पंजाबी और हिन्दी में उकारान्त नाम पुरुषों के होते हैं, स्त्रियों के नहीं, स्त्रियों के नाम ओकारान्त होते हैं।

१८वीं शती के समाप्त होते होते यह शैली निर्जीव हो जाती है।

§ ४९. पहाड़ी शैली—१५वीं शती से जिस पुनरुत्थान का आरम्भ हुआ उसकी उत्तरोत्तर प्रगति होती गई और आज दिन तक होती जा रही है। १६वीं शती से हम अपने अतीत से संबंध जोड़ने लग गए, जिस प्रवृत्ति को हम हर्ष के बाद से क्रमशः भूल गए थे। यद्यपि उस संबंध की महाभारत के बादवाली कड़ियाँ बहुत इधर तक अन्धकार में थीं, फिर भी हमने भिन्न भिन्न भाषाओं में रामचरित लिखे, भागवत एवं महाभारत की अवतारणा की। शिवाजी ने प्राचीन शासन-विधान उज्जीवित किया, यद्यपि वह बहुत अधूरा था क्योंकि जिस सामग्री के आधार पर उसका निर्माण हुआ था वह बहुत ही सीमित थी। जयसिंह ने प्राचीन

पद्धति पर नगर बसाया, अश्वमेध किया, वेधशालाएँ बनाईं और उपजातियों को तोड़कर मूल चातुर्वर्ण्य कायम करने का उद्योग किया ।

जिस प्रकार आचार्य केशव ने रामचन्द्रिका द्वारा आदर्श राजा की प्राचीन अष्टयाम-चर्या का निदर्शन कराया उसी प्रकार कवि-प्रिया और रसिक-प्रिया द्वारा प्राचीन रीतिसाहित्य से संबंध जोड़ा—जिससे हिन्दी की रीति-कविता चल पड़ी और मतिराम, देव, विहारी जैसे कवि-प्रवरों की वाणी प्रस्फुटित हुई ।

उधर १७वीं शती में औरंगजेब की उपेक्षा के कारण और १८वीं शती के मध्यार्ध तक मुगल साम्राज्य के टूक टूक हो जाने के कारण, बादशाही चित्रकार नए आश्रय खोजने पर बाध्य हुए । संभवतः उनमें से कुछ, रावी से पूर्ववाली काँगड़ा दून की रियासतों—चंबा, नरपुर, जसरोटा, गुलेर, कोट-काँगड़ा, सुकेत, मंडी, कुल्लू एवं नाहन, सिरमौर आदि में पहुँचे । उन्हीं के हाथों १८वीं शती में पहाड़ी शैली का तबूत रोपा गया ( § ३० ) । अकबर के बाद से उनकी प्रतिभा शाही रुचि के बंधन में जकड़ गई थी । अब उसने मुक्ति पाई और उन्हें 'हुकुम पाइ' के बदले 'स्वांतस्सुखाय' रचना का अवसर मिला । यद्यपि यह काम भी वे आज्ञा से करते थे, किंतु इसमें उस वस्तु की अभिव्यक्ति का सुयोग प्राप्त था जो उन्हें रमणीय था । अर्थात्, उन्होंने चित्रों द्वारा प्राचीन से संबंध-स्थापन का भार लिया ।

काँगड़ा दून कश्मीर शैली के क्षेत्र में था । तिब्बत से भी वहाँ का संबंध था । अब मुगल चित्रकारों ने कश्मीर शैली से नाता जोड़, अपनी गुरुदक्षिणा ही नहीं चुकाई, अपितु उसमें नई जान फूँक दी । यही पहाड़ी शैली है । तिब्बत का प्रभाव भी इसमें कहीं, कभी पाया जाता है । किंतु इसका कैँड़ा, वर्णिका, आदि विधान विकसित मुगल शैली पर ही अवलंबित है जिसमें गति और अभिव्यक्ति कश्मीर शैली की है । इनके अतिरिक्त भावमंगी, मुद्राओं, कृष्ण के अतिसी वर्ण, वस्त्रों का पहारान, मुकुट आदि अनेक व्योरो में भी कश्मीर शैली बोला करती है । कितने ही पहाड़ी चित्रों में तो मुख्यांश कश्मीर का ही मिलता है अतएव इस शैली की परम्परा उसी से सिद्ध होती है । यदि वह शैली स्वतंत्र रूप से विकसित हुई होती तो इसकी आरम्भिक अवस्था के चित्र भी मिलते । किन्तु ऐसे पहाड़ी चित्र हई नहीं जिनमें आरम्भिकता हो । अर्थात् वे कश्मीर शैली के रूपान्तर में ही एक दम से रंग-मंच पर आ जाते हैं । इसका समर्थन रामप्रसाद जी की कुलगत अनुश्रुति से भी होता है, जो पहाड़ी चित्रों को कश्मीर की कलम के अन्तर्गत गिनती है ।

ऐसी अवस्था में—साथ ही इन बड़े अन्तरों के कारण भी कि राजस्थानी शैली मुख्यतः आलंकारिक कला है और यह भावमूलक या रागात्मक; राजस्थानी चित्रों के विषय

का मेरुदंड रागमाला है, इसमें, ( इसकी सहृदयता के अनुरूप ) उसका प्रायः अत्यंतभाव है एवं दोनों के उत्पत्ति काल में भी प्रायः तीन सौ वर्षों का अन्तर है—ये दोनों शैलियाँ किसी प्रकार 'राजपूत' नामक एक बड़े वर्ग के भीतर नहीं आ सकती ( § ३० ) ।

नवाँ  
अध्याय

पहाड़ी चित्र शवाहत लिये हुए ख्याली होते हैं अर्थात् उनमें वास्तविकता और भावना का संमिश्रण रहता है । इस मिश्रण द्वारा इसके उस्तादों ने अपने चित्रण में बड़ी सजीवता और रमणीयता उत्पन्न की है । ऐसा कोई रस वा भाव नहीं है, जिसका पूर्ण सफल अंकन ये कलाकार न कर सके हों । उनका आलेखन आवश्यकतानुसार 'वज्रादपि कठोर' वा 'कुसुमादपि मृदु' होता है । उनकी सहानुभूति अत्यन्त विस्तीर्ण तथा व्यापक है, उनकी प्रत्येक रेखा में प्राण, स्पर्दन और प्रवाह रहता है एवं वह एक अर्थ रखती है, भले ही वह छोटी क्यों न हो ।

देवताओं के ध्यान, रामायण, महाभारत, भागवत, दुर्गा-सप्तशती इत्यादि, इत्यादि समस्त पौराणिक साहित्य; ऐतिहासिक गाथा; लोक-गाथा; केशव, मतिराम, बिहारी, सेनापति आदि हिंदी के प्रमुख एवं अन्य अवांतर कवियों की रचनाओं से लेकर जीवन की दैनिक चर्चा और शब्दी तक ऐसा एक भी विषय नहीं जिसे उन्होंने छोड़ा हो । कोई भी 'वस्तु' अंकित करना इन चित्रकारों के लिये असम्भव था ही नहीं । न वे उसके एक दो चित्र बनाकर ही संतुष्ट हो गए । उन्होंने जो विषय उठाया उसकी मालिका की मालिका बना डाली, सो भी ऐसी लोकोत्तर कि देखकर दाँतों अँगुली दबानी पड़ती है । मौलिकता इन कृतियों में इतनी है कि आप यह न कह सकेंगे कि वे साहित्यिक रचना पर अवलंबित हैं । इन विशेषताओं के कारण यह कहना अत्युक्ति न होगा कि अजंता युग के बाद पहाड़ी शैली में ही भारतीय कला एक ऐसी ऊँचान तक उठी है जहाँ तक पहुँचना खिलवाड़ नहीं । किंतु एकचरम चेहरे के सिवा अन्य रवों के चेहरे की लिखाई में यह कला असफल रही ।

काँगड़ा के राजा संसारचन्द्र ( १७७४-१८२३ ई० ) तक के समय में पहाड़ी कला का स्वर्ण-युग ढल रहा था । १८२८ ई० में इन्हीं संसारचन्द्र की दो कन्याएं गढ़वाल नरेश को ब्याही गईं । इसी सिलसिले में काँगड़े के चित्र और चित्रकार भी दहेज में यहाँ आए । इसी समय से गढ़वाल में भी पहाड़ी शैली प्रतिष्ठित हुई । वहाँ के मोलाराम चित्रकार का नाम आजकल प्रायः सुन पड़ता है । किंतु जो चित्र मोलाराम पर आरोपित किए जाते हैं उनके निजस्वों में इतनी विभिन्नताएं हैं कि वे एक चित्रकार के नहीं हो सकते । गढ़वाल में जो चित्र दहेज में आए उनमें गीतागोविन्द और बिहारी चित्रावली बड़ी ही सुचारु और सुकोमल हैं ।

सिख-उत्कर्ष-काल ( १७६०-१८४३ ई० ) में पहाड़ी शैली का एक केंद्र लाहौर, अमृतसर में भी रहा, जहाँ इस कलम की, विशिष्ट सिख व्यक्तियों की अच्छी शबीह तैयार की गईं ।

प्रायः १८५० ई० से, अर्थात् पंजाब की स्वाधीनता के अन्त के साथ ही, इस शैली का अन्त समझना चाहिए । यों तो पहाड़ी कलम के कारीगर अभी तक पाए जाते हैं । पहाड़ी भित्तिचित्र भी बराबर बनते थे । इस शैली के इतिहास के लिये इनका अध्ययन आवश्यक है । पर अभी तक इस ओर ध्यान नहीं दिया गया है ।

पहाड़ी शैली के उत्कर्ष में कश्मीर शैली का स्वातन्त्र्य विलीन हो गया और वह धार्मिक ग्रन्थों के भद्दे चित्रों के रूप में कुछ दिनों तक साँस भरती हुई समाप्त हो गई ।

पहाड़ी शैली के कोमल अंकन के लिये फलक § ३ देखिए । पहाड़ी शैली स्त्री सौंदर्य का एक बड़ा चारु आदर्श निर्माण करने में शक्य हुई है ।

ऊखल बन्धन का दृश्य है । कृष्ण ऊखल से बंधे सिसक रहे हैं । यशोदा ताड़ना दे रही हैं । कृष्ण की कमनीय शोभा, कोमलता, दूसरी यशोदा की कठोर ताड़ना को देखते हुए गोपियाँ निस्तब्ध एवं आश्चर्य चकित हैं । विभिन्न मनोभावों का एक साथ ही, समान सफलता से अंकन हुआ है । पृष्ठभूमि में अत्यंत ही धरेलू वातावरण है ।

उदात्त आलेखन का नमूना फलक २० है । किस ओज से किशोर कृष्ण ने दुर्दांत कालिय को दबा रखा है और वे अनायास उस पर नाच रहे हैं । नृत्य में गति है । उनके पैरों से दबकर कालिय पिसा जा रहा है । नाग बालाएं उसकी प्राण भिक्षा माँग रही हैं और तट पर की घटना की भीषणता से त्रस्त और कालिय के विष से प्रभावित ग्वाल वृन्द तथा गायें मूर्च्छित पड़े हैं ।

कृष्णलीला में गीतिकाव्यात्मक दृश्य भी दीखते हैं; उनमें ग्रामजीवन का भी सरस चित्रण हुआ है ।

पहाड़ी शैली का चित्रकार शिवभक्त है और उसने शिव के सभी रूपों का—शंकर, विरूपाक्ष, नटराज, गंगाधर आदि अनेक रूपों का—सफलता पूर्वक चित्रण किया है । इसमें शिव के विभिन्न रूपों का मार्मिक चित्रण हुआ है ( फलक २३ ) । शिव के गणों का—सत्तसों की भाँति—विचित्रतापूर्वक चित्रण इन चित्रकारों की अद्भुत कल्पना शक्ति का परिचय देता है ।



फलक—३

ऊखल-बन्धन

भारत-कला-भवन-संग्रह

पहाड़ी शैली (कांगड़ा) प्रायः १७९० ई०



फलक २२ पहाड़ी चित्रकारों के व्यापक दृष्टिकोण का अच्छा उदाहरण है।  
सांसारिकता से दूर शांति के साम्राज्य को देखिए।

नवाँ  
अध्याय

§ ५०. शाहआलम कालीन और उसके बाद के मुगल चित्र—जो कुछ मुगल शान बच रही थी उसका भी अंत आलमगीर सानी के साथ हो गया। पानीपत का संग्राम इस महानाटक की समाप्ति का पटाक्षेप था। आलमगीर सानी का उत्तराधिकारी शाहआलम द्वितीय केवल नाम के अधिकारों का हस्तांतरित करने के लिए गद्दी पर बैठा था। फलतः उसकी कोई जिम्मेदारी न रह गई थी। उसका राज्यकाल भी बहुत लम्बा हुआ (१७५६-१८०६ ई०)। इस शांति रूपी निर्जीवता के समय का, दिल्ली के धरानेदार चित्रकारों ने एक उपयोग किया। नादिर, अब्दाली, सूरजमल जाट, मराठों, घेलों और सिखों की लूटों से दिल्ली का खजाना खाली हो गया था। उसके चित्र-रत्न भी कहाँ के कहाँ हो गए थे। इन चित्रकारों के पास उनके चरबे (फिल्ली पर उतारे हुए खाके, ट्रेसिंग) चले आ रहे थे, जिनके सहारे इन्होंने अनेक प्राचीन चित्रों की प्रतिकृतियाँ तैयार कर डालीं।

ऐसे चित्रों की पहचान ये हैं—इसमें स्याही के साये का अत्यधिक प्रयोग रहता है; यहाँ तक कि चेहरों के मलपट काले से हो जाते हैं। परदाज की भरमार रहती है। चेहराई प्रायः पीली वा नारंगी झलक (टोन) की होती है। सबा-चश्म, डेढ़ चश्म चेहरों में नाक का टोंक ऊपर को उठा रहता है। आँखें चुंधी (चेहरे के अनुपात में बहुत छोटी) तथा हाथ पाँव की लिस्वाई बड़ी कमजोर रहती है। अकसर कद भी नाटे होते हैं।

ऐसे चित्रों के सम्बन्ध में आजकल के कला-कोविद बड़ा धोखा खा रहे हैं और इन्हें मूल-प्रतियाँ समझ रहे हैं। जालसाजी की भी ऐसी ही गई है; चित्रों पर शाही मुहर तक लगी है। सम्भव है कि ये शाहआलम के लिए भी बनाए गए हों। इस प्रकार का एक मुद्रका साउथ कैम्ब्रिडज संग्रहालय में है जिसका नाम वैंटेज बिकवेस्ट है। इसमें के चित्रों पर जहाँगीर की मुहर है। बीच-बीच में एकाध असली चित्र भी हैं। इसी तरह का एक साहस-पूर्ण जाल अलवर-राज्य पुस्तकालय में है। यह बाबरनामे की सचित्र फारसी प्रति है, जिस पर लिपिकार का नाम मीर अली दिया है और लिखा है कि इसे हुमायूँ ने तैयार कराके बाबर को, उसके अंतिम वर्ष में भेंट किया था। सोचने की बात है कि मीर अली हुमायूँ के पहले मर चुका था और बाबरनामे का फारसी अनुवाद हुमायूँ के देहांत के तैंतीस बरस बाद खानखाना ने, अकबर के लिए किया था (§ ३५ ख ३)। अब इस जाली प्रति के चित्रों से



वैटेल बिक्वेस्ट के चित्रों को मिलाइए और अपनी आँखों से उसका जाल पहचान कर असंदिग्ध हो जाइए ।

इस समय मुर्शिदाबाद, लखनऊ और हैदराबाद में, जो मुगल साम्राज्य के सूबों से स्वतंत्र राज्य बन गए थे, पिछली मुगल शैली के केन्द्र स्थापित हो चुके थे, किंतु इनमें कोई विशेषता नहीं आई और इनका अंत हो गया ।

मुगल शैली के चित्रों की निर्जीव नकल करनेवाले कुछ कारीगर अब भी दिल्ली तथा अन्य केन्द्रों में हैं । किंतु शैली के रूप में इसका जीवन अधिक से अधिक १८६० ई० तक माना जा सकता है ।

§ ५१. कंपनी शैली ( तथाकथित पटना शैली )—यूरोपवाले यहाँ हाथी-दाँत की तथा उसी विधान वाली कागद पर की चित्रकारी ले आए एवं उन्होंने उसके कारीगर भी तैयार किए । कुछ विद्वान इस शैली को पटना शैली कहते हैं क्योंकि वहाँ इसके कई घराने थे । पर यह इसका उचित नामकरण नहीं । इस शैली का प्रभाव बंगाल से पंजाब तक उत्तरी भारत तथा दक्षिण में महाराष्ट्र तथा पश्चिमी घाट तक था । पश्चिम में सिंध तक इस शैली के चित्र पाए गए हैं । नेपाल तक में भी इस शैली का-प्रचार था । न तो इस शैली का उद्गम ही पटने से हुआ और न वह इसका कोई महत्वपूर्ण केन्द्र ही था । पटना शैली कुछ विलायती विद्वानों का २०वीं शती में दिया नाम है, जिसे उन्होंने केवल इस आधार पर रख दिया कि इस शैली के आधुनिक आचार्य पटने के हैं । वस्तुतः यह एक देशव्यापी लहर थी जो तत्कालीन मुगल और यूरोपीय शैलियों के सम्मिश्रण से उत्पन्न हुई । इसका प्रभाव भी 'कंपनी' के फिरंगियों के साथ साथ बढ़ा । अतः इसका समुचित नाम पटना शैली न होकर कंपनी शैली होना चाहिए ।

इस शैली में शबीह की प्रमुखता है । इसके आलेखन में पूरा साया और उजाला अर्थात् पूरा ढौल रहता है, जिसके लिए परदाज का उपयोग अधिकता से किया जाता है । इसके चेहरे प्रायः डेढ़-चश्म रहते हैं । यहाँ के कारीगरों ने इस यूरोपीय विधान के संग महीन-कारी भी मिला दी है; यही इस शैली की यूरोपीय कला से मुख्य पृथक्ता है । १८वीं शती के उत्तरार्ध से मुगल शैली के नष्टप्राय हो जाने पर इस शैली का प्रचार हुआ । इसके मुख्य केन्द्र लाहौर, दिल्ली, लखनऊ, बनारस, मुर्शिदाबाद, नेपाल एवं पुना, सतारा तांजोर आदि थे ।

विदेशी लोग इस शैली का एक यह उपयोग करते कि अपने देश के लिये यहाँ के पेशे, बाने, वेश और रहन-रहन के चित्र बनवाकर ले जाते । ऐसे सेट को फिरका कहते

हैं। आजकल के चित्र-पोस्टकार्डों की तरह पटना शैली के कारीगर फिरके के सेट तैयार रखते थे।

नवी  
अध्याय

§ ५२. बनारस राज्य में कंपनी शैली—बनारस के महाराज ईश्वरीनारायण सिंह ( १८३५—१८८६ ई० ) का विशिष्ट व्यक्तित्व था। दिल्ली, लखनऊ आदि के कितने ही गुणी, गायक उनके समाश्रित थे। हिंदी के दोनों आदिम स्तंभ, भारतेन्दुजी तथा राजा शिव-प्रसाद उनके दरबारी थे। भारतेन्दुजी को तो वे घर के लड़के जैसा मानते थे और उनकी बहुत सहाते थे। महाराज रामचरितमानस के बड़े भक्त ही नहीं, मर्मज्ञ पंडित भी थे। देव ( काष्ठ-जिह्व ) स्वामी जो उद्भट विद्वान्, पहुँचे हुए महात्मा तथा ऊँचे दर्जे के कवि थे, उनके गुरु थे और उन्हीं के यहाँ निवास भी करते थे।

महाराज के समाज में, कंपनी शैली के दो उत्कृष्ट चित्रकार भी थे—लालचन्द और उनके भतीजे गोपालचन्द। काशी में दल्लू लाल इस शैली के उस्ताद थे। उन्हीं से उक्त चित्रकारों ने यह कला प्राप्त की थी। इन दोनों चित्रकारों से महाराज ने इतने चित्र बनवाए कि उनको हम कंपनी शैली का जहाँगीर कह सकते हैं। इस चित्रावली में महाराज के इष्ट-मित्र दरबारी, गुणी, कलावंत, राज-समाज एवं परिकर से लेकर पालतू पशु-पक्षी, रंग बिरंगे जंगली पक्षेरु तथा फूल फल तक की बड़ियाँ से बड़ियाँ शबीह हैं। कंपनी शैली की शबीह तैयार करने में उक्त दोनों चित्रकारों का स्थान ऊँचा है। सौभाग्यवश उनके विषय में जानकारी भी प्राप्त है।

चित्रकला और उसके इतिहास की दृष्टि से तो यह चित्रावली महत्व की है ही, सांस्कृतिक इतिहास के लिये भी गुणियों के चित्र एवं उस समय की वेश-भूषा आदि का बड़ा मसाला इसमें निहित है। इसमें हिंदी-प्रेमियों के आकर्षण के भी तीन चार चित्र हैं। भारतेन्दुजी एक बार महाराज के लिये कई प्रकार के गुलदाऊदी के फूल ले गये थे; राजा शिवप्रसाद ने महाराज के लिये आम भेजे थे; उनके तथा देव ( काष्ठ जिह्व ) स्वामी की जीवितावस्था के तथा समाधिस्थ होने पर के चित्र भी इस चित्रावली में हैं।

आरा निवासी एवं कलकत्ता प्रवासी उस्ताद ईश्वरीप्रसाद कंपनी शैली के बीसवीं शती वाले प्रतिनिधि थे। सम्भवतः उनका कुल उक्त उस्ताद दल्लू लाल के कुल से सम्बन्धित था।

§ ५३. उस्ताद रामप्रसाद—१८वीं शती में कुछ मुगल शाहजादे बनारस में नजरबंद किए गए। उन्हीं के लवाजमे में चित्रकार भी थे, जिनमें के उस्ताद लालजी मल्ल से

काशी के सिक्खी नामक ग्वाल ने मुगल शैली की चित्रकला पाई। उस्ताद रामप्रसाद उन्हीं सिक्खी के प्रपौत्र थे।

यदि आपने काशी की गलियों में साठ बासठ बरस के एक कुश स्थविर को, किसी धुन में तेजी चलते जाते देखा है, जिसकी आँखें खुड़राई हुई हैं, पकी हजामत बड़ रही है, बड़ी मूँछें बिना संवारी हुई हैं, सिर पर मैली मुड़ी सुड़ी गांधी टोपी है और कटि में उससे भी मैली धोती, किंतु तन पर एक बड़िया दुपट्टा पड़ा हुआ है, पैर में जूता हो या न हो—तो जान लीजिए कि आप मुगल शैली के एकमात्र अवशिष्ट, उस्ताद रामप्रसादजी के दर्शन कर चुके हैं।<sup>१</sup>

आपकी प्रकृति बड़ी साधु है और विचारों का दृष्टिकोण दार्शनिक एवं कलात्मक, अर्थात् तात्त्विक; क्योंकि किसी वस्तु का वास्तविक अनुभव करना उसके सौंदर्य का अनुभव करना है, इसी कारण दार्शनिक और कलाकार दोनों ही विचारों में तात्त्विक एकतानता होती है। आपकी उक्तियाँ बड़ी ही चुस्त, मार्मिक और सटीक ( निशाने पर बैठनेवाली ) होती हैं। भगवान् ने जैसा रस हाथ में दिया है वैसा ही कंठ और तबीयत में भी। आप स्वभाव से कृती और कलाकार हैं। किंतु, समय के फेर से आपको एक दरिद्र शिल्पी का जीवन व्यतीत करना पड़ रहा है।

मुगल शैली के तो आप एकमात्र प्रतिनिधि एवं ज्ञान-भंडार हैं ही, आपकी प्रतिभा सर्वतोमुखी भी है। आपकी मौलिक रचना का एक सुन्दर नमूना शिव-तांडव का चित्र है ( फलक-२३ )। नटराज के प्रशांत मुख मंडल पर तन्मयता और भाव-मग्नता का आत्यंतिक सुख खूब दिखाया है। शिव-चित्रण आपका प्रिय विषय है। आपके उमरखय्याम-चित्रों को डा० कुमारस्वानी ने, यूरप के प्रसिद्ध चित्रकार ब्लैक के चित्रों से विशिष्ट माना है। प्रकृति-चित्रण तथा शबीह लगाने में आप एक हैं।

§ ५४. ठाकुर शैली—स्वनामधन्य स्व० हैवेल ( उस समय गवर्नमेंट आर्ट स्कूल, कलकत्ता के अध्यक्ष ) की उद्भावना से आचार्य अर्वादीन्द्रनाथ ठाकुर के हाथों एक नवीन शैली—ठाकुर शैली—का निर्माण हुआ ( लग० १६०३ ई० )।

वस्तुतः यह प्राचीन चित्रकला का पुनरुत्थान है, किंतु इसके महान् जन्मदाता अर्वादीन्द्र बाबू में, संसार भर की किसी भी चित्रकला की विशेषता को अपनाकर पूर्णतः भारतीय

१—शारत्पूरणिमा २००० वि० ( १९४३ ई० ) को यह कलाधर अस्त हो गया।





बना लेने की अप्रतिम क्षमता है। फलतः ठाकुर शैली की पद्धति और अभिव्यक्ति में अजंता की अनुयायिता होते हुए भी भारत की मुगल, पहाड़ी आदि शैलियों की तथा चीनी, जापानी और पश्चिमी चित्रकला तक की कितनी ही खूबियाँ इस प्रकार आत्मसात् कर ली गई हैं कि इसका स्वभाव पूर्णतः भारतीय बना है। विस्मृत अतीत से संबंध जोड़ने की जो कामना तीन-चार सौ बरस से हमारे हृदय में लहरा रही थी (§ ४६) वह अब आ कर पूरी हुई, क्योंकि अब अपना विगत अंधकारमय नहीं रह गया है।

आरंभ में यह शैली मुख्यतः प्राचीन विषयों को लेकर चली, किंतु अब तो इसका क्षेत्र बहुत विस्तीर्ण हो गया है—अर्वाचीन सामाजिक जीवन तथा प्राकृतिक दृश्यों का भी इसमें सफल अंकन हो रहा है। स्वयं अवनींद्र बाबू के चित्रण-विषयों का क्षेत्र प्रायः सारे संसार को घेरे हुए है।

आचार्य अवनींद्रनाथ का प्राचीन विषयवाला एक चित्र यहाँ दिया जाता है (फलक—२४)। तिष्यरक्षिता अशोक की रानी थी। जब सम्राट् का अधिकांश समय उपासना में बीतने लगा तो रानी को बोधिद्रुम से सौतियाडाह हुआ और उसने द्रुम को नष्ट कर डाला। इस चित्र में वह उसे कैसी कुटिल और कर्कश दृष्टि से देख रही है।

आचार्य के अग्रज स्व० गगनेंद्रनाथ ठाकुर ने अंकन-विधान और चित्रित विषयों के विन्यास में कितने ही अनोखे एवं सफल प्रयोग किए। उनका एक आलेखन है जो छोटे-छोटे त्रिकोणों और चतुष्कोणों का समूह मात्र है। इसका विषय है—हास। अमूर्त हास को यह मूर्तरूप देना—उन्हीं सरीखे कलाकार का काम था, जैसे कालिदास ने मेघदूत में कैलास के प्रकांड शिखर द्वारा शिव की अट्टहास-राशि का दर्शन कराया है। (आगे देखिए)

गगनेंद्र बाबू के प्राकृतिक दृश्यों के चित्र भी अपूर्व हैं। उनके व्यंग्य चित्रों में वह कसूरानुप्रास प्रोत है, जिसका कारण है अपने देश की—धार्मिक, सामाजिक एवं राजनीतिक विपत्ति तथा अधःपतन, जिनसे प्रत्येक सद्बुद्ध विगलित हो उठता है।

विश्व-कवि रवींद्रनाथ ठाकुर ने भी चित्र बनाये हैं। ठाकुर शर्मा के अंतर्गत होते हुए भी उनके छायावादी चित्रों का एक अलग स्थान है। इनकी सूक्ष्म व्याख्या हम इस प्रकार कर सकते हैं कि ये कवि के अव्यक्त मन में तरंगित होने वाले तरह तरह के आकारों के अंकन हैं। और, अवनी बाबू के पट्ट-शिष्य महान् कलाकार श्री नंदलाल बोस की व्यापक सहानुभूति, कल्पना की उड़ान तथा अंकन विधान की बहुमुखी प्रतिभा तो सारे भारत में अद्वितीय है। उनकी रहनी संतों की है। फलक \*४ में अवनी बाबू के एक प्रमुख शिष्य, श्री शैलेंद्रनाथ दे की एक कृति प्रकाशित की जा रही है। बहुत वर्ष पूर्व शैलेंद्र बाबू ने मेघदूत की एक चित्रावली

बनाई थी। प्रस्तुत दृश्य में हम रामगिरि पर विरही यक्ष को देखते हैं। दृश्य का अंकन प्रकृति निरीक्षण पर आश्रित है। चारों ओर हरियाली बड़े ही सरस रूप में छाई हुई है। यक्ष अपनी विरहित अवस्था में पीड़ित एवं क्षीणकाय दिखलाया गया है। उसकी आकृति में अजंता की परंपरा है, पर पुनर्जीवित होकर और सर्वथा मौलिक रूप में।

आचार्य अरुणाचलनाथ का शिष्य-प्रशिष्य परिवार बहुत बड़ा है। उसके द्वारा ठाकुर शैली समूचे देश में फैल चुकी है और राष्ट्रीय कला के आसन पर आसीन भी हो चुकी है, जिस पद के वह सर्वथा योग्य है। इस उत्थान से विश्वास होता है कि हमारी कला का भविष्य बड़ा समुज्ज्वल है।

इधर लोक-कला को लेकर कुछ प्रयोग किए गए हैं। ऐसे प्रयोक्ताओं में यामिनी राय प्रमुख हैं। उन्होंने पूर्ण रूप से चित्रकारी का शास्त्र सीखकर स्वेच्छया यह मार्ग ग्रहण किया है। कुछ लोग कहते हैं कि समय ने उन्हें इस ओर प्रवृत्त किया है। कुछ लोग समझते हैं, एक नया पथ प्रवर्तन करने की भावना से उन्होंने ऐसा किया है। जो हो उनमें अभिधा शक्ति (डाइरेक्टनेस) और जोर है जो आदिम (प्रिमिटिव) कला की स्वात्मा है। इस कला द्वारा अभिव्यक्ति का कितना क्षेत्र आक्रोड़ हो सकता है—यह एक गंभीर प्रश्न है। संभवतः यह क्षेत्र बहुत संकुचित होगा। पर भारतीय चित्र शैलियों में प्राचीन परम्पराओं को लेकर अन्य प्रयोगों में अब राजस्थानी-पहाड़ी शैली के पुनर्जागरण का बड़ा ही सफल प्रयोग हो रहा है, जिसमें बंबई के श्री जगन्नाथ अहिवासी का नेतृत्व है। इन चित्रों से सिद्ध होता है कि अपनी परंपरा में कितनी जीवनी शक्ति है।

## ठाकुर शैली के बाद

इस बीच पेरिस के नेतृत्व में कला-जगत् का मापदंड ही बदल गया। भारत का कला जगत् यूरोप की इस हलचलों से अप्रभावित न रह सका। इस नए प्रवाह में कला का पुराना मूल्यांकन एवं उसके बाह्य रूप की प्रतिष्ठा समाप्त हुई। अब कलाकार कल्पित रूप उपस्थित करता है। इस स्वनिर्मित आकृति में कलाकार को पूरी छूट है कि वह जितना भी चाहे तै

मोड़ ( डिस्टार्शन ) कर सकता है । इस प्रकार जो आकृतियाँ उपस्थित होती हैं वे हमारे वस्तु जगत् से कितनी ही असंबद्ध क्यों न हों वे सभी मान्य हैं क्योंकि उनमें प्रत्येक से एक विशेष भाव-व्यंजना प्रकट होती है । इस प्रकार कला कृतियों में आकृतियों के बाह्य स्वरूप की असंबद्धता ( डिस्टार्शन ) की प्रतिष्ठा उत्पन्न हुई ।

आचार्य अरुणोद्भनाथ और उनकी प्रारम्भिक शिष्य मण्डली का मुकान ईरानी अथवा जापानी चित्रों की ओर तथा अपनी मुगल, राजस्थानी अथवा पहाड़ी शैलियों की ओर था । अनेक विद्वान उनकी शैली की ओर अनास्था प्रकट करते हैं । उनका विचार है पौराणिक कथाओं के चित्रण आदि में ठाकुर शैली पलायनवादी थी, अपनी सड़ी गली पुरानी शैलियों में अंगरेजी चित्रों की अनुकृति के द्वारा जो कुछ तैयार कर रही थी, उसमें कुछ भी निजस्व न था । वह न भारतीय थी, न विलायती एवं उसका यह रूप हास्यास्पद सा था । आर्चर ने हाल में ही हमें बताया है कि इसके अंतस् में जो 'तथाकथित राष्ट्रीयता' की भावना थी, वह उस ढंग की चीज थी जिसे अंगरेजों ने हम भारतीयों में उग्र राजनीतिक विचारों को 'उदारदलीय' विचारधाराओं में मोड़ देने मात्र के लिए उत्पन्न किया था ।

संभवतः आर्चर ने इस कला शैली में उग्र तत्वों या विलक्षणताओं के अभाव में ऐसा निर्णय दिया है ।

ठाकुर शैली के चित्रकारों की एक बड़ी विशेषता यह रही कि कलाकारों ने भिन्न भिन्न मार्ग खोजे और अनेक शैलियों में चित्रण किए । कुछ कलाकार तो बराबर नए नए प्रयोग करते ही गए, इनमें आचार्य नंदलाल बसु प्रमुख हैं । उनकी एक शैली, बहुत ही आलंकारिक है और उसमें मध्यकालीन भारतीय मूर्तियों का प्रभाव वस्त्राभूषण, पेड़ पालो, नदी आदि की लिखाई में स्पष्ट है । इस प्रकार ठाकुर शैली में ही विषय-वस्तु पुराने होने पर भी उनके प्रति नए दृष्टिकोण अथवा उनकी नई अभिव्यक्तियों और प्रबल समर्थता एवं उनमें भाव प्रकाशन एक नए युग का सूत्रपात करते हैं । इस रूप में वह किसी भी कला शैली की अंधानुकृति कैसे कही जा सकती है । साथ ही, इन चित्रों में जो कुछ भी उपस्थित हुआ है बड़ा ही उदात्त है ।

फिर भी, ठाकुर शैली की इसी प्रवृत्ति द्वारा भारतीय चित्रों में प्रयोगवाद का प्रारंभ होता है ।

दूसरी ओर प्रसिद्ध कला आलोचक डा० स्टैला कैमरिश के प्रभाव में श्री गगनेन्द्र-नाथ ठाकुर क्यूबिज्म या घनवाद का प्रयोग प्रायः १९२३ ई० से ही करने लगे थे । वस्तुतः



गगनेन्द्रनाथ अनेक शैलियों में चित्रण करते रह। उनकी शब्दीयें, प्राकृतिक दृश्य (लैंड स्केप) अथवा व्यंग चित्र ठाकुर शैली में ही रखे जा सकते हैं, हाँ, उनमें उनका अपना दृष्टिकोण या व्यक्तित्व भी स्पष्ट झलकता है, उनके जीवन और स्वभाव में जो एक हास्यवाद, एक मौज या तरंग थी वह सभी इन चित्रों में स्पष्ट है। घनवादी चित्रों के अतिरिक्त उनके चित्रों को प्रतिबिम्बवाद (इम्प्रेशनिज्म) के अन्तर्गत ही रखा जा सकता है। इन चित्रों में काली फाखताई (हलके भूरे) रंगों में प्राकृतिक दृश्यों को ही भली भाँति उपस्थित हुआ है, वरन् स्थानीय वातावरण भी प्रकट हुआ है। ऐसे चित्रों में नदी के दृश्य अथवा पर्वतों के दृश्य प्रमुख हैं। कभी कभी इनमें कुछ अस्पष्टता है, जैसे भीना परदा सा पड़ा हो, अथवा बहुत ही हलका अज्ञात सा रहस्य या कुहरा छाया हो। उसके कारण, इन चित्रों का सौंदर्य पक्ष या आकर्षण और बढ़ ही गया है।

गगनेन्द्रनाथ की शब्दीयों में भी उनकी तबियत की मौज दीखती है—प्रायः ऐसी शब्दीयें विचित्र व्यक्तियों की हैं एवं उनकी विचित्रता और भी अधिक अतिरंजित करके दिखलाई गई है, यद्यपि शबाहत कहीं से जाने न पाई है। ऐसी ही विलक्षण आकृतियाँ उनके कुछ वस्तुचित्रों में भी दीखती हैं। उन्हें देखकर यह तो जान पड़ता है कि ये ऐसे व्यक्ति हैं जिन्हें या जिनके समान व्यक्तियों को हमने देखा है अथवा जिनसे हम परिचित हैं, पर वे कुछ ऐसे समाज के हैं जो जन साधारण से भिन्न हैं। हम आगे देखेंगे कि भारतीय चित्रों में असाधारण व्यक्तियों या जीवों का किस प्रकार प्राधान्य होता है।

गगनेन्द्र के व्यंग चित्रों में भी ऐसी ही आकृतियाँ उपस्थित होती हैं। इनमें वे आकृतियाँ विशेष रूप से दृष्टव्य हैं जो व्यंग के आलम्बन या पात्र हैं। उनमें अतिरंजना के द्वारा विकृति है, जिससे वे हास्य और जुगुप्सा दोनों के ही पात्र हो जाते हैं। संभवतः इसी कारण कभी कभी इनमें पाशविक अवयव भी जोड़े गए हैं।

इसी पृष्ठभूमि में गगनेन्द्रनाथ के घनवादी चित्र भी आते हैं। शैली की दृष्टि से सारे चित्र को विभिन्न ज्यामातिक आकारों के, जिनमें घनखंड प्रमुख हैं, बाँट कर उम्होंने एक नये प्रकार का ताना-बाना (टेक्स्चर) तैयार किया है। ये खंड बहुधा भिन्न भिन्न रंगों के द्वारा प्रकट हुए। फलतः कुछ रंगीन दृश्यों में इस शैली की उपयोगिता और बढ़ गई जैसे उनका 'स्वप्न-लोक' नामक चित्र। इस चित्र में चुहचुहाते हुए रंग स्वप्न की रंगीनी और आकर्षण को प्रकट करते हैं तो दूसरी ओर उनकी असंबद्धता चित्र को विषय के और भी अनुरूप बना देती है। परंतु उनके अधिकांश ऐसे चित्र काले रंगों की छाया उजाले की आँख मिचौनी से प्रस्तुत हुए हैं जिसके लिए अंग्रेजी पारिभाषिक शब्द 'कैपिटिव लाइट' है। कहीं

कहीं तो उसके द्वारा तीव्र, चकाचौंध कर सकने वाला प्रकाश भी दिखलाया गया, जिससे किसी किसी अलौकिक ब्रह्म जैसी आकृति की विशेषताएँ और भी उभर आती हैं (नीचे देखिए)।

ठाकुर शैली  
के बाद

हम गगनैन्द्रनाथ के घनवादी चित्रों को कई वर्गों में बाँट सकते हैं जिनमें आवश्यकतानुसार घन खंडों का प्रयोग कम या अधिक हुआ हो इस वर्ग में मुख्यतः दो दृश्य बहुत अधिक संख्या में आए हैं, १—विराट् पुरुष। यह भिन्न भिन्न पुरुषाकृति के रूपों में आता है कभी कभी इसकी आँखों में सूर्य चंद्र आदि होते हैं और इसका ललाट दीप्तिमान दीखता है। ये आकृतियाँ स्थूल चित्रण से लेकर अत्यंत रहस्यवादी एवं सूक्ष्म अथवा अस्पष्ट रूप में प्रकट होती हैं।

२—एक ऐसा दृश्य आता है जिसमें एक नवयुवती की छायाकृति अपने संपूर्ण लाललत एव नारी सुलभ लज्जा के साथ, एक खुले द्वार के सामने खड़ी है, द्वार में से प्रकाश बाहर भाँककर इस नारी आकृति का स्वागत कर रहा है। संभवतः यह 'बधू प्रवेश' का दृश्य है।

इसी के तनिक बाद, विश्वकवि रवीन्द्रनाथ ठाकुर ने चित्रकार के रूप में अपनी प्रतिभा प्रदर्शित की। प्रायः साठ वर्ष की अवस्था में उन्होंने अपनी कविताओं की पांडुलिपियाँ दुहराते हुए, काटाकूटी करने के बीच, यह पाया कि उसमें अनेक प्रकार की आकृतियाँ छिपी थीं। वे जैसे प्रकट होने के लिए आतुर हो उठीं; बस 'द्वीपो' जैसे फैली रेखाओं के उन समूहों को मिलाने भर की देर थी। यहीं से उनके चित्रों का प्रारंभ होता है। फिर तो वे लाल और काली स्याहियों से स्वतंत्र आकृतियाँ भी बनाने लगे। ऐसे चित्रों की संख्या तो बहुत अधिक है परंतु उनमें से कई दर्जन ऐसे भी हैं जो विश्वविख्यात हो चुके हैं। ये आकृतियाँ बड़ी गंभीर वेदना से ग्रसित हैं, अथवा पीड़ा से कराहती और ऐंटी हुई सी हैं। कहीं कहीं पर वस्तुओं के स्वभाव का, जैसे पाषाण के पाषाणत्व आदि का समर्थ व्यक्तीकरण हुआ है। आचार्य नंदलाल बसु ने एक बार अपने एक निबंध में यह सिद्ध करने की चेष्टा की थी कि रवीन्द्रनाथ के चित्रों में, प्रत्येक आकृति की मौलिक विशेषता वर्तमान रहती है अर्थात् वे रेखाएँ अवश्य दीखती हैं जिनके बिना किसी आकृति की आत्मा या स्वभाव प्रकट नहीं हो सकता।

वस्तुतः ये आकृतियाँ अपने स्वरूप में आधुनिक शैलीगत आकृतियों की असंबद्धता या अपरूपता (डिस्टार्शन) वाले सिद्धान्त के कारण पश्चिम के तुल्यकालीन चित्रों के निकट थीं। फलतः इनका पूर्व और पश्चिम दोनों में ही बहुत बड़ा स्वागत हुआ।

११७

शैली की दृष्टि से उनका भारत या पश्चिम की किसी शैली से सीधा सम्बन्ध नहीं।

अब हम द्वितीय महायुद्ध के ठीक पहले वाले काल में आ जाते हैं। इसी समय अर्ध-यूरोपीय-भारतीय महिला, अमृता शेरगिल का थोड़े समय वाला कार्य काल आता है। इन्होंने पेरिस में रह कर पश्चात्त्य चित्रकला की यथातथ्यात्मक प्रणालियों का अभ्यास किया था। वहीं इन्हें फ्रेंच प्रतिबिम्बवादी चित्रकारों की कृतियों को भलीभाँति देखने का भरपूर अवसर मिला था एवं उन्होंने कुमारी शेरगिल के किशोर मन पर पूरा प्रभाव डाला था। इन चित्रकारों में पाल गोगेन नामक एक प्रसिद्ध चित्रकार था। उसकी कलाकृतियों पर ताहिती द्वीप संबंधी चित्रों का महत्वपूर्ण प्रभाव था। वह वहाँ बहुत समय तक रहा था और वहाँ के हरे भरे प्रदेश, वहाँ के स्वस्थ स्त्री-सौंदर्य से वह बहुत प्रभावित हुआ था एवं उसने इसके अनेकानेक चित्र बनाए थे। इसके उस प्रकार वाले चित्रों में बहुत महत्वपूर्ण स्थान है।

अमृता शेरगिल ने भारत लौटकर इसी शैली में भारतीय विषयों के चित्र बनाए और वे इन चित्रों के कारण आज भी प्रसिद्ध हैं। यतः ताहिती के लोग, वहाँ के पेड़ पालो एवं ऊष्ण कटिबन्ध के सूर्य आतप आदि तथा भारतीय वातावरण में बहुत साम्य है अतः अमृता शेरगिल की कला शैली भारतीय विषयों में खप गई। परन्तु इतने से ही वह कहाँ तक भारतीय है। यह विचारणीय है। उनकी आकृतियाँ और वर्णविधान तो अवश्य ही पेरिस की कला की भारत में आरोपित एक शाखा जान पड़ती है।

इसी के कुछ बाद द्वितीय महायुद्ध छिड़ गया। इसके प्रतिघात से मनुष्य के मन की उलझनें साहित्य, संगीत और कला क्षेत्र में व्यक्त होने लगीं। आज का मनुष्य बड़े बड़े कल कारखानों में जीवन बिताता है और उसकी घरघराहट में उसकी सारी स्वतन्त्र शक्ति बँध जाती है। अतः मनुष्य की कल्पना शक्ति की भी दिशा कुछ बदल जाती है तो आश्चर्य नहीं। आज हम कला में कुछ ठोस, घोर, पीड़ा से ऐंठा हुआ साथ ही यथार्थ से भिन्न देखना चाहते हैं। आज की कला में मानव के मस्तिष्क की गहराइयों का मनोवैज्ञानिक अध्ययन होना चाहिए। कुछ ऐसा होना चाहिए जिसकी बड़ी ही गहरी अनुभूति हो, जो मन के भीतर हलचल तो पैदा कर दे, परन्तु उसका ठीक ठीक अर्थन समझा जा सके, जो सारी व्याख्याओं के बाद भी कुछ अस्पष्ट सा बना रहे।

इन अंतर्भावनाओं के व्यक्तीकरण में असंबद्धता ( डिस्टार्शन ) के साथ साथ सरलीकरण ( अबस्ट्रैक्शन ) की भी प्रवृत्ति है। यह प्रवृत्ति इतनी अधिक विकसित हो चुकी है कि चित्रगत आकृतियाँ घिसते घिसते ज्यामितिक आकारों अथवा रंगों के ज्यामितिक टुकड़ों के रूप मात्र में परिणत हो गई हैं। कहीं कहीं आकृतियों के अवयवों को बढ़ा या घटा कर दिखलाया जाता है। कभी कभी उनका स्थान परिवर्तन किया जा सकता है अथवा एकाधिक बार

दिखलाया जा सकता है। इनके द्वारा चित्र में गति भी उत्पन्न करने की चेष्टा की जाती है। इस प्रकार इन चित्रों में जो विचित्रता उत्पन्न होती है, उसका भी आकर्षण देखा जाता है। फलतः कुछ आधुनिक चित्र शैलियों में वैचित्र्यवाद की भूलक मिलती है।

ऐसे दृष्टिकोण में कला परम्पराओं का कोई स्थान नहीं रह जाता। बल्कि कला बहुत कुछ व्यक्तिगत चीज हो जाती है, फलतः कला शैलियों में अनगिनत प्रणालियाँ दिखलाई पड़ती हैं।

कला शैलियों का जो प्रवाह चल रहा है उसका नवीन विचार धारा से बहुत साम्य है, वस्तुतः दोनों परस्पर समानान्तर चल रहे हैं। चित्र शैलियों में आकृतियों में, जो असम्बद्धता (डिस्टार्शन) चल पड़ी थी, उसका चरम विकास इन्हीं व्यक्तीकरणों में मिलता है। मानव के मन की उलझनों के कारण यह असंबद्धता बढ़ती जाती है और चित्र के दृश्य अधिक से अधिक जटिल होते जाते हैं, यद्यपि उनमें आकृतियाँ अधिक से अधिक सूक्ष्म (अबस्ट्रैक्ट) होती जाती हैं।

भारत में ये सब प्रवृत्तियाँ पूर्ण रूप से चल रही हैं। इनमें बहुत अधिक विकसित चित्रण, बेंद्रे, श्यामल चावड़ा, जार्ज कोट, हेब्बर, सतीश गुजराल, दिनकर कौशिक, भीमिवा-सालु, हुसैन आदि आदि की कलाकृतियों में दृश्य हैं। इनमें से कुछ ने अपने क्षेत्रीय रूप-विधान का भी प्रयोग किया है।

इस प्रकार आधुनिक चित्र-कला भारत में प्रगति के पथ पर है।

## वार्त्तिक

फलक १२ ( § ४३, पृ० १०८ ) के वर्णन के स्थान पर निम्नलिखित पढ़िए—

फलक १२ क कामोद राग का चित्रण है। वृद्ध आलंकारिक है। रंगों में तीव्र नीले का और गहरे काले का आकर्षक विधान है।

फलक १२ ख आसवरी रागिनी का चित्रण है। नायिका की मुख मुद्रा में सलो-नापन है। चारो ओर बहुत ही गहरी और आकर्षक हरियाली है। विभिन्न पशुपक्षियों के जीवन्त चित्रण द्वारा वनश्री और भी प्रस्फुटित हुई है। दृश्य का मूल अंश, अर्थात् आसवरी रागिनी गहरी लाल पृष्ठिका के सामने है, जिसे एक मोटी सफेद रेखा से घेर दिया गया है। यही रेखा उपर्युक्त कामोद राग एवं निम्नलिखित प्रदीपकी रागिनी में आकाश को धरातल से अलग करती है।

फलक १२ ग प्रदीपकी रागिनी में रागिनी की ललित्यपूर्ण भावभंगिमा देखिए। भवन के द्वारा दृश्य दो भागों में बड़े कौशल से बाँटा गया है।

फलक २३ ( § ४६, पृ० १०८ ) के स्थान पर फलक २१ पढ़िए

फलक \* ३ ( § ४६, पृ० १०८ ) को प्रेस ने भूल से फलक § ३ छाप दिया है, पाठक कृपया सुधार लें।

## शब्दानुक्रमणी

\* = चित्र

( चि० ) = चित्रकार

अ

अमृता शेरगिल ( चि० ) ११८

अंगकद ६, १६

अयार दानिश ७१

अंगसूत्र ४१, ४८

अरब ३४

अंडे की सफेदी १०२

अलवर पुस्तकालय १०६

अइहोल २४

अली आदिल शाह ८२

अकबर

अवनींद्रनाथ ठाकुर, आचार्य ११२ आदि

—नामा ७२, ७८

अष्टयाम\* १०४

—शैली ६८ आदि, १०३

अस्तरवट्टी ३६, १०२

अजंता १० आदि, २३ आदि ३०, ४०,

अहमदनगर ८२, ६६

४२, ५०, ६१, १०७, ११३

अहमदाबाद ४३-४४, ४६

अनवारे सुहैली \* ७८-७९

अहिवासी, जगन्नाथ ( चि० ) ११४

अनूप चतुर ( चि० ) ६३

अपभ्रंश शैली ४१ आदि, ५८-६१, ६६

आ

७५, ८२-८३, ८५, ६१, ६७-६८

आईन अकबरी ६६ आदि

अफशाँ ६२

आक्रा रिज़ा ( चि० ) ८६

अबुलुस्समद दे० ख्वाजा अबुलुस्समद (चि०)

आर्चबिशप लॉड ००

अबुल्हसन नादिरुज्जमा ( चि० ) ७६, ८६-८७

आणंद जी कल्याण जी संग्रह ४६

अभिप्राय १७, ४१

आदम कद १६

अभिलषितार्थ चिंतामणि २७, ३५, ८५

आबरंग ६१

अमरुशतक \* ६८

आमेर ६६

अमृतसर १०८

आयु ४३

इ

इंडिया आफिस, लंदन ६७, १०१  
इनायत खाँ \* ८७  
इराक ६५

ई

ईंगुर ६८  
ईरान ३४, ६४, ६६  
ईरानी ५८, ६४, ६६, ६८, ७५-७६, ८१, ८८  
ईश्वरीप्रसाद, उस्ताद ( चि० ) १११  
ईसाई चित्र १०१

उ

उजाला ३६, ६८, ११०  
उड़ीसा ४५  
उत्तररामचरित \* ३१  
उत्तराध्ययनसूत्र \* ४१  
उमरखय्याम \* ११२  
उरेहना २८

ऊ

ऊघोसंवाद \* ६६

अ

अतु चित्र २८-२९, ६०

ए

एशिया

—लघु ४, ३४  
—मध्य ६६ आदि

ओ

ओप ६१-६२  
ओघनियुक्ति \* ४८  
ओरछा ६६

क

कंपनी शैली ११०  
कर्णसुन्दरी ३७  
कथारत्न सागर \* ४१, ४८  
कथा सरित्सागर ३७-३८  
कल्पसूत्र \* ४१, ४३ आदि, ५६  
कलम ३०, ३६, ४१-४२, ७०, १००, १०८  
कला

आदिम—२

जैन—४२

बौद्ध—४२

ब्राह्मण—४२

कलीला दमना ( पंचतंत्र ) \* ७१

कश्मीर ५३, ६०-६१, ७४-७५, ६४

—शैली ४७, ५० आदि, ६१, ७२, ७६,

१०५-१०६

कांगड़ा १०५ आदि

कामसूत्र ६, २२

कायस्थ ४४

काल

कुषाण—६, ४२

गुप्त—११ आदि, ४२

मुगल—६८ आदि

शाहजहाँ—१०० आदि

शुंग—६, ४२

कालक कथा \* ४१

काला २१, ३०

किशनगढ़ १०४

कुल्लू १०६

कुचा (क्षेत्र) ३३

द्यूविज्म ११५ आदि

कृष्णलीला \* ६८-६९, १०३, १०८

कृष्णावतार \* ७५

केशवदास, आचार्य ६६, १०३, १०६-१०७

कैड़ा ४१, १०५-१०६

केशो (चि०) ७०

कोटा १०४

कोनिया २७

कोरिया २३, ५४

ख

खँडहर १७

खंभात ४८

खत ६२

—कश ६२

खनिज रंग ४, ३१

खवाजा अब्दुस्समद शरीफकलम ७०,

७५-७६, ८२

खानखाना, अब्दुरहीम ७७-७८, १०६

खुदाबक्श खाँ प्राच्य पुस्तकालय, पटना, ७७

खुलाई ३६, ४२, ४७, ७१, ६२

खेमकरन (चि०) ७०

ग

गंधार (शैली) ११

गगनेन्द्रनाथ ठाकुर (चि०) ११३ आदि

गढ़ मांझ ४४, ४६, ५७-५८, ६७

गढ़वाल १०७

गदकारी ८१, ६१

‘गम’ ७

ग्वालियर ५५-५६

गीतगोविंद ४४, ८४-८५, ६६, १०५

गुजरात ४३ आदि, ५४, ६०-६१, ८५,

६६, ६६

—शैली ४०, ४४, ४७

गुलशन संग्रहालय, ईरान ६३

गुलाली ६४

गुलेर १०६

गेरू २-३, ६३

गोएट्ज़ ८८

गोपीचंद (चि०) १११

गोमूत्रिका १७, ७१

गोलकुण्डा ८२, ६६

गोवर्धन (चि०) ६३

—धारण \* १०४

च

चंगेजनामा \* ७१, १०६

चतुर मणि (चि०) ६३, १०२

चमड़ा १

चरबा १०६

चश्म

एक—२६, ५०, ६०, ७४, ८१, ८३

आदि, १०७

डेढ़—२६, ८६, १०६-११०

पौन—२६



पौने दो—२६, ८३

सवा—२६, ३३, ४० आदि, ८५, १०६

चाँदी ६३

चाँपानेर ४८

चित्र

—आधार ( मुखका, अलवम ) ६, ३८

—पट ८, ४०, ४५, ५२-५३, ७५-७६,

८३, ८५, १०४

—फलक ८

—सूत्र २७-३०

चिद्रूप स्वामी \* ८८

चीन ३४, ५१, ६६-६७

चेस्टर बेटी संग्रह ७८

चेहरई १०३-१०४, १०६

चेहरा १०४, १०७

चौर पंचाशिका \* ६४

ज

जंगाल ६४

जंतरी उरेह ( डायग्रामेटिक ड्राइंग ) ६०

जगन ( चि० ) ७०

जफरनामा \* ७१

जमीन ३०, ३६

'जम्मू' शैली १०४

जयपुर १०४

—पोथीखाना ७७

जयसिंह १०५

जसवन्त ( चि० ) ३० दमवन्त

जहाँगीर ८६ आदि

—नामा ८७, ६०

—शैली ४२-४३, ८६

जार्ज कीट ( चि० ) ११६

जातक २०

उम्मग—८६

गज—२०

चंपेय—१६

छद्मत—११, २०

महाहंस—२१

वेस्संतर—२०

सिबि—२१

जिनकांची ४६

'जुदाई' दे० मीर सैयद अली

'जैन' शैली ४० आदि

जोगीमारा गुफा ६

जोधपुर ६६, १०४

जौनपुर ४४-४५, ४६, ५४, ५६

झ

झलक ५२, १०६

झालर १७

झीना आंढाना ६२

ट

टीपना ( टिपाई ) ८१, ६१

सच्ची—६१

ठ

ठाकुर शैली ११३ आदि

ड

डिप्टाशन ११५ आदि

डिट्रायट आर्ट इन्स्टिट्यूट ४०

डौल १६, ६८, ८६, ११०

त

तकमलकान ३२-३३

तब्रेज़ ६४, ७०

तरंगवती ३७

तरह १७, ६८

तवारीख अलफ़ी ७२

तवारीख़ ख़ानदान-ए-तैमूरिया \* ७२, ७६

तांजोर २५, १०४, ११०

तारा ( चि० ) ७०, ७८

तारानाथ ३६-४०, ४६, ५०-५१, ७५

तारीफ़ हुसैन शाही \* ८२

तालपत्र ६, ३६, ४७

तिब्बत ६, ५०-५२, १०६

छोटा—७५

त्रिप्रष्टिशलाका पुरुषचरित्र \* ३७, ४१, ४८

तैमूर ८६-९०

थ

थानका ५२

थेर-थेरी गाथा ६

द

दंदान उइलिक ३३, ४०

दकनी शैली ६७, ८२, ९६, ९९-१००

दतिया ६६, १०४

दमखम २१, ४७

दल्लुलाल ( चि० ) १११

दशकुमारचरित ३२

दशवैकालिक लघुवृत्ति ४८

दशावतार \* ७५

दसवन्त ( जसवन्त ) ( चि० ) ७०, ७६

दिनकर कौशिक ( चि० ) ११०

.दिल्ली ११०

दुर्गासप्तशती \* ४४, ४६, १०७

दृष्टिक्रम ( पर्सपेक्टिव ) ६

देलवाड़ा ४६

देव १०४

देवस्वामी \* १११

देवी मरियम और शिशु ईसा \* ६५

ध

धूलिचित्र ६, ३६

न

नंदलाल बोस ( चि० ) ११३

नक्काश ६२

—पन ६६

नक्शा ( स्केच ) ३२

नरसिंहजी पोलवाले ज्ञानमंदिरका कल्पसूत्र ४६

नलदमन ( नलदमयंती ) \* ७१-७२

नस्तालीक ( लिपि ) ६४

नागर शैली ४१

नाथद्वारा ८५, १०४

नायिका भेद \* ६८-६९, १०३, १०५

नारा ( मठ ) ३४

नालंदा ३६, ५२

नारंजी १०६

नाहन १०६

निपन ( जापान ) २३, ३४

नियामतनामा \* ५७ आदि, ६७

निशीथचूर्णी \* ४१, ४८

निसारदीन ( चि० ) ६५

नील ( रंग ) ६४

नीला ३०, ४१

नुजूम उल उलूम \* ८२

नूरजहाँ \* ८८

नूरपुर १०६

नेपाल ६, ३६, ४४, ५१, ५३, १०४, ११०

राजकीय पुस्तकालय—४०

नेमिनाथ चरित्र \* ४१, ४८

प

पंचतीर्थीपट \* ४८

पगान ( ब्रह्मदेश ) ५४

पटरा ६

पटना शैली १०

पट्टी ६२

पटोलाब्द ६६

पश्चिमी शैली ३६-४०, ४४-४५, ५०

परदाज्ञ ३०, १०६

एकबाल—१०२

परमानन्द दास ७५

परली आँख २६, ४० आदि ५१, ५६-६०, ८३

पहल ८६

पहाड़ी शैली ५१, ६१, १०५ आदि

प्रज्ञापारमिता \* ३६ आदि

पाठन ४८

पादताडितकम् ४६

पादशाहनामा \* १०१

पाल शैली ३६ आदि, ४७, ५१-५२ ७४, १०४

पिछवाई ६

पीला ( डे० प्योड़ी भी ) २१, ३०, ४१,

६०, १०६

पुढा ५३

पूना १०४, ११०

पूरबी शैली ३६

पृष्ठिका ७०, ८६, ६७, १०५

पेंसिल ३६

पेरिस का राष्ट्रीय पुस्तकालय ६०

पोलोन्नारुअ ५१, ५४

प्योड़ी ६१, ६३

प्रतिबिंबवाद ( इम्प्रेशनिज्म ) ११६ आदि

प्रमाण ६, २८, ३६, ५२

प्रिंस अब वेल्स संग्रहालय ४६, ८४, ६५

फ

फंदूकिस्तान ३४

फतहचंद ( चि० ) १०

फरिश्ता ७२

फर्खकुलमाक ( चि० ) ७०

फाखतई ३६

फारसी लिपि ६४

फिटकरी १०२

फिरंगी प्रभाव ११०

फिरका ११०

फ्रीर आर्ट गैलरी ४८

ब

बंगाल ३६, ४५, ५६

बन्दनवार १७

बगदाद ६६

बडा ६१

वडौडा ४८-४९

—संग्रहालय ४०, ७६

वदरंग १०२

वदायूनी ७३

वनारस ११०

वर्लिन पुस्तकालय ६३

वरद सुतान ७ ( दे० गो मूत्रिका भी )

वरमा ५३-५४

वसावन ( चि० ) ७०

वसोहली शैली १०२, १०४ आदि

वाकआत बाबरी \* दे० बाबर नामा ७७

बाघ २४, ४२

बाडलियन पुस्तकालय ७८, ८७, १००

बादामी २४

बाबरनामा \* १०६

बामियान ३३

बारहमासा \* १०३

बालग्रह \* ४५

बालगोपालस्तुति \* ४४, ४६, ५६, ८३

बालचंद ( चि० ) ६३

बिचित्र ( चि० ) ६३

ब्रिटिश संग्रहालय ७७-७८, १०४

ब्रिशनदास ( चि० ) ८७-८८, ६३

ब्रिहजाद ( चि० ) ६४, ६६, ७०

बिहारी ६६, १०३-१०४, १०७

बीकानेर ६६

बीज चित्र ४३

बीजापुर ८२, ६६

बीरबल \* ७१

बुंदेलखंड शैली ६६-६७, १०४

बूँदी ६६, १०४

बूटा ६२

बेंद्रे ( चि० ) ११६

बेल ६२

लेपेटदार—१७

बैगनी ३६

बोधिसत्त्व \* १८-१९, ३३

बोस्टन संग्रहालय ४०, ४३, ४६, ५६, ८७-८८

बोस्ताँ ६७

बोस, नन्दलाल ( चि० ) १५

भ

भवभूति ३०

भागवत \* ८४-८५, ६५, १०५, १०७

भारत

अधि—६४, ६६

अपर—३२-३३, ४५, ५२

बृहत्तर—२२, ३२, ४६, ५१

—कलाभवन ४६, ७६, ७८, ८३-८४, १०१

भारतीय राष्ट्रीय संग्रहालय ६८

भारतीय मूर्तिकला १४

भाव ७

भास १०

भित्ति -२, ८, २५

—चित्र ८, ३८

भू-चाप ८५

भोजराज ( चि० ) १०४

म

मंगोल-प्रभाव ६६

मंसूर ८७

मंडी १०६

मन्त्रासिद्धि उम्मा ७२

मज्झिमासंख्येय संग्रह ४६

मतिराम १०४, १०७

मध्य एशिया ६७

मध्यकाल ४२, ५४

उत्तर—३५, ५१, ५८

पूर्व—२३, २७, ३५, ३८

मध्यकालीन ( कला )

उत्तर—४७, १०४

पूर्व—३२, ३८, ५१

मध्यदेशीय उपशैली ५०

मनोहर ( चि० ) ६३, ६५

महापुराण \* ८३

महाभारत ( दे० ) ७२, १०४, १०६

महावर ३६

महाराष्ट्र १०४

महाभारत १०५ आदि

महेश ( चि० ) ७०

माधवदास ( चि० ) ६८

माधो ( चि० ) ७०

मांडू दे० गढ़मांडू

मानकू ( चि० ) १०५

मानसार २७

मानी ( चि० ) २३

मानकुतूहल ५५

मानसोल्लास दे० अभिलषितार्थचिन्तामणि ३६

मारवाड़ ३६, ४४, ४६

मालवा ४४, ५४, ६७ आदि

मिस्कीन ( चि० ) ७०

मीन नेत्र—मीनाक्ष ७४, ८५, ८६, १०५

मीरअली ६४, १०६

मीर सैयद अली 'जुदाई' (चि०) ६४, ७०, ७२

मीरान ३३

मुकुन्द ( चि० ) ७०

मुगल-काल ६

—शैली ८, ५१, ५३, ६१, ६८

आदि, ६६ आदि, ११५

—स्त्री चित्र ८८

मुद्रा १६, २५, ३३, ७४, ७६

हस्त—८०, १००

मुनि दयाविजय संग्रह ४८

मुखका ६३

मुर्शि १७

मुर्शिदाबाद ११०

मुहम्मद नादिर समरकंदी ( चि० ) ७६, १०२

मृगावती \* ८४

मेवाड़ ५६, ६१, ६२, ६७, १०३

—शैली ६५ आदि

( स्व० ) मेहता संग्रह ८४-८५

मैसूर १०४

मोती महावर ६२

मोलाराम ( चि० ) १०७ आदि

मोहरा ३७

य

यवन सुन्दरी \* १०१

यशोधर ६

यामिनी राय ( चि० ) ११४ आदि  
यूरोपीय शैली ८६

रेखा १७, ६८, ८०  
—चित्र ६८

ल

र  
रञ्जनामा \* ७१, ७६-७७  
रतिरहस्य \* ४४  
रसचित्र २६-३०  
रवीन्द्रनाथ ठाकुर ( चि० ) ११३ आदि  
रमराज \* १०४  
रसिकप्रिया \* ६६  
रामचित्र \* ४६, ५६  
राममाला \* ५८, ६०-६१, ८२, ६५, ६८, १०३,  
१०५, १०७

राजगुरु हेमराज पुस्तकालय ४०  
राजपूत शैली ६१-६२  
राजस्थानी शैली ४१, ५१, ५८ आदि,  
७५, ८२ आदि, १०३ आदि

प्राग्भिक—६६

राम ( चि० ) ७०

रामपुर पुस्तकालय ७८

रामप्रसाद, उस्ताद (चि०) ७५, १०६, १११  
रामरज २, ६३  
रामायण \* ७१-७२, ७५-७६, ६७, १०४, १०७  
रायचूर ५०

रायल एशियाटिक सोसाइटी १४, ४०, ४६, ७८  
रुक्नुद्दीन ( चि० ) ६६  
रूपभेद ६  
रुस ७७

लग्ननऊ ११०  
( शशीह ) लगना ७१  
लाजवर्दी ४१, ६३  
लाल ( रंग ) ३०, ४१, ६०, १०४  
लाल ( चि० ) ७०  
लालचन्द ( चि० ) १११  
लालजी मल्ल ( चि० ) १११  
लाहौर १०८, ११०  
—संग्रहालय ७४

लिकटी ६१  
लिग्वना, लिग्वार्ड २६, ४२, ६८, ७०, ६६,  
१०२, १०७, १०६  
लुक ( लैकर ) ५४  
लूवर संग्रहालय ७७  
लेपाक्षी ८२  
लौर चंदा \* ८४ आदि

व

वजन ६०  
वज्रलेप ( सरेस ) ३६  
व्यवस्थान ( पैटर्न ) ६५  
वर्णविधान ६६  
वर्णिका २१, ६० १०४, १०६  
—भंग ८

वर्तिका ३६  
व्रज ८५, ६६

वसन्तविलास • ४३ आदि, ८५

वसन्ती ६०, ७८, ६२

—साज ६२

वस्तु ( थोम ) २२

विंडसर प्रासाद संग्रह १०१

विजयनगर साम्राज्य ४६ आदि, ८२

विचित्र ( चि० ) ६३

विष्णुधर्मोत्तर पुराण २७

वेरूल ( एलोरा ) २५ आदि, ३८, ४१-४२

वैटेज ब्रिक्वेस्ट १०६-११०

श

शनिवार वाड़ा प्रासाद १०४

शबीह ८, ३८, ६०, ७१, ७६, ८७ आदि, ६६,

१०२ आदि, १०६-१०७, ११०-१११, ११६

शांतिनाथ भंडार ४८

श्यावक चावड़ा ( चि० ) ११६

शाह अब्बास \* ८७ आदि

शाहजहाँ कालीन ४३, ६३ आदि

शाहनामा \* ७३

शिकारगाह ६२

शिल्परत्न २७, ८५

शीराज ७०

शेख फूल \* ८८

शैलेन्द्रनाथ दे ( चि० ) ११३

श्रावक प्रतिक्रमण चूर्णी \* ४८

श्रानिवासानु ( चि० ) ११६

स

संकेत चित्र ६

संग्रहणीय सूत्र \* ४१

संवर्तनापाड़ा भंडार कल्पसूत्र \* ४८

संपुंजन = संयोजन ( कम्पोज़िशन ) १६, ३३,

६८, ७४, ६५, ६७, ६६

संसार चंद्र १०७ आदि

सच्ची टिपाई ३६, १०८

सतारा ११०

सतीश गुजराल ( चि० ) ११६

सफेद, सफेदा ३०, ६३

समरांगण सूत्रधार २७

सरहद ६१-६२

सरेस १०२, दे० वज्रलेप भी

साँझी ६

साँडेसरा संग्रह ४६

साँवला ( चि० ) ७०

साउथ कैमिग्टन संग्रहालय ७७-७८, १०६

सादश्य ८, ३०

साया १६, ३६, ६८, १०३, १०६

मुलायम — १६, १०८

—सुसमा ६२

साराभाई नवाब संग्रह ४३ आदि

साहबदीन ( चि० ) ६५

सिंदूर ३६, ८०

सिंहल ५१

सिक्की ( चि० ) ११२

सिगिरिय २१

सित्तबवासल २५, ४२

सिरमौर १०६

सीकरी ८५

सीता ब्रौंगा गुफा ६

सुइकारी ६८  
 सुकेत १०६  
 मुरसुन्दरीकहा ३७  
 सूखा रंग १,६  
 सूर्यवंश \* ६५  
 सैरा ( प्राकृतिक दृश्य ) १०१  
 सोनकिरवा १०५  
 सोना ३६, ६३, १०२  
 स्याम ५३-५४  
 स्याह कलम १०२  
 स्याही ३६, ४२, ४७, ६१, ६४, १०३, १०६  
 स्त्री निच \* ८८, १०१  
 ह  
 हम्जा, किस्सा अमीर \* ६१, ७२ आदि, ८५  
 हरग्रंस ( नि० ) ७०

हरा २१  
 —ढाबा ६३  
 हरिवंश \* ७६  
 हसुराज ५०  
 हाथी दाँत १, ८  
 हारीति ६५  
 हास \* ११३  
 हिंगुल ( दे० ईंगुर )  
 हिरात शैली ६४, ६६, ७२, ७४-७५  
 हिरौजी २, ६३, ६८  
 हुमायूँ ६८, ७२-७३  
 हैदराबाद ११०  
 —राज्य संग्रहालय ७६  
 होनहार ( नि० ) ६३, १०२  
 होरिउजी मठ ३४







फलक—१

दिव्य गायक

गुप्त-काल, अजंता: १७वीं गुफा



फलक—२

वेम्बतर ज्ञानक


गुप्त-काल अजंता १७वीं गुफा



फलक—३

माना-पुत्र

गुप्त-काल, अजना: १७वीं शताब्दी



फलक—४ क

प्रेम-निमग्ना

आरंभिक मध्यकाल, अजना



फलक—४ ख

किमी की याद

आरंभिक मध्यकाल, बादामी (बवाई प्रांत)



फलक—५ क.

आरामिक मठ, माला, होरिउजी मठ, जापान

बौद्धमूर्ति



फलक—५ ख

श्री गीता . चीनी बुद्धिमान

त्रिमुख महेश्वर



फलक—६ क

दो मुनियों का वार्तालाप

१८-१५वीं शती ; अपभ्रंश शैली

भारत-कला-भवन संग्रह



फलक—६ ख

तपोवन के प्रांत में आखेट

१८-१५वीं शती ; अपभ्रंश शैली

भारत-कला-भवन संग्रह



फलक—६ ग प्रेम की डोर

१५वीं शती ; अपभ्रंश शैली

भारत-कला-भवन संग्रह



फलक—७

दीपक राम

१३वीं अध्याय का आरम्भ . राजस्थानी लैली व दी उल्लैली

भारत-कला-भवन संग्रह



फलक—८

अनवार-मुहैली का एक चित्रित पृष्ठ  
 १६वीं शती का अन्त; अकबर-कालीन मुगल शैली  
 भारत-कला-भवन संग्रह



फलक--९

१६वीं शती. अकबर-कालीन  
भारत-कला-भवन संग्रह  
घोरवर की मयीह



फलक--१०

१७वीं शती. जहाँगीर-कालीन मुगल बोली--प्रिम आब वेल्म संग्रहालय, मुंबई  
अजमेर में भंडारा





फलक--११

शिकारी बाज पक्षी

१३वीं शती . जहांगीर-कालीन मुगल शैली

ब्रिटिश संग्रहालय, लंदन




फलक—१२ क

कामोद राग



फलक—१२ ख

धनाश्री रागिनी



फलक—१२ ग

प्रदीप की रागिनी


फलक १० क, ख, ग—प्राय १८८० ई०  
मालवा राजस्थानी शैली, भारत-कला-भवन संग्रह



फलक—१४

श्रीराम

१७वीं शती, दक्षिणी शैली भारत-कला-भवन संग्रह



फलक--१५

मेव ७

१९वीं शती ; दक्कनी शैली ; भारत-कला-भवन मंत्रालय



वसंत रागिनी

ति; राजस्थानी शैली  
मोतीचन्द्र मंत्रालय




फलक—१६

१७वीं शती का मध्य; उत्तर शाहजहाँ-कालीन मुगल शैली  
श्री सीताराम साह संग्रह, बनारस

शाहजहाँ नाव पर



फलक—१७ देवी मरियम और यिशू ईसा  
१७-१८वीं शती, मुगल शैली  
भारत-कला-भवन संग्रह



१८वीं  
शती,  
पिछली  
मृगल  
शैली,  
भारत-  
कला-  
भवन  
संग्रह

फलक—१८

गान-समाज



१८वीं शती;  
राजस्थानी शैली  
(बूंदी)  
भारत-कला-भवन  
संग्रह



फलक—२०

कालीय दमन

१८वीं शती : पहाडी शैली  
भारत-कला-भवन संग्रह



फलक—२१

१८वीं शती : पहाड़ी शैली  
भारत-कला-भवन संग्रह

शिव-परिवार



फलक—२२

१८वीं शती : पहाड़ी शैली  
भारत-कला-भवन संग्रह

सप्त फकीर



फलक--२३

ताण्डव

आधुनिक ; चित्रकार उस्ताद रामप्रसाद  
भारत-कला-भवन संग्रह





फलक-२४

आधुनिक, ठाकुर बीबी, चित्रकार आचार्य अवनीन्द्रनाथ ठाकुर  
निष्पन्नश्रिता की डाह




फलक-२५

आधुनिक ; चित्रकार श्री यामिनी राय  
नारी







Cal  
N18.11.74.

**Central Archaeological Library,  
NEW DELHI.**

Call No. 753 954 / Ray 10275-

Author— 274- अश्वमेध

Title— शरन अ. (यशोवर्मा)

Borrower No.

Date of Issue

Date of Return

*"A book that is shut is but a block"*

**CENTRAL ARCHAEOLOGICAL LIBRARY**  
GOVT. OF INDIA  
Department of Archaeology  
**NEW DELHI.**

Please help us to keep the book  
clean and moving.